

முல்¹ (இளமைக் கருத்துவேர்)

இளமை என்பது ஓர் உயிரியின் பிறப்பிற்கும் முழு வளர்ச்சிக்கும் இடைப்பட்ட நிலைமை அல்லது காலம். அது பிறந்த நிலையினின்று தொடங்கி, புனிற்றிளமை, சிற்றிளமை, பேரிளமை என முந்நிலைப்பட்டதாகும்.

பிறப்பெனினும் தோற்றமெனினும் ஒக்கும்.

இயற்கையான தோற்றம் அல்லது இயக்கமெல்லாம் முன்னோக்கியே நிகழ்தலால், தோற்றக் கருத்தில் முன்னோக்கல் அல்லது முகங்காட்டற் கருத்து இரண்டறக் கலந்துள்ளது.

இனி, இளமைப் பருவத்திலேயே உருவச் சிறுமையும் உடல் மென்மையும் அழகு நிறைவும் மறவுணர்ச்சியும் வலிமை மிகுதியும் பொதுவாக அமைந்திருத்தலால், இளமைக் கருத்திற் சிறுமை மென்மை அழகு மறம் வலிமை முதலிய கருத்துகளும் தோன்றும்.

முல் - முன் - முனி = யானைக் கன்று. “முனியுடைக் கவனம் போல்” (நற்.360).

முன் - முன்னி = முல்லை நிலத்தில் இயற்கையாக விளைவும் ஒரு சிறு பயறு.

ஒ.நோ: L.Min, small. இதனின்றே, minify, minim, minimum, minish, minor, minute முதலிய பல சொற்கள் திரிந்துள்ளதாகத் தெரிகின்றது.

முல் - முள் - முளை = 1. வித்தினின்று முளைத்த சிறு வெளிப்பாடு. “வித்திய வெண்முளை” (ஐங்குறு. 29). 2. இளமை. “முளையமை திங்கள்” (கம்பரா. கும்பக. 10). 3. மரக்கன்று. “அதன்றாள் வழியே முளையோங்குபு” (சீவக 223). 4. சிறுபிள்ளை. 5. மகன். (பிங்.)

ம. முள, து.முளெ, க.மொளெ, தெ. மொலக்க.

முளைத்தல் = 1. முளை தோன்றுதல். “ஓன்றாய் முளைத்தெழுந்து” (திருவாச. 10 : 8). 2. கதிரவன் தோன்றுதல். “காலை ஞாயிறு கதிர்விரித்து முளைப்ப” (மணி. 8 : 18).

ம. முளை, க.மொளெ, தெ. மொலத்ச.

முளை - முளையான் = சிறுகுழந்தை. இந்த முளையான் பேச்சை யார் கேட்கிறது. (W)

முள் - முளு - முசு - மூசு = பிஞ்சு. பலாமூசு. (உவ.). ஒ.நோ: உளு - உசு. ள - ச. போலித்திரிபு.

முள் - முட்டு. முட்டுக் குரும்பை = சிறு தென்னம் பிஞ்சு, அல்லது பனம் பிஞ்சு.

முட்டு - மொட்டு = அரும்பு. “மொட்டருமலர்” (திருவாச.29 : 8)

மொட்டு - மொட்டை = மணமாகாத இளைஞன் (W.) மொட்டைப் பையன் (உ.வ.)

முளு - முழு - முகு - முகிழ். ஒநோ: தொழு - தொகு.

முகிழ்த்தல் = (செ.கு.வி.) 1. அரும்புதல். “அருமணி முகிழ்த்தவேபோ விளங்கதிர் முலையும்” (சீவக. 551). 2. தோன்றுதல். “மூவகை யுலகும் முகிழ்த்தன முறையே” (ஐந்குறு. கடவுள்). கூம்பும் மலர்போற் குவிதல் அல்லது மூடுதல். “மகவுகண் முகிழ்ப்ப” (கல்லா.7).

(செ.குன்றாவி.) 1. ஈனுதல். “அமரராதியரை முகிழ்த்து” (விநாயகபு. 8: 154). 2. தோற்றுவித்தல். “அற்புத முகிழ்த்தார்” (காஞ்சிப்பு. பன்னிரு. 163).

க. முகுள் (கு).

முகிழ் = 1. அரும்பு. “குறுமுகிழ வாயினுங் கள்ளிமேற் கைந் நீட்டார்” (நாலடி. 262). 2. குமிழி. “பெயறுளி முகிழென” (கலித். 56)

முகிழ் - முகிழம் = மலரும் பருவத்துப் பேரரும்பு. (சது.).

ய. முகுல.

முகிழ் - முகிழி, முகிழித்தல் = முகிழ்த்தல்.

முகிழி - முகிழிதம் = முகிழ்தம் = அரும்பல், அரும்பு. “பொன்னின் முகிழிதம் விளைத்து” (குற்றா. தல. நாட்டுச். 9).

முகிழ் - முகிள். முகிழம் - முகிளம். முகிழிதம் - முகிளிதம்.

முகிள் - முகுள் - முகுளம் = 1. அரும்பு. “பங்கய குமுளந் தன்னைக் கொங்கையாப் படைத்த” (திவாலவா. 4 : 14). 2. ஒரு கையின் ஐந்து விரலும் நிமிர்ந்து நுளி பொருந்திக் கூம்பி நிற்கும் இணையா விணைக்கை வகை. (சிலப். 3 : 18), உரை.)

வ. முகுல.

முகுளம் - முகுடம் = மணிமுடி. “முகுடமும் பெருஞ் சேனையும்” (பாரத. குரு. 14). 2. முடியுறுப்பு ஐந்தனுள் ஒன்று. (திவா.).

முகுடம் - வ. முக்குட்ட.

முகுடம் - மகுடம் = 1. மணிமுடி. “அரக்கன்றம் மகுடம்” (கம்பரா. முதற்போ. 246). 2. தேர்க் குப்பம். 3. ஓலைச்சுவடியின் மணிமுடிச்சுக் கொண்டை.

மகுடம் - வ. மக்குட்ட.

பேரா. **பரோ** தம் ‘சமற்கிருத மொழி’ என்னும் நூலின் இறுதியில், முகுடம் (மகுடம்) என்பது திரவிடச் சொல்லென்று குறித்திருத்தல் காண்க.

முகிள் - முகுள் - முகுளி. முளித்தல் = குவிதல். “முருளிக்கும்... அரவிந்தம்” (தண்டி. 62).

முகு - முகை = அரும்பு. “முகை மொக்குளுள்ளது நாற்றம் போல்” (குறள். 1274).

முகைதல் = அரும்புதல்.

முகு - மொகு - மொக்கு = பூ மொட்டு. 2. மொட்டுப் போற் செய்யப்படும் ஓவிய வேலைப்பாடு. 3. நிலத்தின்மேல் இடும் பூக்கோலம்.

க. மொக்கு (ஐ). தெ. மொக்க. (ஐ).

மொக்கு- மொக்குள் = 1. மலரும் பருவத்துப் பேரரும்பு. “முகைமொக்கு ளுள்ளது நாற்றம் போல்” (குறள். 1274). 2. நீர்க்குமிழி. “படுமழை மொக்குளின்” (நாலடி. 27). க. முகுதல். (ஐ).

மொக்குள் - மொக்குளி. மொக்குளித்தல் = 1. குமிழியுண்டாதல். (வ). 2. திரளுதல். (யாழ். அக.).

க. முக்குளிசு

முள் - முண் - முண. முணமுணத்தல் = வாய்க்குள் மெல்லப் பேசுதல். “சுற்றிவந்து முணமுணென்று சொல்லும் மந்திரம் ஏதடா” (சிவவாக. 58).

முண - முணு. முணுமுணுத்தல் = வாய்க்குள் மெல்லப் பேசுதல்.

முணு - முணுக்கு. முணுக்கு முணுக்கெனல் = குழவி தாய்ப்பாலைச் சிறிது சிறிதாக உறிஞ்சிக் குடித்தல்.

முண் - மண் - மணி = சிறியது.

மணிக்கயிறு, மணிக்காடை, மணிக்காக்கை, மணிக்கூடல், மணிக்கை, மணிக்கோரை, மணித்தக்காளி, மணித்துத்தி, மணிப்புறா, மணிப்பயறு முதலிய கூட்டுச் சொற்களை நோக்குக.

முணுக்கு - முடுக்கு = சிறுசந்து.

முடுக்கு - முடுக்கர் = குறுந்தெரு. “முடுக்கரும் வீதியும்” (சிலப். 5 : 187)

முடுக்கு - முக்கு = சந்து. ம. முக்கு.

முது - முகம் = 1. தோற்றம். “சுளிமுகக் களிறன்னான்” (சீவக. 298). 2. முன்பு. “ஈன்றாள் முகத்தேயு மின்னாதால்” (குறள். 923). 3. தலையின் முன்புறம். “முகத்தா னமர்ந்தினிது நோக்கி” (குறள். 93). 4. நோக்கு. “புதுமுகம் புரிதல்” (தொல். மெய்ப்ப. 13). 5. முகமன். “முகம்பல பேசி யறியேன்” (தேவா. 742 : 2). 6. வீட்டின் முன்புறம். 7. நாடகச்சந்தி ஐந்தனுள் முதலது. (சிலப். 3 : 13 உரை). 8. தொடக்கம். (வ). 9. முகத்தில் முன் நீண்டுள்ள முக்கு.

முகஞ் செய்தல் = 1. தோன்றுதல். “முகஞ்செய் காரிகை” (பெருங். உஞ்சைக். 35 : 49). 2. முன்னாதல். “தோற்றினான் முகஞ்செய் கோலம்” (சீவக. 675). 3. நோக்குதல். “முன்னினான் வடதிசை முகஞ்செய்து” (சீவக. 1408).

முகக் கொம்பு, முகதலை, முகமண்டபம், முகவாசல், முகவுரை; உரைமுகம், கழிமுகம், துறைமுகம், நூன்முகம், போர் முகம் என்னும் கூட்டுச் சொற்களில், முகம் என்னுஞ் சொல் முன்புறத்தையே குறித்தல் காண்க.

முகமை = 1. முன்மை. 2. தலைமை. அவன் முகமையாயிருந்து கூட்டத்தை நடத்தி வைத்தான். (உ.வ.)

முகம் - முகன் (போலி).

முகம், முகன் - வ. முக (mukha).

முகன் - முகனை = 1. முன்புறம். 2. தொடக்கம். 3. உரைநடைச் சொற்களின் அல்லது செய்யுட்சீர் அடிகளின் முதலெழுத்துகள் ஒத்து வருதல். 4. தலைமை. அவன் முகனை பண்ணுகிறான் (w). 5. அந்நொடியே, நான்வந்த முகனையிலே அவன் போய்விட்டான். (w.). 6. முன்சினம். உனக்கேன் இவ்வளவு முகனை? (உ.வ.)

முகனைக்கல் = கோயில் முதலியவற்றில் வாசற்காலின் மேலுள்ள உத்தரக்கல்.

முகனைக்காரன் = முதலாளி. (w.)

முகனை முடிவு = தொடக்க விறுதி. (w.)

முகனை - மோனை = 1. முதன்மை. 'மோனை மங்கலத் தியற்றுவு' (உபதேசகா. சிவபுண். 63). 2. செய்ளடியிற் சீர்தொறும் முதலெழுத்து ஒன்றிவரத் தொடுப்பது. "அடி தொறுந் தலையெழுத்தொப்பது மோனை". (தொல். செய். 91).

முகம் - முகர் = 1. முகம். 2. மூக்கு.

முகர்தல் = மணமறிதல்.

முகர் - மோர் - மோ. மோத்தல் = மணிமறிதல். "மோப்பக் குழையும் அளிச்சம்" (குறள். 90).

மோ - மோப்பு - மோப்பம் = பணமுகர்வு.

முகர் - முகரி = 1. தொடக்கம். 2. முன்புறம். 3. தலைமை. 4. மூக்கின் அடி.

முகரிமை = 1. தலைமை. "முகரிமை யடைந்தவன் தோல் முகத்தவன்" (கந்தபு. கயமுகனூற். 49). 2. பேரறிவு. (பிங்.) "முகரிமைசால் நற்றவர்" (சேதுபு. பலதீ. 30).

முகர் - முகரை = 1. பழிக்கப்படும் முகம். அவன் முகரையைப் பார் எப்படி யிருக்கிறதென்று (உ.வ.). மூக்கினடி. "முகவுரையா லுமுத தொய்யில்" (திருக்காளாத். பு. கண்ணப்ப. 3). மு.

இந்த. முக்ரா (mukhra).

முகரை - மோரை = 1. பழிக்கப்படும் முகம். 2. முகவாய்க்கட்டை

தெ. மோர, க. மோரெ.

முகவாய் - மோவாய் - முகத்தில் வாய்க்குக் கீழுள்ள நாடி. “குச்சி னிரைத்த குருஉமயிர் மோவாய்” (புறம். 257).

முகு - முக - முகப்பு = 1. முற்பகுதி. 2. வீட்டின் முன்புறக் கட்டிடம். “முகத்தணிந்த முகப்பு” (அரிச். பு. இந்திர. 20). 3. அணிகலங்களின் முன்புறப் பொருத்துவாய். 4. சேலையின் முகதலை. 5. முன்னிலை. “இருந்திடா யெங்கள்கண் முகப்பே” (திவ். திருவாய் 9 : 2 : 7).

முள் - மள் - மள்ளன் = 1. இளைஞன். “பொருவிறல் மள்ள” (திருமுருகு. 262). 2. மறவன், படைமறவன். “களம்புகு மள்ளர்” (கலித். 106). 3. குறிஞ்சிநில வாணர். (சூடா.)

மள் - மள - மழ = 1. இளமை. “மழவும் குழவும் இளமைப் பொருள்” (தொல். உரி. 14). 2. குழந்தை. “அழுமழப் போலும்” (திருக்கோ. 147).

மழ - மழவு = 1. இளமை. 2. குழந்தை.

மழவு - மழவன் = 1. இளைஞன். ‘மழவர்த மனையன மணவொலி’ (கம்பரா. நாட்டுப். 50).

மழ - மழம் - மழல் - மழலை = 1. இளமை. “பெருமழலை வெள்ளேற்றினர்” (தேவா. 570 : 5). 2. குழந்தைகளின் இனிய, திருந்தாச் சொல். ‘தம் மக்கள் மழலைச் சொற் கேளாதவர்’ (குறள். 66).

மழ - மழம் - மடம் = 1. இளமை. “அஞ்சன் மடவனமே” (நள. சுயம். 27). 2. இளமைக்குரிய மென்மை. “தெளிநடை மடப்பிணை” (புறம். 23). 3. இளமைக்குரிய அழகு. “மடக்கணீர் சோரும்” (சிலப். 17, உரைப்பாட்டு மடை). 4. இளமைக்குரிய அறியாமை. “கொடை மடம் படுதலல்லது படைமடம் படான்” (புறம். 142). 5. பெண்பாற் குணம் நான்குணுள் ஒன்றான (கொளுத்தக் கொண்டு கொண்டது விடாமையாகிய) பேதைமை. “வாலிழை மடமங்கையர்” (புறம். 11).

மழ - மட - மடப்பு - மடப்பம் = 1. மென்மை. 2. இணக்கம். 3. பேதைமை.

மடம் - மடவன் = அறிவிலான். “மடவர் மெல்லியர் செல்லினும்” (புறம். 106).

மடவள் = அறிவிலாள். “மடவ எம்மநீ யினிக்கொண் டோளே” (ஐங்குறு. 67).

மடவாள் = பெண். “குழன் மடவாள் கூறுடையாளொரு பாகம்” (திருவாச. 5 : 17).

மடவி = பெண். “மடவியரைச் சிந்தை விருப்பறா செய்வித்தல்” (கொக்கோ. பாயி. 12).

மடம் - மடந்தை = 1. பெண். “இடைக்குல மடந்தை” (சிலப். 16 : 2). 2. பதினான்கு முதல் பத்தொன்பது அகவை வரையப்பட்ட பெண். (பிங்).

தெ. மடத்தி, க. மடதி.

மடம்வால் - மடவரல் = 1. மடப்பம். "மடவர லுண்கண் வாணுதல் விறலி" (புறம். 89). 2. பெண். "மடவரனோக்கம்" (குறள். 1085).

மடமை - மடைமை = அறியாமை.

மடையன் = அறிவிலி.

மழ - மக = 1. இளமை. (யாழ். அக.) 2. பிள்ளை. "மந்திம்மக" (சீவக. 1897). 3. மகன் அல்லது மகள். "மகமுறை தடுப்ப." (மலைபடு: 185).

க. மக. (உ).

மழவு - மகவு = 1. குழந்தை. "மகவுமுலை வருட" (கம்பரா. தைல. 13). 2. மகன். 'கொண்டதோர் மகவினாசை' (அரிச். பு. மயான. 20). 3. மரத்தில் வாழும் விலங்கின் குட்டி.

"கோடுவாழ் குரங்கும் குட்டி கூறுப." (தொல். மர. 13).

'மகவும் பிள்ளையும் பறமும் பார்ப்பும்

அவையும் அன்ன அப்பா லான" (மேற்படி. 14)

க. மகவு (உ).

மக - மகன் = 1. குழந்தை. (w). 2. ஆண்பிள்ளை. "செய்ந்நன்றி கொன்ற மகற்கு" (குறள். 110). 3. புதல்வன். "மகன்தா யுயர்பும்" (தொல். கற். 33). 4. சிறந்தோன். "நூல் கற்ற மகன்றுணையா நல்ல கொளல்" (நாலடி. 136). 5. போர் மறவன். "வேந்தன் மனம்போல வந்த மகன்" (பு. வெ. 2 : 5). 6. கணவன். "நினக்கிவன் மகனாத் தோன்றியதூஉம்" (மணி. 21 : 29). 7. விளையாடும் பருவத்துப் பெண் பெயரீறு. "பெண்மை யடுத்த மகனென் கிளவியும்" (தொல். பெய. 11)

"புறத்துப் போய் விளையாடும் பேதைப் பருவத்துப் பெண் மகளை, மாறோக்கத்தார் இக் காலத்தும் பெண்மகனென்று வழங்குப." (சேனா. உரை.).

மாறோக்கம் என்பது கொற்கை சூழ்ந்த நாடு.

க. மகம் (உ).

ஓ. நோ: mac (mak). A. Gaelic word signifying so, and prefixed to many surnames, as Mac Donald, Mac Grigor, & c. It is synonymous with Son in tentonic origin.... and with mab or Map (shortened into Ab or Ap) in Webh names. It is allied to Goth. magus, a son fen, magaths (G. magd, a maid.).

- The Imperial Dictionary of the English Language.

மக - மகள் = 1. பெண். "ஆயமகனீ யாயின்" (கலித். 107). 2. புதல்வி. "நல்கூர்ந்தாள் செல் மகள்" (கலித். 56). 3. மனைவி. "மனக்கினி. யார்க்கு நீ மகளாயதூஉம்" 9மணி. 21 : 30). 4. பெண் தெய்வம். எ-டு: திருமகள். 5. தெய்வத்தாய். எ-டு: நிலமகள்.

ம.மகள், க. மகள் (உ).

மகள் - மகடு = 1. பெண். 2. மனைவி. (அகு.நி.).

மகடு - மகடூஉ = 1. பெண். “எஃகான் ஒற்றே மகடூஉ அறிசொல்” (தொல். கிளவி. 6). 2. மனைவி. “இற்பொலி மகடூஉப் போல” (புறம். 331).

ஒ.நோ: வ. மஹிலா = பெண்டு, பெண்

மஹீலா = பெண்டு

மஹேலா = பெண்டு

மஹேலிகா = பெண்டு.

மகளிர் மன்றம் மஹில சங்க எனப்படுகின்றது.

மகள் என்னும் சொல்லே மஹில என்று திரிந்திருத்தல் வேண்டும். மஹிலா என்னும் சொல்லிற்குக் காட்டப்படும் மூலம் மஹ் என்பதே. அம் மூலத்திற்கு மகிழ் அல்லது மிகு என்பது பொருளாகக் கூறப்படுகின்றது. அதுவே பொருளாயின், அதுவும் மஹிலா என்பது தமிழ்ச் சொற்றிபென்பதற்குச் சான்றாதல் காண்க.

மகார் = 1. புதல்வர். “அவுணர்கோன் மகார்” (கந்தபு. மூவாயிர.58). 2. சிறுபிள்ளைகள். “இளந்துணை மகாரின்” (பதிற்றுப். 71 : 7).

மகன் - மான் (ஆண்பாற் பெயரீறு)

எ-டு: திருமகன் - திருமான், கருமகன் - கருமான், பெருமகன் - பெருமான், மருமகன் - மருமான், சேரமான், வெளிமான்.

மகள் - மாள் (பெண்பாற் பெயரீறு)

எ-டு: பெருமகள் - பெருமாள் -பெருமா (கொச்சை); வேண்மாள்.

மகர் -மார் (பலர்பாற் பெயரீறு).

எ-டு: அண்ணன்மார், ஆசிரியன்மார்.

மழலை - மதலை = 1. குழந்தை. 2. மகன். (பிங்.). “மதலை யிற்றமை கேட்டலும்” (சேதுபு. அக்கினி. 82).

மதலைக் கிளி = இளங்கிளி. “மதலைக் கிளியின் மழலைப் பாடலும்” (பெருங். உஞ்சைக். 48 : 164).

முள் - முரு - முருகு = 1. இளமை. (திவா. 2. அழகு. (பிங்.). 3. குறிஞ்சிநிலத் தெய்வமாகிய முருகன். “அருங்கடி வேலன் முருகொடு வளைஇ” (மதுரைக். 611). 4. தெய்வம். “முருகு மெய்ப்பட்ட புலைத்திபோல” (புறம். 259). 5. வேலன் வெறியாட்டு. “முருகயர்ந்து வந்த முதுவாய் வேலன்” (குறுந். 362). 6. திருவிழா. (திவா.) “முருகயர் பாணியும்” (சூளா. நாட். 7). 7. படையல் விருந்து. “படையோர்க்கு முருகயா” (மதுரைக். 38). 8. திருமுருகாற்றுப்படை. “முருகு பொருநாறு” (தனிப்பா.).

முருகு - முருகன் = 1. கட்டிளைஞன். (திவா.). 2. குமரன் என்னும் குறிஞ்சிநிலத் தெய்வம். 3. வெறியாடும் வேலன். “முதியாளோடு முருகனை முறையிற் கூவி” (கந்தபு. வள்ளி. 155). 4. பாலைநிலத் தலைவன். (அரு. நி.).

குறிஞ்சி நிலத் தேவனை இளைஞனென்று கருதியே, குறிஞ்சி நில மக்கள் முருகன் என்றனர்.

ஒ.நோ: குமரன் = இளைஞன், முருகன். **ம.** முருகன். **க.** முருக (ப.).

முரு - முறு - முற் = 1. தளிர். “முறிமேனி” (குறள்.1113). 2. கொழுந்துல். “இலையே முறியே தளிர்ரே தோடே” (தொல். மர. 88). 3. இலை (யாழ். அக.).

முறிதல் = துளிர்த்தல். “முறிந்த கோல முகிழாமுலையார்” (சீவக. 2358).

முறி - மறி = 1. குதிரை மான் முதலிய விலங்கின் இளமை.

**“பார்ப்பும் பறமும் குட்டியும் குருளையும்
கன்றும் பிள்ளையும் மகவும் மறியும்என்
றொன்பதும் குழுவியோ டுளமைப் பெயரே”**

(தொல். மர. 1)

**“யாடும் குதிரையும் நவ்வியும் உழையும்
ஓடும் புல்வாய் உளப்பட மறியே”**

(மேற்படி. 12)

2. அழுங்கின் குட்டி. (பிங்.). 3. மான்குட்டி. “மறிகொள்கையன்” (தேவா. 980 : 10). 4. செம்மறியாடு. “மறியுடையாயர் மாதர்” (கம்பரா. ஆற்று. 15). 5. மேழ ஓரை. (சூடா.). 6. ஆடு, குதிரை, கழுதை முதலியவற்றின் இளம்பெட்டை, பெண் விலங்கு.

ஒ.நோ: நாகு = இளமை, சில விலங்கின் பெட்டை. (மைடு) க., து. மரி.

மண் - மாண் - மாணி = 1. இளமை. 2. அழகு. “மாணிக்குறளுருவாய மாயன்” (திவ். பெரியாழ். 5 : 2 : 5). அரும் 3. பள்ளிச் சிறுவன் “கருமாணியா யிரந்த கள்வனே” (திவ். இயற். 2 : 61). 3. குறள் வடிவம்.

மண் - மாண் = 1. பள்ளிச் சிறுவன். “மாணாகி வையமளந்ததுவும்” (திவ். பெரியதி. 8 : 10 : 8). 2. குறள் வடிவம் குறளன். “குறுமா னொருவன் தற்குறியாகக் கொண்டாடும் (தேவா. 164 : 5).

மாண்மகன் = பள்ளிச்சிறுவன். “பண்டு மாண் மகன்றன் செயல் பார்த்தவோ” (தக்கயாகப். 672).

மாண் - மாணவன் = 1. பள்ளிச் சிறுவன். “மஞ்சனைக் குறுகியொரு மாணவப் படிவமொரு” (உத்தரரா. அனுமப். 6).

மாணவன் - வ. மாணவ.

மாணவன் - மாணவகன் = 1. மாணி, மண்மாகா இளைஞன் “பொச்ச மொழுகு மாணவகன்” (பெரியபு.சண்டேச்சு. 40). 2. பள்ளிச் சிறுவன். ஓலைக் கணக்கன், மழபுலவன். “ஆசான் முன்னே துயில மாணவகரை” (திருமந். 2163). 3. எட்டுமுதல் பத்தாண்டிற்குட்பட்ட சிறுவன். (யாழ். அக.).

மாணவன் - வ. மாணவக.

மாணவகன் - மாணாக்கன் = கற்போன், பள்ளிச் சிறுவன் “இவனோ ரிள மாணாக்கன்” (குறந். 33).

முல்² (முன்மைக் கருத்துவேர்)

தோற்றக் கருத்தை அடிப்படையாகக் கொண்ட இளமைக்கருத்து வேர்ச்சொல்லின் உடனிலைக் கருத்துகள், சிறுமை மென்மை அழகு மறம் வலிமை என்பன என்பது, முந்திய கட்டுரையிற் குறிக்கப்பட்டது.

தோற்றமும் இளமையும் ஒருயிரியின் வாழ்க்கையில் முற்பட்ட நிலைகளாதலாலும், தோற்றமென்பது ஒன்று இன்னொன்றினின்று முன் வருதலாதலாலும், தோற்றக் கருத்தின் வழிநிலைக் கருத்து முன்மை யென்பது அறியப்படும்.

முன்மை யென்பது காலமுன் இடமுன் என இரு திறப்படும். கால முன்மை முதன்மையையும் முதுமையையும் குறிக்கும். முதுமை முதிர்ச்சியில் முற்றும்.

முல்-மூல்-மூலம் = 1. விதையினின்று முன்தோன்றும் முளை. 2. முளையின் மாற்றமாகிய வேர். 3. திரண்ட வேராகிய கிழங்கு (பிங்). “முதிர்களி மூல முனிக்கண மறுப்ப” (கல்லா. 38). 4. வேரை யொட்டிய அடிமரம். “போதி மூலம் பொருந்தி” (மணிமே. 26 : 47). 5. அடிப்படை. 6. முதல்(ஆதி). “மூலவோலை மாட்சியிற் காட்ட” (பெரியபு. தடுத்த. 56). 7. ஐம்பூத முதனிலை(மூலப் பிரகிருதி). “மூலமு மறனும்.....கனலும்” (பரிபா. 13 : 24). 8. கரணியம்(காரணம்). “மூலமாகிய மும்மலம்” (திருவாச. 2 : 111). 9. அடிமலமாகிய ஆணவம். “மூலநோய் தீர்க்கு முதல்வன் கண்டாய்” (தேவா. 845 : 9). 10. அடிவாயாகிய அண்டி. 11. அண்டியில் முளைபோல் தோன்றும் நோய் (அக. நி.)

மூலம் -வ. மூல.

மூல்-மூலி = 1. மருந்தாக வுதவும் வேருடைய புல் பூண்டு செடி கொடி. “பாதாள மூலி படருமே” (நல்வழி, 23). 2. மருந்துவேர். 3. கரணிய முதல்வன்.

மூலி-வ. மூலின்.

மூலி-மூலிகை = மருந்துவேர் (W.). 2. மருந்து வேர்ச்செடி.

மூலிகை-வ. மூலிகா.

முல்-முன் = 1. முதல் (பிங்). 2. காலமுன். “பின்னூங்கி முன்னெழுஉம் பேதையே” (தனிப்பா.), “யானை வரும் பின்னே, மணியோசை வரும் முன்னே” (பழ.). 3. இடமுன். “என்னைமுன் நில்லன்முன் தெவ்விர” (குறள்.

771). “முன்னே கடிவாளம் மூன்றுபேர் தொட்டிழுக்க” (தனிப்பா.). 4. அண்ணன். “அறுமுகேசன்முன்” (திருவாலவா. காப்பு. 2). 5. பழமை.

முன்சொல்(பிங்.) = பழமொழி.

ம., க. முண், தெ. முனு.

முன்-முன்னம். “நம்மினு முன்ன முணர்ந்த வளை” (குறள். 1277).

க. முன்னம்.

முன்னம்-முன்னர். “வருமுன்னர்க் காவாதான் வாழ்க்கை” (குறள். 435).

முன்-முன்னை = 1. பழமை. “முன்னைப் பழம் பொருட்கும்” (திருவாச. 7 : 9). 2. அக்கை. “என்ற என்னை நும்முன்னை” (கம்பரா. மிதிவைக். 124). 3. அண்ணன். (திவா.).

முன்னே-**ம., க. முன்னெ.**

முன்னன் = அண்ணன். “பெட்பொடு முன்னனைக் காணும்” (இரகு. அவதாரநீங். 13).

முன்னவன் = 1. தேவன். “முன்னவன் போதியில்” (மணிமே. 28 : 141). 2. சிவபிரான். “முன்னவன் கூடல்” (கல்லா. 32 : 10). 3. அண்ணன். “முன்னவன் வினவ” (கம்பரா. வேள். 4).

முன்னவன் = அக்கை (பிங்.). 2. மூதேவி. “முன்னவன் பதாகையோடு..... வந்துற்ற வாபோல்” (கந்தபு. சிங்கமு. 443).

முன்னோன் = 1. கடவுள். “முன்னோன் காண்க” (திருவாச. 3 : 29). 2. குல முன்னைத் தலைவன். “தாதைக் கொன்பது வழிமுறை முன்னோன்” (மணிமே. 28 : 123-4). 3. தந்தை. “வாட்குடியின் முன்னோனது நிலை” (பு.வெ. 3 : 13, கொளு). 4. அண்ணன். “தம்முன்னோர் தந்தை தாய்” (பு.வெ. 9 : 33).

முன்னுதல் = 1. எதிர்ப்படுதல். “கதிர்முலைக் கன்னி மார்ப் முன்னினர் முயங்கி னல்லால்” (சீவக. 483). 2. முற்படுதல். “முன்னியாடு பின்யான் உங்ஙனே வந்து தோன்றுவனே” (திருக்கோ. 16).

முன்தானை-முன்றானை = சேலைக் கடைமுனை. “முன்றானையிலே முடிந்தாளலாம்படி” (ஈடு, 1 : 10 : 11).

முன்-முன்பு = (பெ.) 1. முன்னிடம். “தோட்டியான் முன்பு துரந்து சமந்தாங்கவும்” (புறம். 14). 2. முற்காலம். 3. பழமை (கு.வி.எ.).

முன்-முனி = நுனி.

முன்-முனை = 1. முன். “அத்தி னகரம் அகரமுனை யில்லை” (தொல். புண. 23). 2. நுனி. “வெய்ய முனைத்தண்டு” (சீவக. 1136, பாட வேறுபாடு). 3. கூர்மை. 4. கடலுட் செல்லும் நீண்டு கூரிய நிலப்பகுதி. 5. முகம் (ஈடு, 10 : 5 : 10). 6. தலைமை (அக. நி.).

1. முன்னிலையில். “தலையில் வணங்கவு மாங்கொலோ தையலார் முன்பே” (திவ். திருவாய். 5 : 3 : 7). 2. முன்காலத்தில். “முன்புநின் றம்பி வந்து சரண்புக” (கம்பரா. வாலிவதை. 117).

முன்-முன்று-முன்றில் = வீட்டின் முன்னிடம். “பலவின் சுளையுடை முன்றில்” (நற். 77). தெ. முங்கிலி.

முன்றில் - முற்றில் - முற்றம்(முன்றகம் - முன்றம் - முற்றம்(?)) = 1. வீட்டு முற்றம். “மணன்மலி முற்றம் புக்க சான்றோர்” (புறம். 178). 2. ஊர் முற்றம். “வஞ்சி முற்றம் வயக்கள னாக” (புறம். 373). 3. பரப்பு. “ஏந்து முலைமுற்றம் வீங்க” (அகம். 51).

முன்று - முந்து, முந்துதல் = 1. முற்படுதல். “முதுவருள் முந்து கிளவாச் செறிவு.” (குறள். 715). 2. எதிர்ப்படுதல். “முந்தின னருமறைக் கிழவன்” (கம்பரா. தாடகை. 28). 3. விரைதல். “முந்தா நின்ற வேட்கை” (“ஞானவா. சுக்கி. 7). 4. மேலெழுதல். “உந்தி முதலா முந்துவளி தோன்றி” (தொல். எழுத்து. 83). 5. முதன்மையாதல். “அவையின் முந்தி யிருப்பச் செயல்” (குறள். 67). 6. சிறத்தல். 7. பழமையாதல். க. முந்து.

முந்து = 1. முற்காலம். “முந்துறை சனகனாதி” (கந்தபு. மேரு. 10). 2. முன்பு. 3. தொடக்கம்(ஆதி). “முந்து நடுவு முடிவு மாகிய” (திருவாச. 18 : 5).

முந்து - முந்தன் = கடவுள். “முந்தனை யான்மா வென்றும்” (சிசி. 4: 28).

முந்துநூல் = முன்னூல். “முந்துநூல் கண்டு முறைப்பட வெண்ணி” (தொல். சிறப்பு.).

முந்தி = (பெ.) 1. முன்னிடம். 2. முன்றானை. “பொதுமாதர் முந்தியே தொடுமிடங்கள்” (குற்றா. தல. மந்தமா. 21).

3. (கு. வி.எ.) முற்காலம். “முந்திவா னோர்கள் வந்து” (தேவா. 477 : 8).

முந்து - முந்தை = (பெ.) 1. முற்காலம். “முந்தைத்தான் கேட்ட வாறே” (சீவக. 545). 2. பழமை (பிங்.). 3. முன்னோன்.

“தந்தையாயென் றிவர்க்கு... முந்தைவழி நின்று” (பு.வெ. 9 : 33).

4.(கு.வி.எ.) குவி “வந்தடி பொருந்தி முந்தை நிற்பின்” (புறம். 10).

முந்தை-முந்தை = முன்னிடம். “முந்தை வருஉங் காலந் தோன்றின்” (தொல். எழுத்து. 164). க. முந்தை.

முந்திசினோர்-முன்னோர். “இலங்குகதிர்த் திகிரி முந்திசி னோரே” (பதிற். 69 : 17).

முந்தி + ஈயினோர் = முந்தியீயினோர்-முந்தீயினோர் - முந்தீசினோர் - முந்திசினோர்.

ஈதல் = இடுதல். ‘ஈ’ ஒரு துணைவினை.

ஒ.நோ: வந்து + இடு = வந்திடு = வந்துவிடு. உரைத்து + இடு = உரைத்திடு.

ஈ - ஈயினார்: (பலர்பால் இறந்தகால வினைமுற்றும் வினையாலணையும் பெயரும்.) ஈயினவர்-ஈயினார் (வினையாலணையும் பெயர்)-ஈயினோர் = ஈந்தோர்.

ஓ.நோ: ஆயினார்-ஆயினோர், போயினார்-போயினோர். ஈதல் என்னும் வினை, இவ்வகையில் மூவிடத்தும் துணைவினையாக வரும். முன்னிலையிடத்திற்கு எடுத்துக்காட்டு இறந்துபட்டது. இவ்வாய்ப்பாட்டு வினைமுற்று அல்லது வினையாலணையும் பெயர், தன்மையிலும் படர்க்கையிலும் ஈறு குன்றியும் வரும்.

ஈறு குன்றாது வருவது படர்க்கையிற் பெரும்பான்மை. தன்மையில் ஈறு குன்றாது வருவதற்கு இக்காலத் தெடுத்துக்காட்டில்லை.

எ-டு:

ஈறு குன்றா வினையாலணையும் பெயர்

“சிறந்திசினோர்” (தொல். உயிர். 93) “அறிந்திசினோரே” (குறுந். 18), படைத்திசினோரே” (புறம். 18).

ஈறு குன்றிய வினைமுற்று தன்மை

“மெய்தெரி வளியிசை யளவநுவன் றிசினே” (தொல். எழுத்து. பிறப். 20):

படர்க்கை. “பாடல் சான்ற விறல்வேந்த னும்மே... துப்புறுவர் புறம்பெற் றிசினே” (புறம்.11).

நுவன்றீயினேன்-நுவன்றீசினேன்-நுவன்றிசினேன்-நுவன்றிசின்.

புறம்பெற்றீயினான்-புறம்பெற்றீசினான்-புறம்பெற்றிசினான்-புறம்பெற்றிசின்.

இன்னும் இதன் விரிவைத் தமிழ்நாடு அரசு செந்தமிழ்ச் சொற்பிறப்பியல் அகரமுதலியிற் காண்க.

முந்திரி¹ = 1/320 ஆகிய கீழ்வாய் யிலக்கம். “முந்திரிமேற் காணி மிகுவதேல்” (நாலடி. 346).

முந்து+இரி = முந்திரி. இரிதல் = விலகுதல், பிளத்தல், கெடுதல்.

இரிசல் = பிளவு.

ஓ.நோ; பின்னம் = 1. பிளவு. 2. கீழ்வாய் யிலக்கம். E. fraction, f L. frang, break. கீழ்வாய் யிலக்கங்களுள் முந்தியது முந்திரி யெனப்பட்டது.

முந்திரி² = அண்டிமா (cashew).

முன்+துரி = முந்துரி-முந்திரி. துருத்தல் = முன் தள்ளுதல் (த. வி.). துருத்துதல் = முன்தள்ளுதல் (பி. வி.). முந்திரிக்கொட்டை பழத்திற்கு வெளியே முன் தள்ளிக்கொண்டிருத்தலால், அதன் பழமும் மரமும் முந்திரி யெனப்பட்டன. அண்டிமா என்பதும் இப்பொருள்தே. அண்டியில் (அடியில்) கொட்டையுடைய பழமா அண்டிமா. தெ. முந்த மாமிடி.

முந்தூழ் = பழவினை (W.).

முந்து-முது-முதல் = 1. தொடக்கம் (ஆதி). “முதலூழி யிறுதிக்கண்” (சிலப். 8 : 1, உரை) 2. முதலிலிருப்பது. “முதல்நீ டும்மே” (தொல். எழுத்து. 458). 3. கரணியம் (காரணம்). “நோய்முத னாடி” (குறள். 948). 4. மூல கரணியானான கடவுள். “மூவா முதலாய் நின்ற முதல்வா” (திருவாச. 27 : 10). 5. முதலானவன். “முதலாய நல்லா னருளல்லால்” (திவ். இயற். 1 : 5). 6. தலைமை வரிசை. முதன் மாணாக்கன். 7. அடைகொளி (விசேடியம்) (சைவப்). 8. மூலவைப்பு. “முதலிலார்க் கூதிய மில்லை” (குறள். 449). 9. வேர். “முதலி னூட்டுநீர்” (அரிச். பு. மீட்சி. 17). 10. கிழங்கு. 11. அடிப்பாகம். “வாடிய வள்ளி முதலரிந் தற்று” (குறள். 1304). 12. அடிமரம். “வேங்கையைக் கறுவுகொண் டதன்முதற் குத்திய மதயானை” (கலித். 38). 13. இடம். “சுரன்முதன் மராத்த வரிநிழல்” (சிறுபாண். 8). 14. முதற்பொருள். “முதலெனப் படுவது நிலம்பொழு திரண்டி னியல்பென மொழிப”. (தொல். அகத். 4). 15. பிண்டப் பொருள். “முதலுஞ் சினையும்” (தொல். வேற்றுமை. 6). 16. செலவுக்காகச் சேமிக்கும் பொருள். “திருப்பூ மண்டபத்துக்கு முதலாக அளக்கவும்” (S.I.I.III, 215 : 11). 17. இசைப்பாட்டு வகை (சிலப். 3 : 41-2, உரை). 18. வணிகப் பண்டக் கொள்விலை. 19. முதலெழுத்து, “எழுத்தது முதல்சார் பெனவிரு வகைத்தே” (நன். 58).

(கு. பெ. எ.) முதலான. முதலாயிரம்.

(கு. வி. எ.) 1. முதலில். முதல்வந்தவன். 2. கூட. தண்ணீர் முதலாய் இங்கே கிடையாது (உ. வ.)

(இ. சொ.) 1. 5ஆம் வே. உருபு, அடிமுதல் முடிவரை (உ. வ.) 2. 7ஆம் வே. உருபு. “குணமுதற் றோன்றிய... மதியின்” (மதுரைக். 195). க. முதல்.

முதலுதல் = (செ. கு. வி.) 1. முதலாதல். “முதலா வேன தம்பெயர் முதலும்” (தொல். மொழி. 33.) 2. தொடக்கமுடைய தாதல். “மூவா முதலா வலகம்” (சீவக. 1).

(செ. குன்றாவி.) முதலாகக் கொண்டிருத்தல். “அகர முதல வெழுத்தெல்லாம்” (குறள். 1).

முதல்வன் = 1. தலைவன். “மூவர்க்கு முதல்வ ரானார்” (தேவா. 453 : 2). 2. கடவுள். “ஞாலமுன் றடித்தாய முதல்வன்” (கலித். 124). 3. அரசன். (திவா.). 4. தந்தை. “தன்முதல்வன் பெரும்பெயர்” (கலித். 75).

முதலவன் = குலமுதல்வன். “முதலவன் முதலிய முந்தையோர்” (கம்பரா. பள்ளிபடை. 50).

முதலோன் = கடவுள். “செஞ்சடை முதலோன்” (கம்பரா. நிகும் பலை.142).

முதலி = 1. தலைவன். “எங்கள் முன்பெரு முதலி யல்லை யோவென” (பெரியபு. கண்ணப். 177). 2. பெரியோன். “மூவர் முதலிகளுந் தேவாரஞ் செய்த திருப்பாட்டும்” (ஏகாம்).

உலா. 78). 3. ஒருசார் வெள்ளாளருக்கும் செங்குந்தருக்கும் ஒருசார் தஞ்சை மாவட்டச் சமணருக்கும் வழங்கும் குலப்பட்டப் பெயர். க. மொதலிகடூ.

முதலியார்-மேற்குறித்த மூவகுப்பார்க்கும் வழங்கும் குலப்பட்டப் பெயர்.

முதலியோர் = முதலிய பிறர். கட்டாய இந்தியை எதிர்த்துத் தமிழைக் காத்தவர். மறைமலையடிகள், சோமசுந்தர பாரதியார் முதலியோ ராவர்.

முதலியாண்டான் = 1. இராமானுசரின் மாணவரான ஒரு திருமாலடியார். 2. இராமானுசரின் திருவடி நிலை மகுடம்.

முதன்மை = தலைமை. “கணித மாக்களை முடிவுற நோக்கியோர் முதன்மை கூறி” (கம்பரா. மந்தரை. 1).

முதலிமை = தலைமை (புதுக். கல்வெட்டு, 361).

முதலாளி-1. மூலவைப்புள்ளவன். 2. பெருநிலக்கிழார். 3. தொழிற் சாலை அல்லது வணிகநிலையை உரிமையாளர். 4. தலைவன்.

முது-முதார்-முதாரி = முன்கை வளையல். “முன்கை முதாரியு மொளிகால்” (முத்துக். பிள். 17).

முந்து-முது-முதுமை = 1. பழமை (பிங்.). 2. மூப்பு. “இளமை நாணி முதுமை யெய்தி” (மணிமே. 4 : 107). 3. முதுமொழி (சூடா.). 4. முற்றின நிலை (பிங்.). 5. முதுகாஞ்சி. “கழிந்தோ ரொழிந்தோர்க்குக் காட்டிய முதுமையும்” (தொல். புறத். 24).

முதுகண் = 1. முதன்மைக் களைகண். “முற்றிழை மகளிர்க்கு முதுக ணாமென்” (பெருங். உஞ்சைக். 36 : 198). 2. பேரறிவுரைஞன்.

முதுகாடு = 1. பழங்காடு (திவா.). 2 சுடுகாடு. “முதுகாட்டிடை.....நடமாடி” (தேவா. 773 : 1).

முதுகுடி = குறிஞ்சியும் முல்லையும் இணைந்து வறளும் பாலை நிலத்தில் “கற்றோன்றி மண்டோன்றாக் காலத்து வாலொடு முற்றோன்றி மூத்த” மறவர் குலம். முதுக்குடி. “முரசுகடிப் பிகூஉம் முதுக்குடிப் பிறந்தோன்.” (மணிமே. 1 : 31).

முதுகுரவர் = தாய் தந்தையர். “எம்முது குரவ ரென்னுற் றனர்கொல்” (சிலப். 16 : 60).

முதுசொம் = முன்னோர் தேட்டு (யாழ்ப்ப.).

முதுசொல் = பழமொழி. “தம்பானை சாய்ப்பற்றா ரென்னு முதுசொல்லும்” (திருவிசை. வேணாட். 2).

முதுபாலை = காட்டிற் கணவனை யிழந்த தலைவி தனிநின்று புலம்புவதைக் கூறும் புறத்துறை.

**“நனிமிக கரத்திடைக் கணவனை யிழந்து
தனிமகள் புலம்பிய முதுபா லையும்”**

(தொல். புறந். 24)

முதுவெழுத்து = தேறின எழுத்து (W.).

முதுவேனில் = கடுங்கோடை.

முதுவர் = 1. மூத்தோர். “தமராகிய முதுவர்” (கந்தபு. வள்ளியம். 43). 2. அறிவாற்றல் மிக்கோர். “முதுவருள் முந்து கிளவாச் செறிவு” (குறள். 715). 3. மந்திரிமாள். 4. புலவர். 5. ஒருசார் மலைவாணர்.

முதுவோர் = 1. அரசன், ஆசிரியன், தாய், தந்தை, அண்ணன் முதலிய பெரியோர். “முதுவோர்க்கு முகிழ்த்த கையினை” (சிறுபாண். 231). 2. மூத்தோர். 3. அமைச்சர். 4. அறிவான் மிக்கோர். 5. புலவர்.

முதியன் = மூத்தவன். “இளையரு முதியருங் கிளையுடன்றுவன்றி” (அகம். 30).

முதியன் = 1. மூத்தவன். (கலித். 25). 2. அகவை முதிர்ந்தோன். 3. நான்முகன். “தொடங்கற்குட் டோன்றிய முதியவன் முதலாக” (கலித். 2).

முதியான் = 1. மூத்தவன். 2. தேவராட்டி. “தெய்வநிகழ் குறமுதியாள் சென்ற பின்பு” (பெரியபு. கண்ணப்ப. 52).

முதுவல் = பழையாற் பழுதானது.

முது - முதார். முதார்மாடு = பால் முற்றிய ஆள்.

முதார் - முதாரி = 1. முதுமை. “முதாரிப் பாண” (புறம். 138). 2. பால் மறக்குங் கன்று(W.). 3. முதார் மாடு (சங். அக.). 4. முற்றியது. முதாரிக்காய். (சிலப். 16 : 24, அரும்.).

முது = பேரறிவு. “முதுவா யிரவல” (சிறுபாண். 40).

இளமையில் அறிவின்மையும் முதுமையில் அறிவுண்மையும், பட்டறிவின் மை யுண்மையால் ஏற்படும் இயற்கை நிலைமையென்பதை, மடம் முது என்னுஞ் சொற்கள் உணர்த்துதல் காண்க.

முது - முதுக்கு = அறிவு, தெருட்சி, பேரறிவு.

முதுக்கு + உறை = முதுக்குறை. முதுக்குறைதல் = அறிவு மிகுதல். “முகத்தின் முதுக்குறைந்த துண்டோ” (குறள். 707). உறைதல் = தங்குதல். 2. பெண் பூப்படைதல் (தெருளுதல்).

முதுக்குறைவு = 1. பேரறிவு. “ஏதிலார் யாதும் புகல விறைமகள் கோதொர்இக் கொள்கை முதுக்குறைவு” (நீதிநெறி. 33). 2. பெண் தெருளுகை (பூப்படைவு).

முதுக்குறை = பேரறிவு. “முதுக்குறை நங்கை” (சிலப். 15 : 202).

முது + குறைவு = முதுக்குறைவு = பேதைமை (சூடா.).

முது - முதிர். முதிர்்தல் = 1. முதுமை மிகுதல். அகவை முதிர்ந்தவர். 2. விளைவு முற்றுதல். 3. கருநிரம்புதல். “சூன் முதிர்பு” (புறம். 161). 4. நிறைதல். “உறைமுதிரா நீரால்” (திணைமாலை. 103). 5. கடுமையாதல். முதிர்வேனில்(சங். அக.). 6. சொல் திருந்துதல். “முதிராக் கிளவியள்” (மணிமே. 22 : 181). **க.** முது, **தெ.** முதுரு.

முதிர் - முதிர்ச்சி = 1. முற்றிய விளைவு. 2. முதுமை மிகுதி. 3. பழுத்த பருவம். 4. முதுக்குறைவு (திவா.). 5. வினை பயன்றரு நிலை.

முதிர் - முதிரி - முதிரிமை = முதுமை (யாழ். அக.).

L. maturare, F. maturer, M.E. matus, ripe, E. mature.

முது - முதை = பழங்கொல்லை. “முதைச்சுவற் கலித்த முற்றா விளம்புல்” (குறுந். 204).

முதை - முதையல் = பழங்காடு (சூடா.). 2. கடுகு (சங். அக.).

முது - (முத்து) - முற்று. முற்றுதல் = (செ.கு.வி.) 1. முதுமை யடைதல் (பிங்.). 2. முதிர்்தல். “முற்றி யிருந்த கனியொழிய” (நாலடி. 19). 3. முழு வளர்ச்சியுறுதல். “ஓர் முற்றா வருவாகி” (திவ். திருவாய். 8 : 3 : 4). 4. தேர்ச்சி பெறுதல். “புரவிப் போருங் கரப்பறக் கற்று முற்றி” (சீவக. 1678). 5. மூண்டெழுதல். “முற்றெரிபோற் பொங்கி” (பு.வெ. 8 : 16). 6. வயிரங் கொள்ளுதல் (சூடா.). 7. நிறைவேறுதல். “இமையோர்க் குற்ற குறைமுற்ற” (கம்பரா. கடல்காண். 11). 8. முடிதல். “தங்கரும முற்றுந் துணை” (நாலடி. 231). 9. இறத்தல். “மாற்றமுந் தாரானா லின்று முற்றும்” (திவ். பெரியாழ். 2 : 10 : 1). 10. கடுத்தல். 11. நிறைவேறுதல்.

(செ. குன்றா வி.) 1. செய்து முடித்தல். “வேள்வி முற்றி” (புறம். 15). 2. அழித்தல். “முற்றினன் முற்றின னென்று முன்பு வந்து” (கம்பரா. கும்பகர். 311). **ம.** முத்துக.

முற்றிழை = 1. வேலைப்பாடு திருந்திய அணிகலம். 2. அதை யணிந்த பெண். “பெற்றிலேன் முற்றிழையை” (திவ். பெரிய தி. 3 : 7 : 8).

முற்றல் = 1. மூப்பு (சூடா.). 2. முதிர்ச்சி. 3. முற்றியது. “முற்றன் மூங்கில்” (திவ். திருச்சந். 52). 4. வயிரம். 5. முற்றிய பழக்காய். “முற்றற் சிறுமந்தி.....குற்றிப் பறிக்கும்” (நாலடி. 237). 6. நெற்று. 7. முடிகை (சூடா.). 8. தின்மை. “முற்றல் யானை” (திவ். திருச்சந். 52).

முற்ற = முடிய. முற்ற முடிய = முழுதும் முடியும்வரை.

முற்றும் = முழுதும். “முற்று முணர்ந்தவ ரில்லை”

முற்று-முற்றன் = முழு நிறைவன். “முற்றிலா தானை முற்றனே யென்று மொழியினும்” (தேவா. 648 : 9).

முற்றிமை = முதிர்ந்த அறிவு. “முற்றிமை சொல்லின்” (சீவக. 2511).

முற்று - முற்றி. முற்றித்தல் = முடித்தல். “கரும மாயினும் முடியும் வாயின் முற்றித்து” (பெருங். மகத. 1 : 69).

முது - மூது = முதுமை. “மூதானவன் முன்னர் முடிந்திடும்” (கம்பரா. பிராட்டி களங்காண். 18). க. மூதி.

மூதறிதல் = 1. அறிவு முதிர்்தல். 2. பழமையான செய்திகளை யறிதல். “மூதறியு மம்மனைமார் சொல்லுவார்” (திவ். இயற். சிறிய ம. 19).

மூதா = கிழ ஆன். “வளைதலை மூதா” (பதிற். 13 : 5).

மூதாய் = பாட்டி. மூதணங்கு = காளி (சூடா).

மூதிரி = 1. கிழமாடு. 2. கிழ எருமை. 3. எருமை (சது).

மூதிரி-மூரி = 1. பெருமை. “மூரிக் கடற்றானை” (பு.வெ. 3 : 3). 2. வலிமை. “மூரி வெஞ்சிலை” (கம்பரா. கும்பகருண. 26). 3. பழமை (W.). 4. கிழம். “மூரி யெருத்தா லுழவு” (இன். நாற். 21). 5. எருமை.

“மோட்டிள மூரி யுழக்க”

(கம்பரா. அகலிகை. 69). 6. எருது. “நெறிபடு மருப்பி னிருங்கண் மூரியொடு” (பதிற்றுப். 67 : 15). 7. விடையோரை (திவா).

ம. மூரி. தெ., க., து. மூரி.

மூதில் = 1. பழங்குடி. 2. பழமையான மறக்குடி. “தமியன் வந்த மூதிலாள” (புறம். 284).

மூதுணர்தல் = நன்றாக வுணர்தல். “மூதுணர்ந்தவ ரன்றி மொழிவாரோ” (உபதேசகா. சிவபுண். 229).

மூதுரை = 1. பழமொழி. “மூழையுப் பறியாத தென்னு மூதுரையு மிலளே” (திவ். பெரியாழ். 3 : 7 : 4). 2. பிற்கால ஓளவையார் இயற்றிய ஓர் அறநூல்.

மூதுவர் = முன்னோர். “விண்ணாட்டவர் மூதுவர்” (திருவிருத். 2).

மூதை = (பெ.) 1. பழங்கொல்லை. 2. காளி. (W). (கு.பெ.எ.) முந்தை. “மூதைவினை கடைக்கூட்ட” (சிலப். 9) இறுதி வெண்பா.).

மூது - மூ. மூத்தல் = 1. அகவை யுயர்தல். “மூத்தோன் வருக வென்னாது” (புறம். 183). 2. முதுமை யுறுதல். “தமியன் மூத்தற்று” (குறள். 1007). 3. முடிதல். “மூவா முதலா வுலகம்” (சீவக. 1). 4. கெடுதல். “மதிவெய்த மூசரச் சிலை முதல்வர்க்கு” (தேவா. 936 : 4).

மூ = மூப்பு. (யாழ். அக.)

மூத்தண்ணன் = பெரியண்ணன்.

மூத்ததிகாரம் = தலைமை யதிகாரம் (T.A.S.).

மூத்த திருப்பதிகம் = காரைக்காலம்மையார் இயற்றிய பதிகம் (பெரியபு. காரைக்கா. 63).

மூத்தப்பன் = பாட்டன். “எம்மு நெந்தை மூத்தப்பன் (தேவா. 1086 : 9) ம. மூத்தப்பன்.

மூத்த பிள்ளை = திருவாங்கூர் அரசரால் நாஞ்சில் நாட்டு வெள்ளாளருக்குக் கொடுக்கப்பட்ட பட்டம்.

மூத்தவன் = 1. அகவையிற் பெரியவன். 2. அண்ணன் “மூத்தவற் கரசுவேண்டிய முன்புதூதெழுந்தருளி” (திங். பெரியதி. 4 : 6 : 7). 3. மேலோன். (W.)

மூத்தார் = 1. மூத்தோர். “மூத்தாரிளையார்” (ஆசாரக். 35). 2. கணவனின் தமையனார்.

மூத்தவள், மூத்தாள் = 1. முதியவள். (பிங்.) 2. அக்கை 3. முதல் மனைவி. 4. மூதேவி. (யாழ். அக.).

மூத்தோர் = 1. முதியவர். “விருந்தினர் மூத்தோர்” (ஆசாரக். 22.). 2. பண்டிதர். (திவா.) 3. மந்திரிமார். (திவா.).

மூத்தோன் = 1. அகவை மேற்பட்டவன். 2. அண்ணன். (பிங்.) 3. முதியவன். 4. 48-ற்குமேல் 64 அகவைக் குட்பட்டவன். (W.)

மூ - மூப்பு = 1. அகவை யுயர்வு. 2. முதுமை. “முனிதக்க மூப்புள்” (நாடடி. 92). 3. தலைமை. (யாழ். அக.). 4. ஓட்டாரச் செருக்கு. தன் மூப்பு = முற்றதிகாரம். ம. மூப்பு, தெ., க. மூப்பு.

மூப்பன் = 1. சில குலத்தாரின் ஊர்த் தலைவன். 2. சில குலத்தாரின் பட்டப்பெயர்.

மூப்பான் = 1. அகவை மேற்பட்டவன். 2. ஆட்டத்தில் வென்றவன். 3. முதியவன். 4. சிவபிரான். “மூப்பான் மழுவும்” (தனிப்பா. i, 32 : 61).

மூப்பர் = 1. பெரியோர். “மூப்பரை யிகழ்ந்தோமாகில்” (அரிச். பு. நகர்நீ. 151). 2. கிறித்தவக் குருமாருள் ஒருவகையார் (Deacons) - W.

மூப்பி = 1. முதுமகள். “மூப்பிமாராலே..... நீராட்டி” (சீவக. 1892, உரை). 2. தலைவி. (W.).

மூப்புக்கழிவு = 1. ஊர்த் தலைவனுக்குச் சேரவேண்டிய பொருள். (M.M.509). 2. வரித் தொகையிலிருந்து ஊர்த் தலைவனுக்குரியதைக் கொடுத்ததனாற் கழிக்கப்படும் பகுதி.

மூப்பு முகனை = தலைமை பற்றிவரும் சொற் செல்வு (யாழ்ப்ப.).

மூதேவி = 1. திருமகளுக்கு முந்திப் பிறந்தவளென்று சொல்லப்படும் வறுமைப் பெண் தெய்வம். 2. சோம்பல், பகல் தூக்கம். மூதேவியடைந்து முடங்கிக் கிடக்கிறாள். (உ.வ.). 3. ஆக்கங் கெட்ட சோம்பேறிப் பெண். 4. ஒருவகைச் சொல்.

முல்³ (மென்மைக் கருத்துவோர்)

எல்லா உயிரினங்கட்கும், இளமையிற் பெரும்பாலும் உடல் மென்மையாயிருப்பது இயல்பே. மாந்தரினத்துள், ஆடவனினும் பெண்டு மெல்லுடம்பியாயினும், குழவிப் பருவத்தில் இருபாலும் ஒருநிகரான மென்மையாகவே யிருத்தல் காண்க.

பச்சிளமையிலும் சிற்றிளமையிலும் உடம்பும் தன்மையும் மென்மையா யிருப்பதால், இளமைக் கருத்தினின்று மென்மைக் கருத்துத் தோன்றிற்று. மென்மை அதையுடைய பொருளுக்கேற்றவாறு பலதிறப்பிடும்.

முல்-மெல் = மெதுவான. “ஆம்பல் மெல்லடை கிழிய” (அகம். 56).

மெல்-மென்மை = 1. மெதுவுத் தன்மை. “கயவென் கிளவி மென்மையுஞ் செய்யும்” (தொல். உரி. 24). 2. வலியின்மை. “மேவற்க மென்மை பகைவ ரகத்து” (குறள். 877). 3. மெல்லெழுத்து. “மேவு மென்மை மூக்கு” (நன். 75). 4. அமைதி. “மெல்லிய நல்லாருள் மென்மை” (நாலடி. 188). 5. தாழ்வு. “மென்சொ லேனும்.....இகழார” (கந்தபு. அவையட. 3). 6. சிறுமை, நுண்மை.

மெல்ல = 1. மெதுவாக, சிற்றளவாக. “தானோக்கி மெல்ல நகும்.” (குறள். 1094). 2. அமைதியாக, அடக்கமாக. “மெல்ல வந்தென் நல்லடி பொருந்தி” (புறம். 73).

க. மெல்லென, தெ. மெல்லகா(ஓ).

மெல்லென = மெல்ல.

மெல்லெனல் = 1. மெத்தெனற் குறிப்பு. “மெல்லென் சீறடி” (தொல். கற்பு. 5). 2. குரல் தாழ்த்திப் பேசற் குறிப்பு. “மெல்லெனக் கிளந்தன மாக” (பொருந. 122). 3. மந்தக்குறிப்பு (சூடா.).

மெல்லன் = மெல்லிய தன்மையன்.

மெல்லடை = மெல்லிய அடை, அப்ப வகை (பிங்.).

மெல்லணை = 1. மெத்தை. “மெல்லணைமேல் முன்துயின்றாய்” (திவ். பெருமாள். 9 : 3). 2. சட்டை (சூடா.).

மெல்லரி = உயர்ந்த சிறிய அரிசிவகை. “உலைதந்த மெல்லரி” (திருமந். 422).

மெல்லம் புலம்பு = மணலால் மெல்லிய நெய்தல் நிலம் (திருக்கோ. 379, உரை).

மெல்லி = மெல்லியலுடைய பெண். “மெல்லி நல்லாள் தோள்சேர்” (ஆத்திசூ.).

மெல்லிக்கை = சிறியது, பருமனற்றது (W.).

மெல்லிது = 1. மென்மையான பொருள். “மலரினும் மெல்லிது காமம்” (குறள். 1289). 2. ஒல்லியானது. 3. சிறியது.

மெல்லிது - மெல்லிசு. மெல்லிதரம் - மெல்லிசரம்.

மெல்லிசை = மெதுவான ஓசை.

மெல்லிசை வண்ணம் = மெல்லெழுத்து மிகுந்துவரும் செய்யு ளோசை. “மெல்லிசை வண்ணம் மெல்லெழுத்து மிகுமே” (தொல். செய். 215).

மெல்லியல் = 1. மென்மையான இயல்பு. “மெல்லியற் குறுமகள்” (குறந். 89). 2. பெண். “மெல்லிய லாக்கை முற்று நடுங்கினள்” (கம்பரா. மாயாசனக. 18). 3. இளங்கொம்பு (சூடா.).

மெல்லியர் = 1. வலிமை யில்லாதவர். “தேவர் மெல்லியர்” (கம்பரா. யுத்த. மந்திரப். 32). 2. உடல் மெலிந்தவர் (W.). 3. எளியவர். “எச்சத்தின் மெல்லியராகி” (நாலடி. 299). 4. புல்லிய குணமுடையவர். “மடவர் மெல்லியர் செல்லினும்” (புறம். 106). 5. பெண்டிர் (W.).

மெல்லியலாள் = பெண். “மெல்லியலா ளொடும்பாடி” (தேவா. 284: 8).

மெல்லியன் = அறிவு குன்றியவன் (புறம். 184).

மெல்லினம் = மெல்லொலியுடைய மெய்யெழுத்துகள். (நன். 69).

மெல்லெழுத்து = மெல்லின மெய். “மெல்லெழுத் தென்ப நஞ்ஞ நமன.” (தொல். நூன். 20).

மெல்லொற்று = மெல்லின மெய். “மெல்லொற்றுத் தொடர்மொழி” (தொல். குற்றிய. 9).

மெல்வினை = பணி(சரியை), பத்தி(கிரியை) என்னும் மதவினைகள். “எளிதானவற்றை மெல்வினையே யென்றது” (திருக்களிற்றுப். 17).

ஒ.நோ: மெல்:

E. *mellow*, soft; OE. *mela*, *melw*, Gk. *melakos*, soft.

L. *mollis*, soft; *molluscus*, soft-bodied animal; *mollusca*, sub-kingdom of soft-bodied animals. F. *mollusque*, E. *mollusc*.

L. *mollificare*, make soft; F. *mollifier*, E. mollify. Rom. *molliare*, OF. *mollier*, moisten, E. *moil*.

E. mild, gentle; OE. milde, OS. mildi, OHG. milt; ON. mildr; Goth. milds.

மென்கண் = இரக்கம். “மென்கண் பெருகி னறம்பெருகும்” (நான்மணி. 92).

மென்கணம் = மெல்லின மெய்கள் (நன். 158, உரை).

மென்கால் = மென்காற்று, தென்றல். “மென்கால் பூவளவிய தெய்த” (கம்பரா. வனம்பு. 2).

மென்சொல் = 1. இனிய சொல் (நாமதீப. 668). 2. அன்பான சொல் (W.).

மென்பறை = பறவைக் குஞ்சு. “மென்பறை விளக்குரல்” (ஐங். 86) .

மென்பால் = மருதநிலம். “வளம்வீங் கிருக்கை...மென்பா றோறும்” (பதிற். 75 : 8).

மென்பிணி = சிறுதுயில். “மயக்கத்துப் பொழுது கொண்மரபின் மென்பிணி யவிழ” (பதிற். 50 : 21).

மென்புரட்டு = கைம்மாற்றிலே பணம் புரட்டுகை (யாழ். அக.).

மென்புலம் = 1. நீர்வளத்தால் மெல்லிய மருதநிலம். “மென்புல வைப்பி னன்னாட்டுப் பொருந” (புறம். 42). 2. மணலால் மெல்லிய நெய்தல் நிலம். “மென்புலக் கொண்கன்” (ஐங். 119).

மென்றொடர் = மெல்லின மெய்யை ஈற்றயலாகக் கொண்ட சொல். “வன்றொடர் மென்றொடர்” (தொல். குற்றிய. 1).

மென்னகை = புன்சிரிப்பு. “கவர்தலைச் சூலி மென்னகை விளைத்து” (உபதேசகா. சிவவிரத. 163).

மென்னடை = மெதுவான நடை. “மென்னடை யன்னம் பரந்து விளையாடும்” (திவ். நாய்ச். 5 : 5). 2. அன்னம் (பிங்.).

மென்னிலை = நடன நளினயக் கைவகை (W.).

மென்மெல = மெல்ல மெல்ல. “மென்மெல வியலி வீதி போந்து” (பெருங். வத்தவ. 17 : 99).

மெல்-மெல்கு. மெல்குதல் = 1. மெதுவாதல். “காலின் மென்மைக்குத் தக்கபடி தானும் மெல்கின்றிலள்” (சிலப். 15 : 138, அரும்.). 2. நொய்யாதல். “மெல்கிடு கவள வல்குநிலை புகுதரும்” (அகம். 56). 3. இளகுதல்.

ஒ.நோ:

E. melt, become or make soft by liquifying by heat; OE. *meltan*, *mieltan*, ON. *meta* (digest).

E. *molten* (melted).

E. *smelt* (extract metal from ore by melting).

MDu. or MLG. *smelten*.

E. *malt*, OE. *mealt*, OS. *malt*, OHG. *malz*, ON. *malt*, cog. w. *melt*.

மெல்(லு)தல் = 1. கடின அல்லது விழுங்க முடியாத உணவைப் பல்லால் அரைத்து மென்மையாக்குதல். “மெல்லிலைப் பண்டியும்” (சீவக. 62). 2. விடாது கடிந்து தொல்லைப்படுத்தல். இரவும் பகலும் என்னை மென்றுகொண்டிருக்கின்றான் (உ. வ.).

ஓ.நோ: Goth. *mel*, grind; *malma*, sand; ON. *malmr*, ore; E. *malm*, soft chalky rock; OE. *mealm*, cog. w. OS., OHG. *melm*, dust.

E. *meal*, OE. *mela*, OS., OHG. *melo*, ON. *mjöl*, cog. w. L. *molere*, grind, E. *mill*, building fitted with machinery for grinding corn.

OE. *mylen*, OS. *mulin*, OHG. *mulī(n)* f. LL. *molinum*, L. *mila*, *mill* f. *mole*, grind.

E. *molar*, grinder (mammal's back teeth serving to grind) f. *molaris(mela)*, millstone).

E. *mull* (Sc.), snuff box (var. of *mill*), box originally having a grinder.

E. *muller*, tool used for grinding powders etc. on slab.

ME. *mol*, *mulour* f. *mul*, grind.

E. *mullock*(Austral.), refuse from which gold has been extracted, f. dial. *mull*, dust, rel. to OE. *mgl*, dust, MDu. *mul*, *mol* f. Gme root *mul-*, grind.

E. *multure*, toll of grain or flour paid to muller.

ME. or OF. *milture* f. med.L. *molitura* f. *molere*, grind.

மெல்-மெள்-மெள்ள = மெல்ல. “மெள்ள வெழுந்தரி யென்ற பேரரவம்” (திவ். திருப்பா. 6).

மெள்-மெள்ளென = மெல்லென. “மெள்ளெனவே மொய்க்கு நெய்க்குடந் தன்னை யெறும்பு” (திருவாச. 6 : 24).

மெள்-மெள்ளம் = விரைவின்மை. மெள்ளமாய்ப் போ (உ.வ.).

மெல்-மெலி. மெலிதல் = 1. வலி குறைதல். 2. உடல் இளைத்தல். “ஆக்கையைப் போக்கப் பெற்று மெலிகின்ற என்னை” (திருவாச. 6 : 10). 3. எளியராதல் (W.). 4. வருந்துதல். “அளப்பினாள் மெலிகிற்பாள்” (காசிக. மகளிர். 8). 5. கெடுதல். “மெலியு நம்முடன் மேல்வினை யானவே” (தேவா. 318 : 10). 6. வல்லெழுத்து இனமெல்லெழுத்தாக மாறுதல். “குழைத்த வென்பது குழைந்தவென மெலிந்து நின்றது” (புறம். 21, உரை). 7. முரலில்(சுரத்தில்) தாழ்தல். “யாழ்மேற் பாலை யிடமுறை மெலிய” (சிலப். 3 : 92).

மெலிவு = 1. தளர்ச்சி. “அணியிழை மெலிவின்” (பு.வெ. 11, பெண்பாற். 5). 2. களைப்பு. “மெலிவு தீர்தி” (கம்பரா. திருவடி. 5). 3. பாடு. “எங்களுக் குண்டான மெலிவுகளுங் சொல்லி” (Insc. Pudu. 799). 4 துன்பம். 5. தோல்வி. “மெலிவென்பது முணர்ந்தேன்” (கம்பரா. முதற்போ. 181). 6. கொடுமை. “வலியவர் மெலிவு செய்தால்” (கம்பரா. வாலிவதை. 80). 7. சமனுக்குக் கீழ்ப்பட்ட ஓசை. “வலிவும் மெலிவுஞ் சமனு மெல்லாம்” (சிலப். 3 : 93).

மெலித்தல் = செய்யுள் திரிபுகள் ஆறனுள், வல்லெழுத்து இனமெல்லெழுத்தாக மாறுதல் அல்லது மாற்றப்படுதல். (நன். 155).

மெலிந்தோன் = 1. வலியற்றவன். 2. நோய்ந்தவன். 3. ஏழை.

மெலிப்பு = 1. மெலித்தல், மெலியச் செய்தல். 2. மெல்லெழுத்து. “வல்லெழுத்து மிகுவழி மெலிப்பொடு தோன்றலும்” (தொல். தொகை. 15).

மெலியவன் = வலியற்றவன். “மெலியவர் பால தேயோ
வொழுக்கமும் விழுப்பந் தானும்” (கம்பரா. வாலிவதை. 80).

மெலியார் = வலியற்றவர். “மெலியார்மேன் மேக பகை” (குறள். 861).

மெலிகோல் = கொடுங்கோல். “மெலிகோல் செய்தே னாகுக” (புறம். 71).

மெல்-மெலு = எடைக் குறைவான காசு (W.).

மெலு-மெலுக்கு = மென்மை (W.).

மெலுக்கு-மெலுக்குவை = மென்மை (W.). தெ. மெலக்குவ.

மெலு-மெது. ல-த, போலித்திரிடி. ஒ.நோ: சலங்கை-சதங்கை, கலம்பம்-
கதம்பம்.

மெது = 1. மென்மை 2. வேகமின்மை 3. அமைதி (W.). 4. மந்தம்.
5. மழுக்கம்.

க. மெது. **வ.** ம்ருது.

ஒ.நோ: E. *smooth*. OE. *smooth*(once usu. *smethe*, whence dial. *smeeht*).

நாகம் என்னும் தமிழ்ச்சொல் **snake** என்று செருமானிய மொழிகளில்
சகர முதன்மிகையொடு வழங்குவது போன்றே, மெது வென்னும் சொல்லும்
வழங்குகின்ற தென்க.

தமிழ்ச்சொற்களின் மகரவறுப்பின்பின் ரகரத்தை இடைச் செருகுவது
சமற்கிருத இயல்பே.

எ-டு: அமுது(சோறு)-அம்ருத, மடி-மரி-ம்ரு, மிதி-ம்ருத்.

சென்னைப் ப.க. தமிழ் அகரமுதலியில், ம்ருது என்னும் சமற்கிருதச்
சொல்லினின்று மெது என்னும் தென்சொல் திரிந்துள்ளதாகக்
காட்டப்பட்டுள்ளது.

மெது மெதுத்தல் = மெதுவாயிருத்தல் (W.).

மெதுமெதுப்பு = மெதுத்தன்மை (W.).

மெது-மெதுக்கு = சோறு (W.). தெ. மெதுக்கு.

அரிசி அவிந்தபின் மெதுவாயிருத்தல் காண்க.

மெதுக்கிடுதல் = மெதுவாயிருத்தல்.

மெதுகு = மென்மை. மெதுகரம் = நுண்ணிய வேலைப்பாட்டில்
மெதுவாக அராவும் சன்ன அரம்.

மெதுகாணி (மெதுகு + ஆணி) = மெருகிடும் ஒரு கருவி.

மெதுவடை = மெதுவாயிருக்கும் உழுந்து வடை.

மெது-மெத்து-மெத்தென = மெதுவாக.

மெத்தெனல் = 1. மென்மைக்குறிப்பு. “மெத்தென்ற பஞ்ச சயனத்தின்
மேலேறி” (திவ். திருப்பா. 19). 2. அமைதிக்குறிப்பு. 3. காலத் தாழ்ச்சிக் குறிப்பு.

“மெத்தென மாதைக் கொண்டு வருகுவல்” (திருவாலவா. 62 : 7). 4. மந்தக் குறிப்பு (ஈடு. 1 : 10 : 11). **க.** மெத்தெனெ.

மெத்தெனவு = 1. அமைந்த குணம். 2. வளைந்து கொடுக்குந் தன்மை. 3. கவலையின்மை.

மெத்தெனவு-மெத்தனவு = 1. காலத்தாழ்ப்பு. 2. கவலையின்மை. “மெத்தனவிற றுயிலுங்கால்” (திருவாலவா. 27 : 70).

மெத்தனவு-மெத்தனம் = 1. காலத்தாழ்ப்பு. 2. கவலையின்மை, பொருட்படுத்தாமை.

மெத்து-மெத்தை = மெதுவான படுக்கை. “ஒரு பாம்பை மெத்தையாக விரித்து” (திவ். பெரியாழ். 5 : 1 : 7). “கனகதண்டி மேலுக்குப் போட மெத்தையில்லை யென்பார்க்கும்” (தனிப்பா.) 2. பஞ்சணை. 3. துயிலிடம் (திவா.). 4. சட்டை (பிங்.). 5. வேட்டையாடுவோர் தோளிலிடும் அணை. “வலத்தோளிலே இட்ட மெத்தையும்” (திவ். திருநெடுந். 21, வியா. ப. 170).

ம., தெ. மெத்த. **க.** மெத்தெ.

மெத்தைக் கட்டில் = மெதுவணை பரப்பிய கட்டில்.

மெத்தைச் சட்டை = பஞ்சு உள்வைத்துத் தைத்த சட்டை.

மெத்தைப் பாய் = மெத்தைமேல் விரிக்கும் பட்டுப் பாய். **ம.** மெத்தப் பாயி.

மெதுகு-மெருகு. ஒ.நோ: விதை-விரை.

மெருகு = மெதுவான பளபளப்பு.

ம., தெ., க., து. மெருகு(உ).

மெதுகரம்-மெருகரம் = மெருகு வேலையிற் பயன்படும் அரவகை. (C.G.).

மெதுகாணி-மெருகாணி = மெருகுவளை யென்னும் தட்டார் கருவி.

மெருகிடுதல் = பளபளப்பு உண்டாக்குதல் (W.).

மெருகுக்கல் = மெருகிட உதவுங் கல் (C.E.M.).

மெருகுச் சுண்ணாம்பு = சுவரிற் பூசும் சிப்பிச் சாந்து போன்ற நுண்ணிய சுண்ணச் சாந்து.

மெருகு தேய்த்தல் = மெருகிடுதல்.

மெருகு போடுதல் = மெருகிடுதல்.

மெருகு மண் = தட்டார் மெருகிடுதற் குதவும் மண்வகை.

மெருகு வளை = மெருகிட உதவும் தட்டார் கருவிவகை.

மெருகெண்ணெய் = 1. பளபளப்பிற்காக மரப்பண்டங்களின் மேற் பூசும் எண்ணெய் (W.). 2. மினுக்கெண்ணெய் (யாழ். அக.).

மெருகோடு = மேற்புறத்திற் பளபளப்புள்ள ஓடு (C.E.M.).

மெல்கு-மெமுகு = 1. மெதுத்தன்மை. (அழகர்கல. 10). 2. இளகிய அல்லது களிப்பதமான மருந்து. 3. அரக்கு. “மெமுகான் றூதுலைப் பெய்த பகுவாய்த் தென்மணி” (குறந். 155). 4. ஆவின் சாணம். “துய்ய மெமுகுடன்” (திருமந். 1720). 5. சந்தனம்.

மெமுகு செய்தல் = மெதுவாக்குதல். “புரவி கருவிகொ றுரிஞ்சிமிக மெமுகு செய்து” (அழகர்கல. 10).

மெமுகுதல் = 1. மெனியிற் சந்தனம் பூசுதல். “முகிண்முலை மெமுகிய சாந்தின்” (கம்பரா. பிணியீ. 53). 2. நிலத்தைச் சாணமிட்டுத் துப்புரவு செய்தல். “நின்றிருக் கோயி றுகேன் மெமுகேன்” (திருவாச. 5 : 14). 3. குற்றத்தை மறைத்துப் பேசிவிடுதல்.

மெமுகு-மெமுகுக்கு = 1. சாணத்தால் மெமுகுகை. “புலர்வதன்முன் னலகிட்டு மெமுகு மிட்டு” (தேவா. 727 : 3). 2. சாணம். “திருவலகும் திருமெமுகுக்கும் தோண்டியுங் கொண்டு” (பெரியபு. திருநாவுக். 68). 3. மேற் பூச்சுப் பொருள். “வேரியின் மெமுக்கார்த்த மென்பு நிலத்து” (சீவக. 129). 4. அரக்கு. 5. பிசின்.

ம. மெமுகுக்கு.

மெமுகுக்கு-மெமுகுக்கம் = சாணத்தால் மெமுகிய இடம். “மலரணி மெமுகுக்க மேறி” (பட்டினப். 248).

மெமுகுக்குத்துணி = 1. மெமுகு பூசின துணி. 2. நீர்க்காப்புத்துணி. 3. நிலக்கரி நெய்யிட்ட போர்வை(Tarpaulin).

மெமுகுக்கூட்டுதல் = மேற்பூச்சிடுதல்.

மெமுகிடுதல் = 1. நூலின்மேல் மெமுகு பூசுதல். 2. சாணமிட்டு நிலத்தை அல்லது திண்ணையைத் துப்புரவு செய்தல். 3. படிமை வார்க்க மெமுகினாற் கருக்கட்டுதல்.

மெமுகுக்களிம்பு = சிரங்கிற்கிடும் களிம்பு மருந்துவகை.

மெமுகு கட்டுதல் = படிமை வார்க்க மெமுகினாற் கருக்கட்டுதல்.

மெமுகு கட்டி வார்த்தல் = மெமுகு கருவில் உருக்கின மாழைகளை (உலோகங்களை) வார்த்துப் படிமை யமைத்தல்.

மெமுகு சாணை = 1. மெமுகால் துடைத்த உரைகல். 2. மெமுகுங் கருமணலுங் கலந்து செய்த சாணைக் கல் (W.).

மெமுகு சாத்துதல் = படிமை வார்க்க மெமுகினாற் கருக்கட்டுதல். “சிற்பர்களான் மெமுகு சாத்தி” (திருவாலவா. 45 : 2).

மெமுகு சீலை = மெமுகுக்குத் துணி.

மெமுகு சேர்வை = மெமுகுக் களிம்பு (W.).

மெமுகுத்தண்டு = மெமுகுத் திரி (யாழ். அக.).

மெழுகுத்திரி = மெழுகு திரி.

மெழுகுத்துணி = மெழுக்குத் துணி.

மெழுகு பதம் = காய்ச்சப்பட்ட மருந்தெல்லாம் சேர்ந்து மெழுகு போல் திரண்டுவரும் பதம்.

மெழுகு பனையன் = அம்மைநோய் வகை (யாழ். அக.).

மெழுகு பாகல் = பாகல்வகை (மூ.அ.).

மெழுகு பாளம் = மெழுகு தகடு.

மெழுகு பீர்க்கு = பீர்க்குவகை (உ.வ.).

மெழுகு பூச்சு = படிமைமேல் மெழுகு பூசியெடுக்கும் அச்சு.

மெழுகு பொம்மை = 1. மெழுகினாற் செய்த விளையாட்டுப் படிமை.

2. மெய்வருத்தந் தாங்கமுடியாதவ-ன்-ள்.

க. மேனதுபொம்பெ (b.).

மெழுகு போடுதல் = மரப்பண்டங்கட்குப் பளபளப்பேற்ற மெழுகைக் காய்ச்சிப் பூசுதல் (W.).

மெழுகுமண் = கருக்கட்டும் பசைமண் (W.).

மெழுகு முட்டம் = மெழுகு பாளம் (இடவழக்கு).

மெழுகெண்ணெய் = மரப்பண்டங்கட்கு மெருகிட உதவும் மெழுகு சேர்த்த பூச்செண்ணெய் (இ.வ.).

மெழுகெழுதுதல்=துணியில் அச்சடிக்க மெழுகால் உருவமெழுதுதல் (இ.வ.).

கவனிப்பு:

ல ள ழ என்னும் மூன்று இனவொலிகளுள், முந்தியது லகரமே. 'ல' திரண்டு ளகரமும், 'ள' திரண்டு ழகரமும் ஆகும்.

எ-டு: கால்-காள்-காழ் (கருமை).

லகரம் நேரடியாய் ழகரமாவது முண்டு.

எ-டு: மால்-மழை.

இனி, இத்தகைய சொற்றிரிவுகளில், இடைப்பட்ட ளகரச்சொல் இறந்துபட்ட தெனிணுமாம்.

முல்⁴ (பொருந்தற் கருத்துவேர்)

பொருந்தற் கருத்தினின்று ஒத்தல், முட்டுதல், சேர்தல், கூடுதல், மணத்தல், கலத்தல், பொருதல் முதலிய கருத்துகளும்; ஒத்தற் கருத்தினின்று, அளவிடுதல், மதித்தல், செருக்குதல் முதலிய கருத்துகளும்; முட்டுதற் கருத்தினின்று தடை, முடை, முடிவு முதலிய கருத்துகளும்; சேர்தற் கருத்தினின்று திரளுதல், பகுத்தல், விரிதல், மிகுதல், செழித்தல், அழகாதல் முதலிய கருத்துகளும்; பருத்தற் கருத்தினின்று மொத்தமாதல், வலுத்தல் முதலிய கருத்துகளும்; கலத்தற் கருத்தினின்று கலக்கம், மயக்கம் முதலிய கருத்துகளும்; மயக்கக் கருத்தினின்று இருட்சி, கருமை முதலிய கருத்துகளும் வழிநிலைக் கருத்துகளாகப் பிறக்கும். இவற்றினின்று மேற்கொண்டும் சில கிளைக் கருத்துகள் தோன்றும்.

முல்-முல்லை = குத்தகை (யாழ்ப்ப.). முல்லைக்காரன் = குத்தகைக்காரன் (யாழ்ப்ப.).

ஒரு பொருள் முழுவதையும் குறித்த காலத்திற்குப் பயன்படுத்தச் செய்துகொள்ளும் ஒப்பந்தம் குத்தகை.

முல்லை-மொல்லை = 1. மேழம் (பருத்த செம்மறியாட்டுக் கடா). 2. மேழவோரை (சூடா. உள். 9).

மொல்லையிற் போடுதல் = குடும்பப் பொதுச் செலவிற்குக் கொடுத்தல்.

மொல்-மொலு. மொலு மொலு வெனல் = ஈக்கள் மொய்த்தற் குறிப்பு.

மொல்-மொலோர். மொலோரெனல் = சிறுமீன் கூட்டம் நீர்மட்டத்தில் துள்ளிவரும் ஒலிக் குறிப்பு.

ஒ.நோ: அர. முலாகாத் = சந்திப்பு.

இந். மில்னா = சந்திக்கை, சந்திக்க; மில் = சந்தி(முதனிலை).

முல்-மல் = 1. பருமை (யாழ்ப்ப.). 2. வளம். “மற்றுன்று மாமலரிட்டு” (திருக்கோ. 178). 3. வலிமை (பிங்.). 4. மற்போர். “மல்லலைத் தெழுந்து வீங்கி” (சீவக. 268). 5. மல்லன். “மல்லொடு கஞ்சனுந் துஞ்ச வென்ற மணிவண்ணன்” (திவ். பெரியதி. 11 : 2 : 3). 6. கண்ணபிரான் மல்லனாய் வாணாகரனை வென்றாடிய கூத்து (பிங்.).

பல அணுக்கள் அல்லது உறுப்புகள் அல்லது பொருள்கள் பொருந்துவதால்(ஒன்றுசேர்வதால்) திரட்சி அல்லது பருமை உண்டாகும்.

ஓ.நோ: “சேரே திரட்சி” (தொல். உரி. 65). மிகுதியால் வளமும் பருமையால் வலிமையும் உண்டாகும். இருவர் அல்லது இரு படைகள் பொருந்தி அல்லது கூடிப் பொருவதே போர். பொரு(பொருந்து)-போர். கல-கலாம், கலகம். கைகலத்தல் என்னும் வழக்கையும் நோக்குக.

மல்-மல்லல் = 1. மிகுதி. 2. வளம். “மல்லல் வளனே” (தொல். உரி. 7). 3. செல்வம். “மல்லற்கேண் மன்னுக” (பரிபா. 11 : 121). 4. வலிமை. “மல்லன் மழவிடை யூர்ந்தாற்கு” (சிலப். 17, கொளு. 3). 5. பொலிவு (சூடா.). 6. அழகு. “மல்லற்றன் னிறமொன்றில்” (திருக்கோ. 58, பேரா.).

மல்-மலை. மலைதல் = 1. ஓத்தல். “கவிகை மாமதிக் கடவுளை மலையய” (கந்தபு. சூரனரசிருக். 9). 2. எதிர்த்தல் (சூடா.). 3. பகைத்து மாறுபடுதல். “இகன்மலைந் தெழுந்த போதில்” (சீவக. 747). 4. போராடுதல். “தத்த மதங்களே யமவைதாக வரற்றி மலைந்தனர்” (திருவாச. 4 : 53).

க. மலெ.

மலைத்தல் = 1. மாறுபடுதல். “மடங்கலிற் சீறி மலைத்தெழுந்தார்” (பு.வெ. 3 : 24). 2. பொருதல். “வேந்தனோடு... மலைத்தனை யென்பது” (புறம். 36). 3. வருத்துதல். “மள்ளர் மலைத்தல் போகிய சிலைத்தார் மார்பு” (புறம். 10).

மலை = 1. ஈட்டம், சொன்மலை (திருமுருகு. 263). 2. மிகுதி. 3. வளமுள்ள பெரிய இடம். “வறப்பினும் வளந்தரும் வண்மையும் மலைக்கே” (நன். பொதுப்பா. 28). “மலையினும் மாணப் பெரிது” (குறள். 124). 4. போர்த் தொழில். “மலைத்தலை வந்த மரையான் கதழ்விடை” (மலைபடு. 331).

ம. மல, க. மலெ.

மல்-மல்கு. மல்குதல் = 1. அதிகரித்தல், மிகுதல். “மணநிரை மல்கிய மன்று” (பு.வெ. 1 : 13). 2. நிறைதல். “திசையாவு மல்கின்றே” (1607). 3 செழித்தல். “உயிரனைத்து மல்க மழைமுகி லானாய்” (தணிகைப்பு. இந்திர. 21).

மல்கு-மல்கா-மல்லா. மல்லாத்தல் = 1. மலர்ந்தாற்போல் முகம் மேனோக்கிக் கிடத்தல். “நரகத்தின் மல்லாக்கத் தள்ளி” (திருமந். 199). 2. தோற்றுப்போதல் (உ.வ.).

மல்கா-மல்காத்து (பி.வி.). மல்காத்துதல் = 1. கொடி முதலியவற்றைப் படரவிடுதல். 2. முகம் மேலாகக் கிடக்கச் செய்தல்.

மல்லா-மல்லார். மல்லார்தல் = 1. பரத்தல், விரிதல். 2. முகம் மேனோக்கிக் கிடத்தல். கை காலைப் பரப்பிக்கொண்டு மல்லார்ந்து கிடக்கிறான் (உ.வ.).

மல்லார்-மல்லாரி = 1. பரந்த பறைவகை. 2. அகன்று பருத்தவள். மானங்கெட்ட மல்லாரி (உ.வ.).

மல்லாரி - மல்லரி = பறைவகை (சங். அக.).

மல்-மல்லாரி = சண்டைக்காரி (W.).

மல்லார்-மலர். மலர்தல் = 1. மிகுதல். “செழுமல ராவிநீங்கு மெல் லையில்” (சீவக. 3079). 2. பரத்தல். “வையக மலர்ந்த தொழின்முறை யொழியாது” (பதிற். 88 : 1). 3. அகலித்தல். “மலரத் திறந்த வாயில்” (குறிஞ்சிப். 203). 4. மொட்டு விரிதல். “வரைமேற் காந்தள் மலராக்கால்” (நாலடி. 283). 5. மனமகிழ்தல். “வரன்கை தீண்ட மலர்குல மாதர்போல்” (பெரியபு. தடுத்தாட். 161). 6. முகமலர்தல். “பூம்புன லூரன்புக.....முகமலர்ந்த கோதை” (திருக்கோ. 363, கொளு).

மலர்த்தல் = 1. மொட்டு விரியச் செய்தல். 2. குப்புறக் கிடப்பவனை மல்லாக்கச் செய்தல். 3. மற்போரில் தோற்கடித்தல். 4. ஏமாற்றுதல். 5. வாங்கின கடனைக் கொடாமற்போதல்.

முகம் மலர் போன்றதென்பதும், முகம் மேனோக்கிக் கிடத்தல் மொட்டு விரிந்த நிலையையும் முகங் குப்புறக் கிடத்தல் மலர்ந்த பூக் குவிந்த நிலையையும் ஒக்குமென்பதும் கருத்து.

மலர்-அலர்.

மல்-மல்லி = அகன்று தடித்தவள் (யாழ்ப்ப.).

மல்-மல்லன் = 1. மற்போர்செய்வோன். “மறத்தொடு மல்லர் மறங்கடந்த” (பு.வெ. 9 : 4). 2. பெருமையிற் சிறந்தோன் (பிங்.).

மல்லன்-வ. மல்ல.

மல்-மல்லம் = 1. அகன்ற தட்டம் (அக. நி.). 2. கன்னம்(கதுப்பு) (யாழ். அக.). 3. மற்போர் (W.). 4. வலிமை. மல்லம். வ. மல்ல.

மல்-மல்லை = 1. பெருமை. “மல்லைச் செல்வ வடமொழி மறைவாணர்” (திவ். திருவாய். 8 : 9 : 8). 2. வளம். “மல்லைப் பழனத்து” (பதினொ. ஆளுடை. திருவுலா. 8).

மல்-மலி. மலிதல் = 1. விம்முதல், பருத்தல். “முலை மலிந்து” (பு.வெ. 11, பெண். 2). 2. மிகுதல். “கனிப்பொறை மலிந்து நின்ற கற்பகப் பூங்கொம்பு” (சீவக. 2541). 3. பரத்தல். “மலைமலிந் தன்னமார்பும்” (பு.வெ. 11, பெண். 2). 4. விரைதல். “நீ மலிந்து செல்வாய்” (பு.வெ. 11, பெண். 4). 5. நெருங்குதல். (தொல். சொல். 396, உரை). 6. நிறைதல். “மலிகடற் றண் சேர்ப்ப” (நாலடி. 98). 7. விலை நயத்தல் (உ.வ.). 8. புணர்ச்சியின் மகிழ்தல். “மலிதலு மூடலும்” (தொல். பொருள். 41). 9. செருக்குதல். “மகிழ்ந்தன்று மலிந்தன்று மதனினு மிலனே” (புறம். 77) . 10. செருக்கிச் சொல்லுதல். “உறுபுகழ் மலிந்தன்று” (பு.வெ. 10 : 4, கொளு).

மலி-மலிவு = 1. மிகுதி. 2. நிறைவு. “மனைவேள்வி மலிவுரைத் தன்று” (பு.வெ. 9 : 27). 3. உயர்வு. “இம்முப்பாலும், மாமலி வுடனே மற்ற மெலிவொடு சமனு மாமே” (சூடா. 12 : 10). 4. நயவிலை. “மலிவு குறைவது விசாரித்திடுவர்”

(அறப். சத. 83). 5. மகிழ்ச்சி. “மலிவுடை யுள்ளத்தான்” (பரிபா. 19 : 88). 6. புணர்ச்சியின்ப மகிழ்ச்சி. “மலிவும் புலவியும்” (தொல். செய். 185).

மலிவு-மலிவு = மிகுதி. “வாடையது மலிவு” (பு.வெ. 8 : 16).

மலி-மலிர். மலிர்தல் = 1. பெருகுதல். “ஓத மில்லிறந்து மலிர்” (நற். 117). 2. நீர் முதலியன ஒழுக்குதல். “பின்னு மலிரும் பிசிர்போல” (பரிபா. 6 : 83). 3. பயிலுதல், அடிக்கடி வருதல். “கனியின் மலரின் மலிர்கால்” (பரிபா. 8 : 54).

மல்-மால் = 1. பெருமை. “சினமால் விடையுடையான்” (திருவாச. 34 : 3). 2. பெருமையுடையவன். “மாமஞ்சுரு யூர்ந்து நின்ற மால்” (சீவக. 286). 3. வளமை (அக. நி.). 4. மலை (அக.நி.).

மால்-மாள்-மாளிகை = 1. மாடமுள்ள பெருவீடு (பிங்.). “மறையவர்க்கு மாளிகைகள் பல சமைத்தார்” (பெரியபு. கோச்செங். 16). 2. அரண்மனை (பிங்.). 3. கோயில். “உத்தரகோச மங்கை.....மாளிகைபாடி” (திருவாச. 16 : 3).

மாளிகை-வ. மாளிகா.

மாளிகைச் சாந்து = உயர்ந்த கலவைச் சந்தனம். “இவள் ஆதரித்துச் சாத்தின மாளிகைச் சாந்தை” (திவ். திருப்பல். 8, வியா.).

மாள்-மாண். மாணுதல் = மிகுதல் = 1. மிகுதல். பருத்தல். “மலையினும் மாண்பு பெரிது.” (குறள். 124). 2. நிறைதல். “மாணாப் பிறப்பு” (குறள். 1002). 3. நன்றாதல். “மாண்டற் கரிதாம் பயன்” (குறள். 177). 4. சிறத்தல், மாட்சிமைப்படுதல்.

மாண்-மாண்பு = 1. பெருமை (யாழ். அக.). 2. மாட்சிமை “இல்லவன் மாண்பானால்” (குறள். 53). 3. நன்மை (அரு.நி.). 4. அழகு “அரன்மிடற்றின் மாண்பு தன்றே” (திருக்கோ. 323).

மாண்-மாட்சி = 1. மகமை(மகிமை) “எனைமாட்சித் தாகியக் கண்ணும்” (குறள். 750). 2. தெளிவு, விளக்கம் “மூலவோலை மாட்சியிற் காட்ட வைத்தேன்” (பெரியபு. தடுத்தாட். 56). 3. அழகு “நூலோர் புகழ்ந்த மாட்சிய.....புரவி” (பெரும்பாண். 487). 4. இயல்பு “மரபுநிலை தெரியா மாட்சிய” (தொல். மரபு. 94).

மாட்சி = மாட்சிமை = மகமைத் தன்மை. “மாட்சிமையுடையோர் கொடுக்கும் மரபுபோல” (சிலப். 16 : 23, உரை).

மாண்-மாட்சிமை. “மாணெழில்.....தோளாய்” (கலித். 20 : 15).

மாண்-மாணம் = 1. மாட்சிமை (அக. நி.).

மாண்-மாணல் = 1. மாட்சிமை. 2. நன்மை (அரு. நி.).

மாணம்-மாடம் = 1. வானளாவிய பன்னிலை மாளிகை. “மஞ்சுதோய் மாடமணி உத்தரகோச மங்கை” (திருவாச. 16 : 4). “எழுநிலை மாடம் கால்சாய்ந் துக்கு” (நறுந். 54). 2. மேட்டிடத்திற் கட்டிய பெருங்கோயில்.

“எண்டோ ளீசற் கெழின்மாட மெழுபது செய்து” (திவ். பெரியதி. 5 : 6 : 8).
3.மேனிலை.

ம. மாடம், **க.** மாட, **தெ.** மாடுகு(உ).

மாடம்-மாடி = மேனிலையுள்ள வீடு. ஏழடுக்கு மாடி (உ.வ.).

மாள்-மாழை = 1. திரட்சி (பிங்.). 2. கனியக்கட்டி. “கனக மாழையால்”
(சீவக. 913). 3. மாதர் கூட்டம். (அக. நி.).

மல்-மன். மன்னுதல் = (செ.கு.வி.) 1. பொருந்துதல். “மன்னா
சொகினம்” (பு.வெ. 10 : 11). 2. மிகுதல். “மன்னிய வேதந் தரும்” (ஆசாரக். 96).
3. தங்குதல். “உத்தரை வயிற்றின் மன்னிய குழவி” (பாகவத. 1, பரிட்சத்து
வின்றோ. 1). 4. நிலைபெறுதல். “மன்னர்க்கு மன்னுதல் செங்கோன்மை” (குறள்.
556). 5. உறுதியாய் நின்றல் (W.).

(செ. குன்றா வி.) அடுத்தல் (பிங்.).

ஒ.நோ: L. *manere*, stay. L. *remanere*, E. *remain*.

மன் (இடை.) = 1. மிகுதிக்குறிப்பு. “சிறியோன் பெறினது சிறந்தன்று
மன்னே” (புறம். 75). 2. பெரும்பான்மைக் குறிப்பு. “கசதப மிகும்வித வாதன
மன்னே” (நன். 165). 3. நிலைபேற்றுக் குறிப்பு. “மன்னே...நிலைபே றாகும்”
(நன். 432).

ஒ.நோ: OE. *manig*, OS., OHG. *manag*, Goth. *manags*, E. *many*. g = y.

மன்-மன்று = 1. அவை, அம்பலம். 2. தில்லைப் பொன்னம்பலம்.
“தென்றில்லை மன்றினு ளாடினை போற்றி” (திருவாச. 4 : 92). 3. அறங்
கூறவை. “நெடுமன்றில் வளனுண்டு” (கம்பரா. மூலபல. 145). 4. ஆன்கணம்.
“மன்றாடி சொல்ல” (திருவாலவா. 52 : 5, அடிக்குறிப்பு). 5. ஆன்தொழு.
“ஆன்கணம்.....மன்றுநிறை புகுதர” (குறிஞ்சிப். 218). 6. மரத்தடித் திண்ணைப்
பொதுவிடம். “மன்றும் பொதியிலும்” (தஞ்சைவா. 34). 7. மக்கள் கூடும்
நாற்சந்தி. “மன்றிலே தன்னுடைய வடிவழகை முற்றூட்டாக அனுபவிப்பிக்கு
மவனை” (ஈடு, 3 : 6 : 3). 8. மணம். “மன்றலர் செழுந்துளவு” (கம்பரா. திருவவ.
24).

“பூவோடு சேர்ந்த நாரும் மணம் பெறும்” என்பதற்கேற்ப. ஒன்றன்
மணம் அதனொடு சேர்ந்த இன்னொன்றிற் கலத்தலால், மணம்
மன்றெனப்பட்டது.

மன்றுபடுதல் = அம்பலத்திற்கு வருதல், வெளிப்படுதல். “காம
மறையிறந்து மன்று படும்” (குறள். 1138).

மன்று-மன்றம் = 1. அவையம் (பிங்.). 2. அறங்கூறவையம். “அறனவின்
மன்றத் துள்ளோர்” (திருவிளை. மாமனாக. 35). 3. பொன்னம்பல முள்ள
தில்லை (பிங்.). 4. மரத்தடிப் பொதுவிடம். “மன்றமும் பொதியிலும்”
(திருமுருகு. 226). 5. குதிரைகளைப் பயிற்றும் செண்டுவெளி. “பேரிசை மூதூர்

மன்றங் கண்டே” (புறம். 220, உரை). 6. போர்க்களப் பரப்பின் நடுவிடம். “செஞ்சுடர்க் கொண்ட குருதி மன்றத்து” (பதிற். 35 : 8). 7. மக்கள் கூடும் வெளியிடம். “மன்றம் போடும் மணியுடை நெடுந்தேர்” (குறுந். 301). 8. ஆன்தொழு. “புன்றலை மன்றம்” (குறுந். 64). 9. பேய்கள் கூடுமிடம்.

“காய்ப்சிக் கடும்பேய் கணங்கொண் மண்டு

மாலமர் பெருஞ்சினை வாகை மன்றமும்.”

(மணிமே. 6 : 82-3)

10. பறவைகள் கூடுமிடம். “புள்ளிறை கூரும் வெள்ளில் மன்றமும்” (மணிமே. 6 : 85). 11. மக்கள் குடியிருக்கும் வீடு. “வதியுஞ் சில மன்றமே” (இரகு. நகரப். 71). 12. நெடுந்தெரு (சூடா.). 13. நோன்பிகள் கூடுமிடம்.

“கடலை நோன்பிக ளொடியா வுள்ளமொடு

மடைதீ யறுக்கும் வன்னி மன்றமும்”

(மணிமே. 6 : 86-7)

14. மணம் (பிங்.).

‘அம்’ ஒரு பெருமைப்பொருட் பின்னொட்டாதலால், மன்றம் என்பது இலக்கண நெறிப்படி பெருமன்றைக் குறிக்கும்.

மன்று - மன்றகம் = அம்பலம். “மன்றகத்தே நம்பி மாடமெடுத்தது” (திருமந்.148)

மன்று-மன்றல் = 1. தமிழ்த் திருமணம். 2. இருபாற் கூட்டம். “மறையோர் தேஎத்து மன்ற லெட்டனுள்” (தொல். களவு. 1). 3. புணர்ச்சி. “மன்றன் மாமயில்” (சீவக. 2171). 4. நெடுந்தெரு. “மன்றல் வருஞ்சேனை” (குற்றா. குற. 73 : 2). மணம் (பிங்.).

மன்று-மந்து = 1. ஆன்கணம். 2. ஆன்தொழு. 3. எருமைநிரை. 4. நீல மலைத் துடவர் குடியிருப்பு.

எ-டு: ஒற்றைக்கல் மந்து(Ootacamund).

துடவர்க்கு எருமைநிரை யோம்பலே பிழைப்புவழியாதலால், அவர் குடியிருப்பு மந்து எனப்பட்டது. ஆட்டுப் பட்டிகளும் மாட்டுப் பட்டிகளும் இருந்த ஓர்கள், பட்டியென்றே பெயரீறு பெற்றிருத்தலை நோக்குக.

ஒரே பெருங்கல் இருந்த மந்து ஒற்றைக்கல் மந்து எனப்பட்டது. தெலுங்கு நாட்டில் ஒரு பகுதி ஒரு கல் நாடு அல்லது ஓராங்கல் (Warangal) நாடு எனப் பெயர் பெற்றிருத்தலைக் காண்க.

ஆங்கிலர் முதன்முதல் நீலமலையில் அடைந்த இடம் ஒற்றைக்கல் மந்து. அதனால் அது சிறப்புப் பெற்றது. அதன் பெயரின் ஆங்கில வடிவை யொட்டி, உதகமண்டலம் என்னும் பெயரை அமைத்துக் கொண்டனர் வடமொழி வெறியர். அதன் மருஉவான உதகை என்பதற்குத் தலைமாறாக, ஒற்றைகை என்று வழங்குவதே தமிழ்நெறிக் கேற்றதாம்.

மந்து-மந்தை = 1. கால்நடைக் கூட்டம். ஆடுமாடுகள் மந்தை மந்தையாய் மேய்கின்றன (உ.வ.). 2. ஊரின் பொது மேய்ச்சலிடம் , மந்தைவெளி (உ.வ.). 3. ஊரிடைப் பொது வெளியிடம். 4. ஆடுமாடு மேய்க்கும் குலத்தாருள் ஒரு பிரிவுப் பெயர்.

தெ. மந்து, **க.** மந்தெ.

மன்-மனை = 1. பலர் கூடி அல்லது நிலைத்து வதியும் வீடு. “சீர்கெழு வளமனை திளைத்து” (சீவக. 828). 2. வீடு கட்டுதற்குரிய வெறுநிலம். ஒரு மனை 2400 சதுரஅடி. (உ.வ.). 3. அல்லும் பகலும் வீட்டில் வதியும் மனைவி. “பிறன்மனை நோக்காத பேராண்மை” (குறள். 148). 4. வீட்டில் வதியும் குடும்பம். 5. துறவுக்கு எதிரான இல்வாழ்க்கை. “மனைத்தக்க மாண்புடைய ளாகி” (குறள். 51). 6. சூதாட்டிற்கு அல்லது கணியத்திற்கு வரையும் அறை.

ம. மன, **க.** மனெ.

ஒ.நோ: E. **manor**, f. ME. f. AF. **maner**, OF. **manoir**, f. L. **manere**, remain. E. **manse**, f. ME. f. med.L. **mansus**, house (**manere**, **mans**, remain).

E. **mansion**, large residence, f. ME. f. OF. f. L. **mansionen**, f. **mansus**, f. **manere**, **mans**, remain.

மனை-மனைவி = 1. மனையிலுறையும் வாழ்க்கைத் துணைவி. “இன்ப மருந்தினான் மனைவி யொத்தும்” (சீவக. 1895). 2. முல்லை மருத நிலங்களின் தலைவி (திவா.). 3. மனையுடையாள். “பூமுளரி மனைவி” (உபதேசகா. சிவவிரத. 215).

மன் + திரம் = மன்றிரம்-மந்திரம் = 1. வீடு. “மந்திரம் பலகடந்து (கம்பரா. ஊர்தேடு. 138). 2. அரண்மனை (பிங்.). 3. தேவர் கோயில் (பிங்.). “ஆதி தனது மந்தி ரத்து” (கந்தபு. காமதகன. 67). 4. உறைவிடம். “மான் மதங் கமழ்கொடி மந்தி ரந்தொறும்” (பாரத. வேத்திர. 29). 5. மண்டபம். 6. குகை. “அரிமந்திரம் புகுந்தா லானை மருப்பும்” (நீதிவெண். 2). 7. குதிரைச் சாலை (பிங்.). 8. குதிரைக் கூட்டம் (சூடா.).

மந்திரம்-**வ.** மந்திர.

மக்கள் உறைவிடத்தையும் அரிமாக் குகையையும் குதிரைக் கூடத்தையும் குறிக்கும் மந்திரம் என்னும் சொல் ஒன்றே. சென்னைப் பல்கலைக்கழக அகரமுதலி, குதிரைச் சாலையைக் குறிக்கும் மந்திரம் என்னும் சொல்லை வேறென மயங்கிப் பிரித்துக் கூறியது வழுவாகும். மக்கள் படுக்கை, விலங்கின் படுக்கை, பறவைக் கூடு ஆகிய மூன்றையும், சேக்கையென்னும் ஒரே சொல் பொதுவாகக் குறித்தல் காண்க.

சூழ்வினையைக் குறிக்கும் மந்திரம் என்னும் சொல் வேறு. அது அமைப்பில் ஒத்திருப்பினும், அதன் முதனிலையான மன் என்னும் சொல் முன் என்பதன் திரிபாகும். முன்னுதல் = கருதுதல், சூழ்தல். மன் + திரம்-

மன்றிரம்-மந்திரம்-வ. மந்திர. மன் = மந்திரம். (பிங்.). இது முதனிலைத் தொழிற்பெயரும் தொழிலாகு பெயருமாகும்.

மன்(பெ.) = 1. பெருமை. (யாழ். அக.). 2. பெரியோன், தலைவன். “மன்னுயிர் நீத்த வேலின்” (பு.வெ. 4 : 23, கொளு). 3. கணவன். “மன்னொடுங் கூடி.....வானகம் பெற்றனர்” (சிலப். 25 : 59). 4. அரசன். “மன்னுடை வேலினாய்” (சீவக. 1200). 5. அரசு. “மன்பெறு மரபின் ஏனோர்க்கு முரிய” (தொல். மரபு. 84).

மன்-மன்னன் = 1. அரசன். “மன்ன னுயிர்த்தே மலர்தலை யுலகம்.” (புறம். 186). 2. தலைவன். “சேனை மன்னர்கள்” (கந்தபு. சூர. இரண்டா. 47). 3. கடவுள் (பிங்.). 4. கணவன் “மங்கை யுன்றன் மன்னன்” (பிரமோத். 111).

மன்-மன்னவன் = 1. அரசன். “முறைசெய்து காப்பாற்று மன்னவன்” (குறள். 388). 2. விண்ணுலக வேந்தன். “மாலை வெண்குடை மன்னவன் கோயிலும்” (சிலப். 5 : 173).

மன்றுதல்¹ = 1. மிகுதல். 2. உறுதியாதல். 3. தெளிவாதல்.

மன்றநி. கா. வி. எ.) = 1. மிக. “மன்ற வவுணர் வருத்திட” (கந்தபு. தேவ. போற். 6). 2. தேற்றமாக. “சென்று நின்றோர்க்குந் தோன்று மன்ற” (புறம். 114). “மன்றவென் கிளவி தேற்றஞ் செய்யும்” (தொல். இடை. 17). 3. தெளிவாக. “நோற்றோர் மன்றநின் பகைவர்” (புறம். 26).

மன்றுதல்² = தண்டஞ் செய்தல். “அடிகெட மன்றி விடல்” (பழ. 288). இது அறமன்றின் செயல்.

மன்-மான். மானுதல் = ஒத்தல். “மன்னர் சேனையை மானு மன்றே” (கம்பரா. ஆற்று. 14).

மான்-மான = போல (உவமை யுருபு).

**“வினைபயன் மெய்யுரு என்ற நான்கே
வகைபெற வந்த உவமத் தோற்றம்”**

(தொல். உவம. 1)

**“அன்ன ஆங்க மான இறப்ப
என்ன வறழத் தகைய நோக்கொடு
கண்ணிய எட்டும் வினைப்பா லுவமம்”**

(தொல். உவம. 12)

மான் = ஒப்பு (பிங்.).

மான்-மானம் = 1. ஒப்புமை. “மான மில்லுயர் மணிவண்ணன்” (சீவக. 2747). 2. அளவு. 3. பட்டணம் படியில் அரைப்படிக்குச் சற்று மிகுந்த முகத்தலளவு (ஆம்பூர் வழக்கு). 4. அவ்வளவு கருவி. 5. உரையாணி (திருக்கோ. 335. உரை). 6. கணிப்பு. சூரமானம். 7. அளவைக் கூறு. இருமானம், மும்மானம். 8. மதிப்பு, கண்ணியம். “நன்றேகாண் மான முடையார் மதிப்பு” (நாலடி. 294). 9. பெருமை “புகழு மானமு மெடுத்துவற் புறுத்தலும்” (தொல். அகத். 41). 10. வலிமை (சூடா.). 11. தன்மதிப்பு. “இளிவரின் வாழாத மான

முடையார் (குறள். 970), “மறத்திடை மானமேற் கொண்டு” (பு.வெ. 5 : 6). 12. கற்பு. 13. பூட்கை, வஞ்சினம். “அப்படியே செய்வேனென மானஞ் செய்து” (இராமநா. அயோத். 7). 14. புலவி. “மான மங்கையர் வாட்டமும்” (சீவக. 2382). 15. மானக்கேட் டுணர்ச்சி. “உயிர்நீப்பர் மானம் வரின்.” (குறள். 969), “மானந் தலைவருவ செய்பவோ” (நாலடி. 198). 16. வெட்கம். “வஞ்சியை மீட்கிலே னென்னு மானமும்” (கம்பரா. சடாயுவுயிர்நீ. 145). 17. பொருளளவு. எ-டு: வருமானம்.

(இடை.) 1. அளவு குறித்துவரும் தொழிற்பெயரீறு. எ-டு: பெறுமானம். 2. நிலை குறித்துவரும் தொழிற்பெயரீறு. எ-டு: கட்டுமானம்.

ஒ.நோ: “moon (A.Sax. *mona*, the moon(masc.); cog. O.Fris. *mona*, Goth. *mena*, Ice. *mani*, Dan. *maane*, D. *maan*, OHG. *mane*, (the Mod.G. *mena*, moon, is a derivative like E. *month*). Lith. *menu*, Gr. *mene*, Per. *ma*, *Skt. mas*, all meaning the moon; from a root *ma*, to measure; the moon was early adopted as a measure of time, hence the name.”
- The Imperial Dictionary

மான்-மானி. மானித்தல் = (செ.கு.வி.) 1. நாணுதல், மானவுணர்ச்சியால் வெட்குதல். “கூற்றமும் மானித்தது” (பு.வெ. 7 : 25, உரை). 2. செருக்குதல். “நின்னைப் பணியாது மானித்து நின்ற அரசன்” (நீல. 529, உரை).

(செ. குன்றாவி.) 1. அளவிடுதல். 2. மதித்தல், பெருமைப்படுத்து தல். “நாணி மானித்தோமே நாமென்பார்” (காளத். உலா. 243).

ஒ.நோ: தீர்மானம்-தீர்மானி.

மானம்-மானி = 1. மதிப்பு அல்லது கண்ணியமுள்ளவ-ன்-ள். 2. செருக்குள்ளவ-ன்-ள். “களிமடி மானி” (நன். 39).

மான்-மா. மாத்தல் = அளத்தல். இவ் வினை இன்று வழக்கற்றது. ஆயின், மா என்னும் முதனிலைத் தொழிலாகுபெயர் 1/20 என்னும் கீழ்வா யிலக்கத்தைக் குறித்து வழங்குகின்றது. அதனால், நிலவளவையில் ஒரு வேலியின் 1/20 பாகம் மா எனப்படுகின்றது. “மாநிறை வில்லதும் பன்னாட் காகும்” (புறம். 184) என்பது, இதன் தொன்றுதொட்ட வழக்கை யுணர்த்தும்.

மா-மாத்திரம் = 1. அளவு. “வெளவினன் முயங்கு மாத்திரம்” (கலித். 47 : 22). அவன் எனக்கு எம் மாத்திரம்? (உ.வ.).

வடார்க்காட்டு ஆம்பூரில், ஒரு பொருளின் விலையை வினவும் போது, “அதன் விலை எம்மாத்தம்?” என்பது இன்றும் உலக வழக்கு. எம்மாத்திரம் என்பது எம்மாத்தம் என்று சிதைந்துள்ளது.

மா-மாத்திரம் = 1. அளவு. 2. மட்டும். வால் மாத்திரம் நுழையவில்லை (உ.வ.). 3. தனிமை (சங். அக.).

மட்டும், தனிமை என்னும் இரு பொருட்கும் அடிப்படை அளவு என்னும் பொருளே.

சென்னைப் பல்கலைக்கழக தமிழகரமுதலி அளவைக் குறிக்கும் மாத்திரம் என்னும் சொல்லை வேறாகப் பிரித்துக் கூறியுள்ளது.

ஒ.நோ: மட்டு = அளவு; மட்டும் = மாத்திரம், தனிமையாய்.

மாத்திரம்-வ. மாத்திர.

மாத்திரத்தில் = அளவில், உடனே. அதைக் கேட்ட மாத்திரத்திற் கொடுத்துவிட்டான் (உ. வ.).

மாத்திரம்-மாத்திரை = 1. அளவு. “மாத்திரை யின்றி நடக்குமேல்” (நாலடி. 242). 2. நொடிப்பொழுதான கால அளவு. “கண்ணிமை நொடியென அவ்வே மாத்திரை” (தொல். எழுத்து. 6). “சக மூன்றுமொர் மாத்திரை பார்க்கு மெங்கள் கண்ணவனார்” (திருநூற். 25). 3. செய்யுள் உறுப்புக்களுள் ஒன்று(எழுத்தொலி யளவு). “மாத்திரை யெழுத்தியல் அசைவகை எனாஅ...நல்லிசைப்புலவர் செய்யு ளுறுப்பென.....வகுத்துரைத் தனரே” (தொல். செய். 1). 4. ஒரு மாத்திரை யொலிக்குங் குற்றெழுத்து (யாழ். அக.). 5. கால விரைவு (பிங்.). 6. மிகச் சுருக்கமான இடம் “அரை மாத்திரையி லடங்குமடி” (தேவா. 970 : 7). 7. அளவாகச் செய்யப்படும் மருந்துக் குளிகை (அரு. நி.). 8. முரல்(இசைச்சுரப்) பகுதி (திவா.). 9. காதணி வகை “செம்பொன் மாத்திரை சொீய காதினர்” (பெருங். மகத. 17 : 157).

மாத்திரைக்கோல் = அளவுகோல். “மாங்காய் விழுவெறிந்த மாத்திரைக்கோ லொக்குமே” (நல்வழி 4). 2. இறும்பர்(சித்தர்) கையிற் கொள்ளும் வரையிட்ட மந்திரக்கோல். “விளங்கு செங்கையின் மாத்திரைக் கோலும்” (திருவாலவா. 13 : 4). 3. மந்திரக்காரன் கைக்கோல் (W.).

மாத்திரைச் சுருக்கம், மாத்திரைப் பெருக்கம் என்பன சொல்லணி வகைகள். சுருக்கம், பெருக்கம் என்பவற்றைச் சதகம், வருத்தனம் என்னும் வடசொல்லாற் குறிப்பார்.

முத்தமிழிலக்கணமும் இறும்ப(சித்த) மருத்துவமும், ஆரியர் வருகைக்கு முற்பட்டன என்பதை அறிதல் வேண்டும்.

மாத்திரை-வ. மாத்திரா.

பல பொருள்கள் ஒன்றுசேர்வதால், குழம்பலும் குழப்பமும் கலக்கமும் மயக்கமும் உண்டாகும். நீரும் மண்ணும் சேரின் கலங்கல் அல்லது கலுழி யெனப்படுவதும், நீரும் பிற பொருளும் சேர்ந்து திண்ணமாயின் குழம்பு அல்லது குழம்பல் எனப்படுவதும், பகலும் இரவும் மயங்கும்(கலக்கும்) வேளை மசங்கல்(மயங்கல்) எனப்படுவதும் காண்க.

ஒ.நோ: கல-கலகு-கலங்கு-கலக்கு-கலக்கம். ஒரு கவர்த்த வழியைக் காணின் எது வழியென்று தெரியாது கலங்கவும், அறியாதார் பலர் கூடியிருக்கக் காணின் அவருட் காண வேண்டியவர் யாரென்று தெரியாது மயங்கவும் நேரும். இதனால், பொருட்கலக்கம் மனக்கலக்கத்திற்கும் ஏதுவாம்.

அமைதியான மனத்தில் கவலை அல்லது அச்சம் கலப்பின் மனக்கலக்கம் உண்டாகும். மனத்தெளிவு முற்றும் நீங்குவதே மயக்கம். அது தீய பொருள் உடம்பிற் கலப்பதாலும் உண்டாகும்.

மல்-மலை. மலைதல் = மயங்குதல். “வேறு வேறு எடுத்துக் காட்டுதல் பற்றி மலையற்க” (சி.போ.பா. 6 : 2, ப. 146).

மலைத்தல் = மயங்குதல். சிறுவன் விடுதிப் பள்ளிக்கு வெளியூர் சென்றபோது, வீட்டை நினைத்து வழியில் மலைத்து மலைத்து நின்றான்.

மல்-மல-மலகு-மலங்கு. மலங்குதல் = 1. நீர் முதலியன குழம்புதல். “மலங்கிவன் நிரைபெயர்ந்து” (தேவா. 130 : 9). 2. கண் கலங்குதல். “நெடுங்கண் புகுவன்கண் மலங்க” (சீவக. 1067). 3. கண்ணீர் ததும்புதல். “கண்ணீர் மலங்கும் பொலந்தொடி” (தஞ்சைவா. 243). ஒ.நோ: கலுழி = கண்ணீர். 4. மனங்கலங்குதல். “ஒன்பது வாயிற் குடிமை மலங்க” (திருவாச. 1 : 55). 5. கெடுதல். “கதிர்வேன் மலங்க” (சீவக. 1613).

மலங்கு-மலக்கு. மலக்குதல் = கலக்குதல். “மலக்கு நாவுடையேற்கு” (திருவாய். 6 : 4 : 9).

மலக்கு = மயக்கம்.

மலக்கு-மலக்கம் = 1. மாறு. “நவரத்தினங்களாற் கட்டி இடை நிலங்களை.....பொற்றகட்டாலே செறிய மலக்கமாகக் கட்டி” (சிலப். 3 : 117, உரை). 2. மனக்கலக்கம். “மலக்கமற்ற நம்மல்லமன்” (பிரபுலிங். வசவண்ணர். 5). 3. துன்பம். “உற்ற மலக்க முண்டா கினாக” (கம்பரா. இராவணன்களங். 18).

மலங்கு = பாம்பென்று மயங்குதற் கிடமான விலாங்குமீன்.

மலங்கு-மலாங்கு = விலாங்குமீன்.

மலங்கு-(மலாங்கு)-விலாங்கு.

மல்-மால். மாலுதல் = 1. பொருந்துதல், ஒத்தல். 2. மயங்குதல். “மான்று வேட் டெழுந்த செஞ்செவி யெருவை” (அகம். 3).

மால் = 1. மயக்கம். “புரோம் பழகுடன் மாலங் குடைய மலிவன மறுகி” (குறிஞ்சிப். 96). 2. மயக்கும் ஆசை. “என்பேய் மனமால் கொண்டதே” (திருநாற். 1). 3. ஆசை வகைகளுள் கடுமையான காமம். “மடப்பிடி கண்டு வயக்கரி மாலுற்று” (பரிபா. 10 : 42). 4. இடம் பொருள் தெரியா வண்ணம் கண்ணை மயக்கும் இருட்டு. 5 இருள் நிறமான கருமை. “மால்கடல்” (பெரும்பான். 487). 6. கருநிறமான திருமால். “நீர்செல நிமிர்ந்த மாஅல் போல” (முல்லைப். 3). 7. கருமுகில். “சிலைமா லுருமு” (தஞ்சை. 164). 8. ஆரிய முத்திருமேனிக் கொள்கைப்படி காவல் தொழிலால் திருமாலை யொத்தவனான மாலியச்சோழன் (பிங்.).

ஒ.நோ: Gk. *melas*, black.

இருளைக் குறிக்கும் dark என்னும் ஆங்கிலச் சொல், கருமை, அறியாமை என்னும் பொருள்களையுங் குறித்தல் காண்க.

மால்-மாலை = 1. தொடுக்கப்பட்டது. வரிசையாகப் பொருந்தியது. 2. தொடுத்த பூந்தொடை. “மாலைபோற் றூங்குஞ் சினை” (கலித், 106 : 27). 3. மலர்மாலைபோல் தொடுத்த அல்லது கட்டிய மணிமாலை அல்லது முத்துமாலை. 4. பூமாலை போன்ற பாமாலை. ௭-டு: திருவேகம்ப மாலை, திருவரங்கத்து மாலை. 5. வரிசை. “மாலை வண்டினம்” (சீவக. 2397). “மாலை மாற்றே” (யாப். வி. ப. 493). 6. முத்துமாலை போன்ற வடிவம். மாலை மாலையாகக் கண்ணீரை வடித்தாள் (உவ.). 7 . கயிறு. “மாலையு மணியும்” (பரிபா. 5 : 67). 8. மாலைபோன்ற பெண். (திருக்கோ. 1, உரை, ப.9). 9.பாண்குடிப் பெண்ணாகிய விறலி. “பாணர் மாலையர் மாலை யெய்தி” (திருவாலவா. 54 : 26). 10. மயக்கம், கலப்பு. 11. பகலும் இரவுங் கலக்கும் அந்திப் பொழுது. “மாலை யுழக்குந் துயர்” (குறள். 1135). 12. இரா. “மாலையும் படா விழித்திரளது” (தக்கயாகப் . 155). 13. இருள். “மாலைமென் கேசம்” (திருப்பு. 32). 14. குற்றம் (தொல். சொல். 396, உரை). 15. பச்சைக்கற் குற்றம் (சிலப். 14 : 184, உரை).

பூமாலையையும் பொழுதுமாலையையும் குறிக்கும் மாலை யென்னுஞ் சொல் ஒன்றே. சென்னைப் ப.க.க.த. அகரமுதலியில், அவ்விரண்டையும் குறிக்குஞ் சொல் வெவ்வேறென்று காட்டப்பட்டுள்ளது. இது பூமாலையைக் குறிக்கும் சொல்லை, வடசொல்லென்று காட்ட வகுத்த சூழ்ச்சியே.

மாலை-வ. மாலா.

மாலை-மாலிகை = சிறுமாலை. ‘கை’ சிறுமைப்பொருட் பின்னொட்டு. ஒ.நோ: குடி = குடிகை(சிறு கோயில்).

மாலிகை-வ. மாலிகா(மாலை). வடசொல் சிறுமைப் பொருளை இழந்து நின்றல் காண்க.

மால்-மான். மான்றல் = 1. ஐயுறுதல் (திவா.). 2. மயங்குதல் (சூடா.).

மால்-மாலம் = 1. மயக்கு. 2. ஏமாற்று. 3. நடப்பு.

மால்-மான்-வான் = 1. கருமை. 2. நீலவானம். “வானுயர் தோற்றம்” (குறள். 272). 3. தேவருலகு. “வான்பொரு நெடுவரை” (சிறுபாண். 128). 4. வீட்டுலகம். “வானேற வழிதந்த” (திவ். திருவாய். 10 : 6 : 5). 5. மூலக் கருப்பொருள். “வானின் றிழிந்து வரம்பிகந்த மாபூதத்தின்” (கம்பரா. அயோத். மந்திர. 1). 6. கருமுகில். “ஏறொடு வானஞெயிர்ந்து” (மதுரைக். 243). 7. மழை. “வானின் றுலகம் வழங்கி வருதலான்” (குறள். 11). 8. அமுதம். “வான் சொட்டச் சொட்ட நின்றட்டும் வளர்மதி” (தேவா. 586 : 1). “வான்...தானமிழ்தம் என்னுணரற் பாற்று” (குறள். 11). 9. நன்மை. “வரியணி சுடர்வான் பொய்கை” (பட்டினப். 38). 10. அழகு. “வான்பொறி பரந்த புள்ளி வெள்ளையும்” (கலித். 103).

ம. வானு.

மான்-மானம் = 1. கருமை. 2. நீலவானம். 3. கருமுகில். 4. மழை.

5. குற்ற அளவு, குற்ற நிலை “மெய்நிலை மயக்க மான மில்லை” (தொல். எழுத். மொழி.14) வானத்தை மானம் என்பதே கல்லா மாந்தர் உலக வழக்கு, கருமை என்னும் பொருளடிப்படையிலேயே, மானம் என்னும் சொல் குற்றப் பொருள் கொண்டதாகத் தெரிகின்றது.

வான்-வானம் = 1. காயம் என்னும் நீலவானம். “வானத் தரவின் வாய்க்கோட் பட்டு” (கலித். 105). 2. தேவருலகு. “வான மூன்றிய மதலை போல” (பெரும்பாண். 346). 3. கருமுகில். “ஓல்லாது வானம் பெயல்” (குறள். 559). 4. மழை. “வானம் வாய்க்க மண்வளம் பெருகு” (மணிமே. 19 : 149).

தெ. வான, **க.** பான (b).

மல்-மர்-மரு. மருவுதல் = 1. கலந்திருத்தல். “மருவார் சாயல்” (சீவக. 725). 2. தழுவுதல். “மருவுமின் மாண்டா ரறம்” (நாலடி. 36). 3 . பயிலுதல். “பாத்தூண் மரீஇ யவனை” (குறள். 227). 4. வழக்கப்படுதல். “மரீஇய பண்பே” (தொல். பொருள். 308). 5. புணர்தல். “வெம்புலை மாதர்...மருவும் வேட்கையான்” (பிரமோத. 4 : 4). 6. ஊழ்குதல்(தியானித்தல்). “கழல்களை மருவாதவர் மேல்மன்னும் பாவமே” (தேவா. 501 : 1). ஊழ்குதல், மனத்தாற் பொருந்துதல்.

மரு-மருமம் = 1. தழுவும் மார்பு. “மருமத்தி னெறிவேல்” (கம்பரா. கையடை. 11). 2. உயிர்நாடியான உறுப்பு. “எங்கு மருமத்திடைக் குளிப்ப” (பு.வெ. 7 : 23). 3. மறைபொருள் (இரகசியம்). (சங். அக.). 4. உடம்பு. “மந்தர வலியின் மருமம்” (ஞான. 59 : 20).

மரு-மார் = 1. நெஞ்சு, மார்பு. “இப்பாதகன் மாரி னெய்வ னென்று” (கம்பரா. இராவணன் வதை. 192). “ஊரில் கலியாணம், மாரில் சந்தனம்.” (பழ.). 2. நான்கு முழமான நீட்டலளவை.

க. மார்.

மார்க்கண்டம், மார்க்கவசம், மார்க்குழி, மார்க்கூடு, மார்வலி, மார்யாப்பு (மாராப்பு) முதலியன மரபு வழக்கான கூட்டுச்சொற்கள்.

மார்-மார்பு = 1. நெஞ்சு. “கள்ளற்றே கள்வநின் மார்பு” (குறள். 1288). 2. பெண் நெஞ்சு, முலை. மாரில் கைபோடுகிறான் (உ.வ.). 3. வடம்பு. “ஏணி யெய்தா நீணெடு மார்பின்கூடு” (பெரும்பாண். 245). 4. தடாகப் பரப்பு. “மார்பின்மை படி...குலவரை” (பரிபா. 15 : 9). 5. அகலம் (சது.). 6. நான்முழ நீளம்.

ம. மார்பு.

மார்பு-மார்பம் = நெஞ்சு, மார்பு. “பொன்றுஞ்சு மார்பம்”. (சிலப்.19:61). மார்பம்-மார்பகம்.

மரு-மருங்கு = 1. (பொருந்தும்) பக்கம். “கனையெரி யுறிய மருங்கு நோக்கி” (புறம். 23). 2. விலாப்பக்கம். “கயிறு பிணிக்கொண்ட கவிழ்மணி மருங்கின்” (புறம். 3). 3. இடைப்பக்கம், இடை (சூடா.). 4. எல்லை. “மருங்கறி வாரா மலையினும் பெரிதே” (கலித். 48). 5. இடம் (பிங்.). 6. சுற்றம். “அவனின் மருங்குடையார் மாநிலத்தில்.” (குறள். 526). 7. குலம். “சூர்மருங் கறுத்த மொய்ம்பின் மதவலி” (திருமுருகு. 275). 8. செல்வம். “மண்மேல் மருங்குடையவர்க் கல்லால்” (சீவக. 2924). 9. நூல். “ தொன்மருங் கறிஞர்” (குறிஞ்சிப். 18).

க. மக்கலு (ஐ).

மருங்கு-மருங்குல் = 1. இடைப் பக்கமாகிய இடுப்பு. 2. இடை. “கொம்பரார் மருங்கின் மங்கை கூற” (திருவாச. 5 : 67). 3. வயிறு. “பசிபடு மருங்குலை” (புறம். 260). 4. “யானை. மருங்கு லேய்க்கும் வண்டோட்டுத் தெங்கின்” (பெரும்பாண். 352).

மரு¹ = மணமக்கள் பெண்வீட்டில் முதன் முறையாகக் கலந்துண்ணும் விருந்து. மரு - மருவு.

மருவுதல் = சொற்சிதைவு இலக்கண வழக்கொடு பொருந்தி வழங்குதல். மருவு-மருஉ = 1. நட்பு. “மருஉச்செய் தியார்மாட்டுத் தங்கு மனத்தாத்” (நாலடி. 246). 2. இலக்கண வழக்கொடு பொருந்தி வழங்குஞ் சொற்சிதைவு.

மருமகன் = 1. மகன்போலப் பொருந்தும் மகள் கணவன். 2. ஒருவனின் உடன்பிறந்தாள் மகன் அல்லது ஒருத்தியின் உடன்பிறந்தான் மகன். இவ் விருவரும் மருமகன் நிலைமைக்கு வரக்கூடியவர்.

மருமகள் = 1. மகன்போலப் பொருந்தும் மகன் மனைவி. 2. ஒருவனின் உடன்பிறந்தாள் மகள் அல்லது ஒருத்தியின் உடன்பிறந்தான் மகள். இவ் விருவரும் மருமகள் நிலைமைக்கு வரக்கூடியவர்.

மருமகன்-மருமான் = 1. மருமகன் (மருகன்) (1) பார்க்க = மகன் போலப் பொருந்தும் மகள் கணவன். “மருமான் றன்னை மகவென்” (கல்லா. 15). 2. மருமகன் (மருகன்) (2) பார்க்க = ஒருவரின் உடன் பிறந்தாள் மகன் அல்லது ஒருத்தியின் உடன் பிறந்தான் மகன். “இமவானார் மருமானா ரிவரென்று” (தேவா. 756 : 2). 3. வழித்தோன்றல். “குடபுலங் காவலர் மருமான்” (சிறுபாண். 47).

மருமகன்-மருகன் = 1. மருமகன் (மருகன்) (1) பார்க்க = மகன் போலப் பொருந்தும் மகள் கணவன். “மலைக்கு மருகனைப் பாடிப் பாடி” (திருவாச. 9 : 6). 2. மருமகன் (மருகன்) (2) பார்க்க = ஒருவரின் உடன் பிறந்தாள் மகன் அல்லது ஒருத்தியின் உடன் பிறந்தான் மகன். “வானவரைப் பணிகொண்ட மருகாவோ” (கம்பரா. சூர்ப்பண. 111). 3. ‘வழித்தோன்றல்’. “சேரலர் மருக” (பதிற் 63 : 16).

மருகன்-மருகு = 1. மருமகன் (மருகன்) (1) பார்க்க = மகன் போலப் பொருந்தும் மகள் கணவன். (யாழ். அக.). “மருகென்றே யவமதித்த தக்கன்” (கந்தபு. காமத. 110). 2. மருமகன் (மருகன்) (2) பார்க்க = ஒருவரின் உடன் பிறந்தாள் மகன் அல்லது ஒருத்தியின் உடன் பிறந்தான் மகன். (யாழ். அக.).

மருகன்-மருகி(பெ.பா.).

மரு² = 1. ஒன்றிலிருந்து இன்னொன்றொடு கலக்கும் மணம். “பூவொடு சேர்ந்த நாரும் மணம்பெறும்” (பழ.). “புத்தோடு தண்ணீர்க்குத் தான்பயந்த தாங்கு” (நாலடி. 139) என்பவற்றை நோக்குக.

ஒ.நோ: மணத்தல் = கலத்தல். மணம் = இருவகை நூற்றம்.

வெறுத்தல் = செறிதல். வெறு-வெறி = மணம்.

விரவுதல் = கலத்தல். விர-விரை = மணம்.

“மருவார் கொன்றை” (தேவா. 530 : 1). 2. நறுமணச் செடிவகை (மலை). 3. மருக்கொழுந்து. “மருவுக்கு வாசனைபோல் வந்ததால்” (வெங்கைக்கோ. 112). 4. இடம் (பிங்.).

மரு-மருகு = தவனம் என்னும் நறுமணச்செடி.

மரு-மருந்து = நோய் தீர்க்கும் பொருள். மருந்தாகும் வேரும் தழையும் பெரும்பாலும் மணம் மிக்கிருப்பதால், நோய் நீக்கும் பொருள் மருந்தெனப்பட்டது. “மருந்தென வேண்டாவாம்” (குறள். 942). 2. பரிகாரம். “மருந்தின்று மன்னவன் சீறில்” (கலித். 89). 3. சாவை நீக்கும் அமுதம். “கடல்கலக்கி மருந்து கைக்கொண்டு” (கல்லா. 41 : 26). 4. பசினோய் மருந்தான சோறும் நீரும். “இருமருந்து விளைக்கும் நன்னாட்டுப் பொருநன்” (புறம். 70). 5. நீர். 6. இனிமை. “மருந்தோவா நெஞ்சிற்கு” (கலித். 81). 7. வெடிமருந்து. 8. வசிய மருந்து. 9. செய்வினை மருந்து.

ம. மருன்னு. **தெ.** மந்து. **க.** மர்து.

மருத்து-மருத்துவம்-மருத்துவன்.

மருந்து-மருந்தம் = (மருந்தாகப் பயன்படும்) நஞ்சு (W.).

மரு-மருள். மருள்தல் = 1. ஒத்தல். “அணைமரு ளின்றுயில்” (கலித். 14). 2. வியத்தல். “இவ்வே மூலகு மருள்” (பரிபா. 5 : 35). 3. மயங்குதல். “மதிமருண்டு” (குறள். 1229). 4. வெருவுதல். “சிறார் மன்று மருண்டு நோக்கி” (புறம். 46).

க. மருள்.

மருள் = 1. மயக்கம். “வெருவுறு மருளின்” (சீவக. 2290). 2. திரிபுணர்ச்சி. “மருடர்ந்த மாசறு காட்சி யவர்.” (குறள். 199). 3. பிறப்பு முதல் அறிவின்றி மயங்கியிருக்கும் எச்சப் பிறவி. “மாவும் மருளும்” (புறம். 28). 4. வியப்பு. “மருள் பரந்த வெண்ணிலவு” (திணைமாலை. 96). 5. கள் (யாழ். அக.). 6.

கோட்டி (பைத்தியம்) (யாழ். அக.). 7. குறிஞ்சி யாழ்த்திறம் எட்டனுள் ஒன்று (பிங்.). 8. மருளிந்தளப் பண். “மாலின் வரவு சொல்லி மருள்பாடுதல்” (திவ். நாய்ச். 9 : 8). 9. பேய். (பிங்.). 10. பேய் கொள்ளல். 11. புல்லுரு (W.).

மருளன் = 1. அறிவு மயக்கன். “பட்டப்பகற் பொழுதை யிருளென்ற மருளர்” (தாயு. கருணாகரக். 4). 2. தெய்வமேறி. 3. மதவெறியன் .

மருளாளி = 1. தேவராளன். 2. தெய்வமேறி. 3. பேயாடி. 4. மருள ஓர் உவமவுருபு. “கடுப்ப ஏய்ப்ப மருளப் புரைய” (தொல். உ வ. 15).

மருளி = 1. மயக்கம். “மருளிகொண் மடநோக்கம்” (கலித். 14). 2. மதிமயங்கி. “மருளிதான் மயங்கி” (யசோதர. 2 : 42).

மருட்கை = 1. மயக்கம். “ஐயமு மருட்கையுஞ் செவ்விதி னீக்கி” (தொல். பொருள். 659). 2. எண்வகை மெய்ப்பாட்டுள் ஒன்றான வியப்பு. “நகையே அழுகை இளிவரல் மருட்கை” (தொல். மெய்ப்ப. 3).

மருட்பா = வெண்பாவும் ஆசிரியப்பாவும் கலந்துவரும் கலவைப்பா. (தொல். பொருள். 398).

மருண்மா = மதம்படு யானை (திவா.).

மருள்-மிரள். மிரளுதல் = மயங்கி யஞ்சுதல்.

மருட்டு-மிரட்டு. மருட்டி = மிரட்டி.

மிரள்-மெரள். மெரளுதல் = மயங்கி அஞ்சுதல்.

மெரள்-மெருள். மெருளுதல் = மயங்கி அஞ்சுதல், அருளுதல். மெருள் = அச்சம். (நன். 101, மயிலை).

மெருளி = மயங்கியஞ்சி, அச்சங்கொள்ளி.

மெருள்-வெருள். வெருளுதல் = 1. மருளுதல். “எனைக் கண்டார் வெருளா வண்ணம் மெய்யன்பை யுடையாய் பெறநான் வேண்டுமே” (திருவாச. 32 : 3). 2. அஞ்சுதல். “பெருங்குடி யாக்கம் பீடற வெருளி” (பெருங். மகத. 24 : 84). 3. மாடு குதிரை முதலியன மிரண்டு கலைதல்.

வெருள் = 1. அஞ்சத் தக்கது. “நின்புகழிகழ்வார் வெருளே” (திருவாச. 6 : 17). 2. மனக்கலக்கம் (சூடா.).

வெருளி = 1. மருட்சி. “வெருளி மாடங்கள்” (சீவக. 532). 2. வெருளச் செய்யும் புல்லுரு முதலியன. 3. வறியாரை வெருட்டும் செல்வச் செருக்கு. “வெருளி மாந்தர்” (சீவக. 73).

வெருள்-வெரு = அச்சம். “வெருவந்த செய்தொழுகும் வெங் கோலன்” (குறள். 563). “வெருவரு நோன்றாள்... கரிகால் வளவன்” (பொருந். 147). “வெறியாட்டிதத்து வெருவின் கண்ணும்” (தொல். பொருள். 111).

வெரு-வ. பிரு (b).

ஒ.நோ: OE. foer, OS. var, OHG. fara, G. (ge) fahr, ON. far, E. fear.

வெரு-வெருவு. வெருவுதல் = அஞ்சுதல். “யானை வெருஉம் புலிதாக் குறின்.” (குறள். 599).

வெருவு = அச்சம். **தெ.** வெரப்பு.

வெருவருதல் = 1. அஞ்சுதல். வெருவந்த செய்யாமை (குறள்.). 2. அச்சந்தருதல். “வெருவரு தானைகொடு செருப்பல கடந்து” (பதிற். 70, பதி.).

வெருவா-வெருவந்தம் = அச்சம் (W.). வெருவெருத்தல் = அஞ்சுதல். “உயிர் நடுங்கி....வெருவெருத்து நின்றனரால்” (உபதேசகா. சூரதி. 49).

வெருவு-வெருகு = அஞ்சுத்தக்க காட்டுப் பூனை. “வெருக்கு விடையன்ன” (புறம். 324).

க. பெர்கு-பெக்கு.

வெருகு-வெருக்கு = அச்சம். வெருக்கு வெருக்கென் றிருக்கிறது. (உ.வ.).

மரு-மறு-மறுகு = பண்டங்கள் செறிந்த பெருங்கடைத்தெரு. கூலமறுகு = எண்வகைக் கூலங்கள் செறிந்த மறுகு(சிலப். 8 : 73, அடியார். உரை).

மால்-மார்-மாரி = 1. கருமுகில். “மாரிமாட் டென்னாற்றுங் கொல்லோ வுலகு.” (குறள். 211). 2. மழை. “மாரி பொய்ப்பினும் வாரி குன்றினும்” (புறம். 35). 3. மழைக்காலம். “மாரி மலைமுழைஞ்சின் மன்னிக் கிடந்துறங்கும்” (திவ். திருப்பா. 23). 4. நீர் (பிங்.).

ம., து. மாரி.

மால்-மழை = 1. கருமை. “மழைதரு கண்டன்” (திருவாச. 6 : 46). 2. நீருண்ட கருமுகில். “மழைதிளைக்கு மாடமாய்” (நாலடி. 361). 3. மழைக்கால். “மழைவீழ்ந் தன்ன மாத்தாட் கமுகு” (பெரும்பாண். 363). 4. முகில் பொழியும் நீர். “கொழுநற் றொழுதெழுவாள் பெய்யெனப் பெய்யும் மழை” (குறள். 55). 5. குளிர்ச்சி. “பெருமழைக் கண்” (குறள். 1239).

மழைத்தல் = 1. கருநிறமாதல். “மழைத்திடு மெய்யுடை மாற்றலர்” (கந்தபு. சூரன்வதை. 132). 2. மழை நிறைந்திருத்தல். “மழைத்த வானமே” (கம்பரா. கார்கால. 2). 3. குளிர்்தல். “மழைத்த மந்தமா ருதத்தினால்” (பெரியபு. திருஞான. 150).

மழை-ம மழ, **க.** மளெ.

மல்-மறு = 1. கருப்பு. 2. களங்கம். “மதிமறுச் செய்யோள்” (பரிபா. 2 : 30). 3. குற்றம் (பிங்.). “மறுவில் செய்தி மூவகைக் காலமும்” (தொல். புறத். 20). 4. தீமை. நடுக்கடல் போனாலும் மறுப்படாமல் வரக்கடவீர் (உ.வ.). 5. அடையாளம். 6. பாலுண்ணி (W.). 7. தோல் மேலுள்ள கரும்புள்ளி(mole). மச்சம். “மறுவாயிரத்தெட் டணிந்து” (சீவக. 2)

மல் (மால்) = கருமை.

ஒ.நோ: OE. **mal**, OHG. **meil**, Goth. **mail**, E. **mole**, spot, blemish, small lump on human skin.

மருமம் = 1. தழுவும் மார்பு. 2. நெஞ்சு. 3. முலை.

மருமம்-மம்மம்-அம்மம் = 1. முலை. 2. முலைப்பால். “அம்ம முண்ணத் துயிலெழாயே” (திவ். பெரியாழ். 2 : 2 : 1). 3. குழந்தையுணவு (குழந்தை வளர்ப்புச் சொல்).

ம. அம்மிஞ்சி. **க.** அம்மி.

ஒ.நோ: கருமம்-கம்மம்-கம் = செய்கை, தொழில், உழவு, கொல்.

இந். காம் = வேலை. பெருமான்-பெம்மான்.

மம்மம்-L. **mamma**, E. **mamma**, milk-secreting organ of female in mammals.

E. **mammal**, one of the animals having mammale(pl.) for nourishment of young.

E. **mamilla**(L. dim. of **mamma**), nipple of female breast.

மருமம்-**வ.** மர்மன்.

வ. ம்ரு-மர் = சா (to die). மர்மன் = mortal spot, vulnerable point, any vital member or organ என்பது வடமொழியாளர் கூறும் பொருட்கரணியம். இதன் பொருத்தத்தை அறிஞர் கண்டுகொள்க.

மருளல் = மயங்கல், வியத்தல்.

ஒ.நோ: E. **marvel**, ME. f. OF. **mervveille** f. LL. **mirabilia**, neut. pl. of L. **mirabilis** (**mirari**, wonder at).

E. **mirror** (looking-glass) f. ME. f. OF. f. Rom. **mirare**, look at, f. L. **mirari**, wonder at.

மேலையர் முதன்முதல் முகக் கண்ணாடியைக் கண்டதும் வியந்ததாகத் தெரிகின்றது. அங்ஙனமே ஏனை நாட்டாரும் வியந்திருத்தல் வேண்டும்.

முல்-முள்-முள்கு. முள்குதல் = முயங்குதல்.

“இளமுலை முகிழ்செய் முள்கிய” (கலித். 125).

முள்-முளி = 1. உடல் மூட்டு. “திகழ் முச்சா ணென்பு முளியற” (தத்துவப். 133). 2. மரக்கணு (யாழ். அக.). 3. கணுக்கால் (W.).

முளி-முழி = எலும்புப் பூட்டு, மூட்டு.

ம. முளி. **க.** முடி.

முழி-மொழி = 1. முழங்கை முழங்கால் முதலியவற்றின் பொருத்து. மொழி பிசகிவிட்டது(உ.வ.). 2. மரஞ்செடி கொடிகளின் கணு. “மொழியு மினியீர்.....மதுரக் கழைகள்” (அழகர்கல. 67). 3. கரும்பின் இருகணுவிற

கிடைப்பட்ட பகுதி. 4. கரும்பின் மொழிபோற் சொற்றொடர்க் குறுப்பான சொல்.

**“ஓரெழுத் தொருமொழி ஈரெழுத் தொருமொழி
இரண்டிறந் திசைக்குந் தொடர்மொழி யுள்பட
மூன்றே மொழிநிலை தோன்றிய நெறியே.”** (தொல். மொழி. 12)

5. சொற்றொடரான பேச்சு (Articulate speech of, articulate = connected by joints). “மொழிபெயர் தேளத்த ராயினும்.” (குறுந்.11)

முழி-முழம் = கைந்நடுப் பொருத்தினின்று அதன் நுனிவரையுள்ள நீட்டலளவு. “உண்பது நாழி யுடுப்பது நான்கு முழம்” (நல்வழி, 28).

முழங்கை (முழம் + கை) = நடுப்பொருத்தினின்று நுனிவரைப்பட்ட அல்லது முழு அளவான கை.

முழம் போடுதல் = 1. முழங்கையால் அளத்தல். 2. ஆளின் தன்மையை ஆய்ந்து மதிப்பிடுதல்.

முழங்கால் (முழம்+ கால்) = நடுப்பொருத்தினின்று அடிவரைப்பட்ட அல்லது முழ அளவான கால்.

முழந்தாள் (முழம் + தாள்)-முழந்து = முழங்கால் (சூடா).

ம. முழம், **து.** முழம், **க.** மொழி, **தெ.** முர.

முள்-முழு-முழுவு. முழுவுதல் = 1. பொருந்தித் தொடுதல். 2. முத்தமிடுதல். “வந்தென் முலைமுழுவித் தழுவி” (திருக்கோ. 227). 3. தழுவுதல்.

முழுவு-முழுவல் = விடாது தொடர்ந்த அன்பு. “முழுவற் கடல் பெருத்தான் (தணிகைப்பு நந்தியு. 6)

முழுவல் - உழுவல் = அன்பு. “பழுத்த வுழுவ மமரர்” (விநாயகபு. 72 : 54).

உழுவவன்பு = எழுமையுந் தொடர்ந்த அன்பு. (தொல். களவு. 34, உரை).

முழுவு-முழுசு. முழுசுதல் = 1. முட்டுதல். “பிள்ளைகள் முலைக்கீழ் முழுசினவாறே பால் சுரக்கும்.” (ஈடு, 5 : 3 : 3). 2. முத்துதல். “அழுந்தத் தழுவாதே முழுசாதே” (திவ். பெருமாள். 9 : 6).

ஒ.நோ: பரவு-பரசு, விரவு-விரசு.

முழுவல்-முழால் = தழுவுகை. “சிறார்முலை முழாலிற் பில்கி” (சீவக. 2541).

முழுவு-முழவு. முழவுதல் = நெருங்கிப் பழகுதல் (இ.வ.).

முழவு-முழாவு. முழாவுதல் = நெருங்கிப் பழகுதல் (இ.வ.).

முழுத்தல் = திரளுதல், பருத்தல், முழுத்த ஆண்பிள்ளை (உ.வ.).

முழு ஆள்-முழாள் = வளர்ச்சியடைந்த பெரிய ஆள்.

முழு-முழா = 1. திரண்ட முரசு (பிங்.). 2. குடகுழா (சிலப். 141, உரை).

முழா-முழவு = 1. முரசு. “முழவின் முழக்கீண்டிய” (சீவக. 2399).
2. குடமுழா (பிங்.). 3. தம்பட்டம் (பிங்.). **ம.** முழாவு.

முழவுக்கனி = திரண்ட பலாப்பழம் (சங். அக.).

முழவு-முழவம் = 1. பெருமுரசு. “மண்களை முழவம் விம்ம்” (சீவக. 628)
2. குடமுழா. “தண்ணுமைப் பின்வழி நின்றது முழவே” (சிலப். 3 : 141)

ஒ.நோ: முரசு-முரசம். ‘அம்’ பெருமைப்பொருட் பின்னொட்டு.

முழா-முழ-முழங்கு. முழங்குதல் = 1. பெரிதொலித்தல். “எழிலி முழங்குந் திசையெல்லாம்” (நாலடி. 392). 2. பலருமறியச் சாற்றுதல். “தொல்காப்பியந் திருவள்ளுவர் கோவையார் மூன்றினு முழங்கும்” இலக். கொத். 7). முழங்கு-முழக்கு-முழக்கம்.

முழா-முழாசு. முழாசுதல் = பெருநாவிட்டு எரிதல் (யாழ்ப்.).

முழாசு = பெருந்தீநா (யாழ்ப்.).

முழு = (கு.பெ.எ.) 1. பருத்த. “முழுமுத றொலைந்த கோளி யாலத்து” (புறம். 58). 2. மிகுந்த, மொத்த, நிறைவான, எல்லா. எ-டு: முழுமுடன், முழுத்தொகை, முழுமதி, முழுவலகாளி (இறைவன்).

முழுக்க(கு.வி.எ.) = முழுதும். “உயிரை முழுக்கச் சுடுதலின்” (சீவக. 1966, உரை).

முழுத்த = முதிர்ச்சிபெற்ற. “முழுத்த விற்பக் கடல்” (திருக்கரு. கலித். அந்.).

முழு-முழுது = எல்லாம், எஞ்சாமை. “முழுதென் கிளவி யெஞ்சாப் பொருட்டே” (தொல். உரி. 28).

முழுது-முழுசு. எல்லாப் பணியாரத்தையும் முழுசு முழுசாய்த் தின்றுவிட்டான் (உ.வ.).

முழுது-முழுந்து = முழுமை. “முழுந்து சுகவடிவாம்” (ஞானவா. சனக. 14).

முழு-முழுமன் = 1. முழுது. 2. அரைக்கும்போது சிதையாது விழும் முழுக் கூலமணி.

முழுமன்-முழுவன் = முழுது. கடன் முழுவனும் தீர்த்துவிட்டான் (உ.வ.).

முழு-முழுமை = 1. பருமை. “துங்கமுழு வுடற்சமணச் சூழ்ந்து மகிழ்வார்” (பெரியபு. திருநாவு. 39). 2. எல்லாம் (பிங்.).

முழுவது-முழுது-முழுதோன் = கடவுள். “முழுதோன் காண்க” (திருவாச. 3 : 29).

முழா-மிழா = பருத்த ஆண்மான் (stag = male of red deer or of other large kinds of deer—C.O.D.).

மிழா-மேழம் = செம்மறியாட்டுக் கடா

மேழம்-மேடம் = 1. செம்மறியாட்டுக் கடா (பிங்.). 2. மேடவோரை (பிங்.). 3. மேடமதி (சித்திரை). “மேடமாமதி” (கம்பரா. திருவவதா. 110).

மேடம்-வ. மேஷ.

மேழம்-மேழகம் = செம்மறியாட்டுக் கடா. “வெம்பரி மேழக மேற்றி” (சீவக. 521).

மேழகம்-ஏழகம் = செம்மறியாட்டுக் கடா. ஏழகம்-பிரா. ஏளக.

ஒ.நோ: E. *elk*, large animal of the deer kind found in N. Europe and N. America. ME. *elke*, OE. *elh*, *colh*.

மேழகம்-மேடகம் = 1. செம்மறியாட்டுக் கடா. 2. மேடவோரை.

மேடகம்-வ. மேடக.

ஏழகம்-ஏடகம்-ஏடு-யாடு = செம்மறியாடு, வெள்ளாடு, ஆடு. “யாடுங் குதிரையும்” (தொல். மரபு. 12).

“ஒன்றிடை யார வழினுங் குளகு சென்றுசென் றருந்தல் யாட்டின் சீரே”

என்னும் பழம் பொதுப்பாயிரச் செய்யுள், வெள்ளாட்டைக் குறித்தது.

யாடு-ஆடு = 1. ஆட்டுப்பொது. 2. மேடவோரை. “திண்ணிலை மருப்பி னாடுதலை யாக” (நெடுநல். 160).

ம. ஆடு, க. ஆடு, து. ஏடு.

ஒ.நோ: ஏது-யாது, ஏவர்-யாவர்-யார்-ஆர்.

மானும் ஆடும் நெருங்கிய இனமாயிருத்தல் கவனிக்கத்தக்க து.

ஆடு என்னுள் சொல். இற்றை நிலையில் இருவகை யாட்டிற்கும் பொதுவேனும், முதற்காலத்தில் செம்மறியாட்டையே சிறப்பாகக் குறித்தது.

முழா-முடா-மிடா = பெரு மண்பானை. “சோறு செப்பி னாயிரம் மிடா” (சீவக. 692). 2. பாளை (பிங்.).

மிடாத்தவளை = பெருந்தவளை (M.M. 90).

முழு-மொழு-மொழுக்கு-மொழுக்கன் = தடித்தவன் (யாழ். அக.).

மொழுக்கு-மொழுக்கட்டை = தடித்த-வன்-வள் (இ.வ.).

மொழு-மொழுப்பு = சேலை செறிந்த பைதிரம்(பிரதேசம்).

மொழு-மொழியன் = பெரும் பேன் (யாழ். அக.).

மொழு-மொகு-மொக்கு = 1. மரக்கணு (யாழ். அக.). 2. பருமன்.

மொக்கு-மொக்கன் = தடித்த-வன்-வள்-து (இ.வ.).

மொக்கன்-மொங்கன் = தடித்த-வன்-வள்-து.

மொங்கன் - மொங்கான் = பருத்துக் கனத்த பொருள் (உ.வ.).

மொங்கான் தவளை = பருத்த பச்சைத்தவளை.

மொக்கு - மொக்கை = 1. பருமன். 2. கூரின்மை. எழுதுகோல் மொக்கையாகி விட்டது (உ.வ.). 3. புணர்ச்சி.

மொக்கை போடுதல் = புணர்தல்.

மொக்கைச்சோளம் = பருத்த அமெரிக்கச் சோளம்.

மொக்கைச் சோளம்-மக்கைச் சோளம்-மக்காச்சோளம்.

மொக்கையாளி-மக்கையாளி-மக்காளி = மிகப் பருத்தவன் (உ.வ.) .

மொக்கை-மொக்கட்டை = மழுக்கமானது (இ.வ.).

முல்-முது-முத்து. முத்துதல் = 1. சேர்தல். “திருமுத்தாரம்” (சீவக. 504). 2. ஒன்றையொன்று தொடுதல். 3. அன்பிற் கறிகுறியாக இருவர் முகங்கள் அல்லது உதடுகள் பொருந்தித் தொடுதல். “புதல்வர் பூங்கண் முத்தி” (புறம். 41). முத்து-முத்தம். 4. திரளுதல்.

முத்தங்கொள்ளுதல் = 1. தொடுதல், பொருந்துதல். “சிலை முத்தங் கொள்ளுந் திண்டோள்” (சீவக. 2312). 2. புல்லுதல், தழுவுதல். “முலைமுத்தங் கொள்ள” (சீவக. 2312). 3. முத்தமிடுதல். “தாய்வாய் முத்தங் கொள்ள” (பெரியபு. கண்ணப்ப. 23).

முத்து-முத்தி = முத்தம் (kiss). “மணிவாயில் முத்தி தரவேணும்” (திருப்பு. 183).

முத்து = 1. ஆமணக்கு, வேம்பு, புளி முதலியவற்றின் உருண்டு திரண்ட விதை. “முத்திருக்குங் கொம்பசைக்கும்” (தனிப்பா. 1 : 3 : 2). 2. நெய்யுள்ள விதை. 3. உருண்டு திரண்ட கிளிஞ்சில் வெண்மணி. “முல்லை முகைமுறுவல் முத்தென்று” (நாலடி. 45). 4. கிளிஞ்சில் முத்துப் போன்ற மாதுளை விதை. 5. வெண்மணி போன்ற கண்ணீர்த் துளி. “பருமுத்துறையும்” (சீவக. 1518). 6. வெண்முத்துப் போன்ற வெள்ளரிசி. 7. ஆட்டக் காய்களாகப் பயன்படும் புளிய முத்து. 8. 7/8 பணவெடை கொண்டதோர் பொன்னிறை. 9. வெண்முத்துப்போன்ற அம்மைக் கொப்புளம். பிள்ளைக்கு உடம்பு முழுதும் முத்துப் போட்டிருக்கிறது (உ.வ.). 10. வெண்முத்துப்போற் சிறந்த பொருள் அல்லது தன்மை. “முதல் விலை முத்துவிலை” (பழ.).

முத்து-முத்தம் = பருமுத்து. “சீர்மிகு முத்தந் தைஇய” (பதிற். 39). 2. பேராமணக்குக் கொட்டை. 3. பச்சைக்கற் குற்றங்களு ளொன்று. (திருவிளை. மாணிக்கம். 67).

‘அம்’ பெருமைப்பொருட் பின்னொட்டு.

ஒ.நோ: விளக்கு - விளக்கம், மதி-மதியம், நிலை-நிலையம்.

முத்தம்-வ. முத்த.

முத்து-முத்தை = 1. திரட்சி (சூடா). 2. சோற்றுருண்டை (W.). **தெ.** முத்த (Mudda). குறுமுத்தம் பழம் = மிதுக்கம் பழம்.

மொலு-மொது. மொதுமொது வெனல் = திரளுதற் குறிப்பு. மொது மொதுவென்று மக்கள் (சனங்கள்) குவிந்தார்கள் (உ.வ.). 2. கொழுத்து வளர்தற் குறிப்பு.

மொதுமொதுவெனல் - மொதுமொதெனல்.

மொது - மொத்து. மொத்துதல் = 1. உரக்க அல்லது வலுக்க அடித்தல். எல்லாருஞ் சேர்ந்து நன்றாய் மொத்திவிட்டார்கள் (உ.வ.). “எதிர்மொத்தி நின்ற” (கம்பரா. முதற்போ. 66).

தெ. மொத்து. **க.** மோது. **து.** முத்தெ.

மொத்து = 1. வலுத்த அடி. “மோது திரையான் மொத்துண்டு” (சிலப். 7, பாடல் 7). 2. வீங்குதல். அவனுக்கு முகம் மொத்தியிருக்கிறது (உ.வ.).

மொத்து-மொத்தி = புடைப்பு (யாழ்ப்ப.).

மொத்து = 1. தடித்த-வன்-வள்து. 2. சுறுசுறுப்பில்லாத-வன்-வள்து.

3. மூடத்தனமுள்ள-வன்-வள்து.

தெ. மொத்து (moddu), **க.** மொத்த (modda).

மொத்துப் பிண்டம் = மொத்து 1, 2, 3. மொத்துக் கட்டை = மொத்து 1, 2, 3.

மொத்தன் = (ஆ.பா.) 1. தடித்தவன். 2. சோம்பேறி. 3. மூடன். மொத்தன்- (பெ.பா.) மொத்தி, மொத்தை.

க. மொத்தி (moddi).

மொத்து-மொத்திகை-மத்திகை = குதிரையை அடிக்கும் சமட்டி. “மத்திகை வளைஇய மறிந்து வீங்கு செறிவுடை” (முல்லைப். 59). 2. தடிக்கம்பு, கழி. “வேயின் மத்திகையர்” (அரிசமய. குலசே. 54).

Gk. mastix, mastigos = குதிரைச் சமட்டி.

ஒ-அ, சொல்லாக்கத் திரிபு. ஒ.நோ: கொம்பு-கம்பு, ஒட்டு-அட்டு, தொண்டையார்பேட்டை-தண்டையார்பேட்டை.

மொத்து - மொத்தம் = 1. பருமன்(W.), திண்ணம். கட்டிற்கால் மொத்தமாயிருத்தல் வேண்டும் (உ.வ.). எலுமிச்சம்பழத்தோல் மொத்தமாயிருத்தல் கூடாது. 2. கூட்டுத்தொகை. தேர்வு எழுதினவர் எல்லாரும் மொத்தம் எத்தனை பேர்? (உ.வ.). 3. முழுமை. எல்லாக் காய்களையும் மொத்தமாய் விலை பேசி வாங்கிக்கொள் (உ.வ.). வரவு செலவுக் கணக்குப் பார்த்தால் மொத்தத்தில் இழப்பிராது. 4. பொது. எல்லாரையும் மொத்தமாய்த் திட்டிவிட்டான் (உ.வ.). 5. பெரும்பான்மை. மொத்தவிலை வணிகர் (உ.வ.).

மொத்து-மொத்தளம் = (யாழ்ப்ப. அக.) 1. மொத்தம். 2. கூட்டம்.

மொத்தளம்-மத்தளம் = இருந்தடிக்கும் பெருமதங்கம் (மிருதங்கம்) அல்லது இருதலை முழா.

மொத்து-மொத்தை = 1. பருமன் (யாழ். அக.). 2. உருண்டை, சோற்றுருண்டை.

தெ. முத்த (mudda), **க.** முத்தெ (mudde)

மொத்தையுரு = நெட்டுரு. மொத்தையுருப் போட்டுத் தேறிவிட்டான் (உ.வ.).

மொத்தை-மொச்சை = தமிழ்நாட்டுப் பயற்று வகைகளுள் மிக மொத்தமானது; வீட்டவரைக்கு இனமான காட்டவரை.

மொத்தை-மோத்தை = 1. செம்மறியாட்டுக் கடா. “மோத்தையுந் தகரும் உதரும் அப்பரும்” (தொல். மரபு. 2). மேழவோரை (சூடா. உள். 9). 3. வாழை தாழை முதலியவற்றின் மடல் விரியாத பூ . “நெடலை வக்கா முதலாயின... தாழம்பூ மோத்தைபோ லிருப்பன்” (நற். 211, உரை).

க. மொத்து.

மொத்து-மொந்து-மொந்தன் = பெருவாழை; கதலிக்கு எதிரானது.

தெ. பொந்த (bonta).

மொந்து-மொந்தணி = 1. மரத்தின் கணு (யாழ்ப்ப.). 2. மூடப்பெண் (யாழ்ப்ப. அக.).

மொந்தணி-மொந்தணியன் = 1. பருத்தது. 2. உருண்டு திரண்டது.

மொத்தை-மொந்தை = 1. பருத்தது. 2. சோற்றுருண்டை.

மொத்தையுரு-மொந்தையுரு.

மொத்து-மத்து = 1. பருப்பு கீரை முதலியன கடையுங் கருவி. 2. தயிர் கடையுங் கருவி. “ஆயர் மத்தெறி தயிரி னாயினார்” (சீவக. 421).

மத்து-வ. மந்த (mantha).

கடைகருவி அடியில் மொத்தமாயிருப்பதனால் மத்தெனப்பட்டது.

மத்து-மத்தி. மத்தித்தல் = மத்தினாற் கடைதல். “பாற் சமுத்திரத்தை மத்தித்த திருமால்” (கூர்மபு.).

மத்தி-வ. மத் (math).

மத்தி-மதி. மதித்தல் = 1. கடைதல். “மந்த ரங்கொடு மதித்தநான்” (சேதுபு. சங்கர. 20). 2. மத்தினாற் கடைந்தாற்போல் கையினால் அல்லது கைவிரலால் அழுத்திக் களிப்பதமாக்கல். குழந்தைக்குச் சோற்றை நன்றாய் மதித்து ஊட்டு (உ.வ.).

மதி-மசி. மசிதல் = களிப்பதமாகக் கடைபடுதல் அல்லது குழைதல். சோறு நன்றாய் வேகாததனால் மசியவில்லை (உ.வ.). 2. பிறர் விருப்பிற்கு இணங்குதல். ஆள் எளிதில் மசிய மாட்டான் (உ.வ.).

மசி-வ. மஷ்.

மசித்தல் = 1. கடைந்து அல்லது பிசைந்து குழையச் செய்தல். 2. மைக்கட்டியை அல்லது களிம்பை நீரிற் குழைத்து எழுதுமை யுருவாக்குதல். “மசித்து மையை விள்ள வெழுதி” (பதினொ. திருவாலங். மூத். 2).

மசி = எழுதுமை. “மசிகலந் தெழுதப் பட்ட” (குளா. தூது. 83). 2. வண்டி மசகு.

மசி-வ. மஷி.

மசி-மசகு = வைக்கோற் கரியோடு விளக்கெண்ணெய் கலந்து வண்டி யச்சிற்கிடும் மை.

தெ. மசக (masaka).

மசிக்குப்பி = மசிக்கூடு.

மசி-மயி-மை = 1. வண்டி மசகு. 2. கண்ணிற்கிடும் கரிய களிம்பு (அஞ்சனம்). “மைப்படிந்த கண்ணாளும்” (தேவா. 1235 : 10). 3. எழுதும் அல்லது ஏட்டிற் பூசும் கரிக்குழம்பு. 4. மந்திர வினையிற் கையாளுங் கரும் பசை. 5. மையின் கருநிறம். “மறவர் மைபடு திண்டோள்” (அகம். 89). “மைமீன் புகையினும்” (புறம். 117). 6. இருள். “மைபடு மருங்குல்” (புறம். 50). 7. இருண்ட பசுமை. “மையிருங் கானம்” (அகம். 43). 8. கருமுகில். “சேயோன் மேய மைவரை யுலகமும்” (தொல். அகத். 5). 9. கரிய ஆடு (வெள்ளாடு). “மையூன் மொசித்த வெக்கலொடு” (புறம். 96), “வாயின் மாடந்தொறும் மைவிடை வீழ்ப்ப” (புறம். 33). 10. கரிய எருமை. “வைகுபுலர் விடியன் மைபுலம் பரப்ப” (அகம். 41). 11. கருமைக்கு இனமான நீலநிற விண் (அரு. நி.). 12. கரிய களங்கம். “மைதீர்ந் தன்று மதியு மன்று” (கலித். 55). 13. அழுக்கு. “மையில் செந்துகிர்” (கலித். 85). 14. குற்றம். “மையி லறிவினர்” (புறம். 22 : 8). 15. கரிசு (பாவம்), தீவினை. “மைதீர்த்தல்” (சினேந். 457). 16. கருமுகில் நீர் (யாழ். அக.) அல்லது நீலக்கடல்நீர்.

மை-மைஞ்சு = கருமுகில், முகில் (நன். 122, மயிலை).

மைஞ்சு-மஞ்சு = 1. முகில். “யாக்கை மலையாடு மஞ்சுபோற் றோன்றி” (நாலடி. 28). 2. வெண்முகில். “மஞ்சென நின்றலவும்” (சீவக. 2853). 3. பனி (பிங்.). 4. மூடுபனி (இ.வ.).

ஒ.நோ: ஐ - ஐந்து - அஞ்சு.

மைத்தல் = 1. கருத்தல். “மைத்திருள் கூர்ந்த” (மணிமே. 12 : 85). 2. ஒளி மழுங்குதல். “மைத்துன நீண்ட வாட்டடங் கண்ணர்” (சீவக. 2333).

மை-மைப்பு = கருப்பு. “மைப்புறுத்தகண் ணரம்பைமார்” (காஞ்சிப்பு. அரிசாப. 2).

மைக்கூடு (கூண்டு) = 1. எழுதும் மைப்புட்டி. 2. கண்மைச் சிமிழ்.

முத்து-முட்டு. முட்டுதல் = 1. எதிர்ப்படுதல். “வரையா நாளிடை வந்தோன் முட்டினும்” (தொல். களவு. 21). 2. எதிர்த்தல். 3. மோதுதல். “துள்ளித்தூண் முட்டுமாங் கீழ்” (நாலடி. 64). விலங்குகள் கொம்பால் தாக்குதல், வாயில் நிலையால் தலை தாக்குண்ணுதல். 4. பொருதல். “குலப்பகைஞன் முட்டினான்” (கம்பரா. நட்புக். 50). 5. பொருந்தித்தொடுதல். 6. தாங்குதல். 7. பிடித்தல். “குழலாள்...கையினைக் கையாலவன் முட்டிடலும்” (உத்தரரா. திக்குவி. 16). 8. முடிதல். “முட்டடி யின்றிக் குறைவுசீர்த் தாகியும்” (தொல். செய். 122). 9. நிறைதல். “தோய முட்டிய தோடவிழ் மலர்த்தடம்” (காஞ்சிப்பு. கழுவாய். 79). 10. தடுத்தல். 11. தடைப்படுதல். “வெண்ணெல்லி னரிசி முட்டாது பெறுகுவீர்” (மலைபடு. 564). 12. குன்றுதல். “முட்டா விற்பத்து முடிவுல கெய்தினர்” (சிலப். 15 : 197). 13. இடர்ப்படுதல். 14. தீட்டுப்படுதல். 15. தேடுதல்.

**“நாடிநாங் கொணருது நளினத் தானைவான்
முடிய வலகினை முற்றுமுட் டியென்று”**

(கம்பரா. சம்பாதி. 7)

ம. முட்டுக. க. முட்டு.

முட்டு = 1. முழங்கை முழங்கால் விரல்கள் ஆகியவற்றின் பொருத்து. 2. குவியல். பண்டங்கள் முட்டு முட்டாய்க் கிடக்கின்றன (உ.வ.). 3. பற்றுக்கோடு. விலங்குகள் கொம்பால் தாக்குகை. 4. தடை. “முட்டுவயிற் கழறல்.” (தொல். மெய்ப். 23). 5. முட்டுப்பாடு. 6. கடத்தலருமை. “முட்டுடை முடுக்கரும்” (சீவக. 1216). 7. குறைவு. “மூவேழ் துறையு முட்டின்று போகிய” (புறம். 166). 8. கண்டுமுட்டு கேட்டுமுட்டு முதலிய தீட்டுகள் (பெரியடி. திருஞான. 692). 9. மாதவிடாய் (W.).

முட்டடி = அண்மை (W). முட்டுதல் = நெருங்குதல்.

முட்டத்தட்ட = கிட்டத்தட்ட.

முட்டடித்தல் = கோலியாட்டில் தோற்றவனுடைய முட்டில் (விரற்பொருத்தில்) வென்றவன் கோலியா லடித்தல்.

முட்டடைப்பான் = வயிற்றை வீங்கச் செய்யும் மாட்டுநோய். (M. cm. D. I. 248).

முட்ட = முடிய, முற்ற. “முட்ட நித்தில நிரைத்த பந்தரின்” (பாரத. கிருட். 103).

முட்டத்தட்டுதல் = 1. மரத்திலுள்ள பழங்களெல்லாவற்றையும் பறித்தல். 2. முழுதும் இல்லாதிருத்தல் (உ.வ.).

முட்ட முடிய = முற்றிலும் முடிவுவரை.

முட்ட முடிபோக = இறுதிவரை.

முட்டு - முட்டம் = மதி முட்டுப்பாடு (மதிக்குறைவு) ஆகிய மடமை.

முட்டம்-முட்டன் = மூடன் (W.).

முட்டத்தனம் = மூடத்தன்மை (W.).

முட்டாட்டம் = (W.). 1. முட்டாள் தன்மை. 2. அறியாமையா லுண்டா குஞ் செருக்கு. அவன் முட்டாட்ட மாடுகிறான் (உ.வ.).

முட்டாள்¹ (முட்டு + ஆள்) = மூடன். “முட்டா ளரக்கர்” (திருப்பு. 141).
ம. முட்டாள்.

முட்டாள்² = முட்டும்(முட்டித் தாங்கும்) ஆள், தாங்கும் உருவம், அணிகத்தின்(வாகனத்தின்) கீழ் அதைத் தாங்குவதுபோல் வைக்கும் படிமை.

க. முட்டாள்.

முட்டரிசி = நன்றாய் வேகாத (வேக்காடு குன்றிய) அரிசி (உ.வ.).

முட்டம் = 1. பொருந்திய பக்கம், பக்கச்சரிவு. “நளிமலை முட்டமும்” (பெருங். வத்தவ. 2 : 43). 2. பலர் கூடி வாழும் ஊர் (சூடா.). ‘குரங்கணின் முட்டம்’ (சிவன் கோயில்).

ஒ.நோ: முட்டா = 1. ஊர்க்கிழமை, குறுநில ஆட்சி. 2. சொத்து (W.).

முட்டா-மிட்டா = 1. நாட்டுப் பகுதி, வட்டம். 2. ஊர்க்கிழமை, குறுநில ஆட்சி. 3. சொத்து. 4. உரிமை.

மிட்டா-இந். மிட்டா (mittha).

முட்டுதல் = கூடுதல், பொருந்துதல்.

ஒ.நோ: OE. **mitan**, OS. **motian**, ON. **moeta**, Goth. (ga) **motjan**, E. **meet**.

OE. **motian**, E. **moot**, assembly.

E. **wikenagemot** = Anglo-Saxon national council or parliament. OE. **witena**, wise mens. (ge) **mot**, meeting.

முட்டாட்டம் = முட்டுகை.

முட்டு-ஒ.நோ: E. **butt**, meet end to end.

முட்டு = தாங்கல். ஒ.நோ: ME. **butress**, OF. **bouterez**, mod.F. **bouteret**, f. **bouter**, E. **butress** f. **butt**.

OF. **abutex** (**but**, end), end on, E. **abut**, border upon, **abutment**, a lateral support.

முட்டுக்கட்டுதல் = 1. கட்டை முதலியவற்றைத் தாங்கலாகக் கொடுத்தல். 2. முழங்காலைக் கைகளாற் கட்டுதல். முட்டுக் கட்டி உட்காராதே (உ.வ.). 3. எல்லை கட்டுதல் (யாழ்ப்.). 4. வழியடைத்தல் (W.).

முட்டுக்கட்டியாடுதல் = பொய்க்காற் கட்டையில் நின்று நடத்தல்.

முட்டுக்கால், முட்டுக்கொடுத்தல், முட்டுச் சட்டம், முட்டுச் சுவர் முதலிய தொடர்ச்சொற்கள் தாங்கல் கொடுத்தலையும்;

முட்டுக்கட்டை, முட்டுத்தொய்வு (மூச்சுவிட முடியாமை), முட்டுப் பாடு முதலிய தொடர்ச்சொற்கள் தடைபண்ணுதலையும்;

முட்டுமுட்டு, முட்டிடை முதலிய தொடர்ச்சொற்கள் வழியிடுக்கத் தையும்;
முட்டுச்சீலை, முட்டுப் பட்டினி, முட்டுப் பாந்தை முதலிய தொடர்ச்சொற்கள் தீட்டுப்பாட்டையும்;

முட்டுக்கால் தட்டுதல், முட்டுக்குட்டு, முட்டுக் குத்துதல் (முழங்கால்மேல் நின்றல்), முட்டுப்பிடிப்பு, முட்டுவலி, முட்டுவீக்கம் முதலிய தொடர்ச்சொற்கள் முழங்கால் வினையையும் உணர்த்தும்.

முட்டுதல் = நெருங்குதல், இடுகுதல்.

முட்டு - முட்டி = 1. விரற் பொருத்துத் தெரியும்படி முடக்கிய கை. 2. முட்டிக்கையாற் குத்துங் குத்து. “முட்டிகள் படப்பட” (பாரத. வேத்திர. 56). 3. நால் விரல்களை யிறுக முடக்கி அவற்றின்மீது கட்டை விரலை முறுகப் பிடிக்கும் இணையா வினைக்கை. (சிலப். 3 : 18, உரை). 4. கைப்பிடியளவு. “முட்டி மாத்திர மேனும்” (சேதுபு. இராமதீ. 3). 5. பிடியளவாக இடும் ஐயம் (பிச்சை). “முட்டிபுகும் பார்ப்பார்” (தனிப்பா.). 6. படைக்கலம் பிடிக்கும் வகை. “துய்ய பாசுபதத் தொடையு முட்டியும்” (பாரத. அருச்சுனன்றவ. 129). 7. ஒருவர் தம் கையுள் மறைத்ததை இன்னொருவர் தாமாக அறிந்து கூறுங் கலை: 8. திருவிழாவில் ஊரெல்லைத் தெய்வத்திற்கும் படைக்குஞ் சோறு. 9. முழங்காற் சிப்பி அல்லது பொருத்து.

முட்டுதல் என்பது ஒரு பொருளின் தலை அல்லது கடை இன்னொரு பொருள்மேற் படுதலாதலால், முட்டும் பகுதியினின்று முடிவு அல்லது எல்லைப் பொருள் தோன்றிற்று.

எல்லைக்கறுப்பன் (கருப்பன்), எல்லைப்பிடாரி, எல்லையம்மன் என்னும் பெயர்கள், சிற்றூர்வாணரின் எல்லைத்தெய்வ வணக்கத்தைக் குறிக்கும்.

முட்டி-வ. முஷ்டி.

முட்டிக்கால் = 1. முழங்காற் சிப்பி அல்லது பொருத்து. 2. முட்டிக்காற் பின்னல். (W.).

முட்டிக்கால் தட்டுதல் = முழங்காற் சிப்பிகள் ஒன்றோடொன்று உரசுதல். முட்டிக்காலன் = முட்டிகள் தட்டும்படி நடப்பவன் (W.). முட்டிக்காற் கழுதை = பின்னங்கால் முட்டிகள் தட்டும்படி நடக்குங் கழுதை.

முட்டிச்சண்டை = முட்டிக்கைப்போர் (W.). முட்டிப்பிச்சை = பிடியரிசியையம்.

முட்டியடித்தல் = 1. முட்டிச் சண்டையிடுதல். 2. முட்டிப் போர் செய்தல் போல் வருந்தித் திண்டாடுதல். வேலைக்கு முட்டியடிக்கிறான் (உ.வ.).

முட்டிக்கால் என்பது போன்றே முட்டிக்கை என்பதும் பொருத்தையே சிறப்பாகக் குறிக்கும். முன்னது காற்பொருத்தும் பின்னது விரற்பொருத்தும் ஆகும்.

முள்-மூள். மூளுதல் = 1. பொருந்துதல். 2. தீப்பற்றுதல். 3. சினங்கினம்புதல். 4. மிகுதல். 5. முனைதல். “முதலற முடிக்க மூண்டான்” (கம்பரா. மாயாசீ. 96).

மூள்-மூட்டு (பி.வி.). மூட்டுதல் = 1. பொருந்துதல். 2. இணைத்தல். இசைத்தல். “கால்கொடுத் தெலும்பு மூட்டி” (தேவா. 631: 3). 3. தைத்தல். இந்தக் கோணியை மூட்டு (உ.வ.). 4. தீப்பற்ற வைத்தல். “மூட்டிய தீ” (நாலடி. 224). 5. தீ மூட்டுவதுபோற் சினமூட்டுதல். 6. பகை மூட்டிச் சண்டைக்குத் தூண்டுதல். இருவருக்கும் நன்றாய் மூட்டிவிட்டு விட்டான் (உ.வ.). 7. ஒன்றைச் செலுத்துதல். “கடுகுபு கதிர்மூட்டி” (கலித். 8).

ம. மூட்டுக, தெ. மூட்டிஞ்சு (Muttintsu).

மூட்டு = 1. உடல், அணி முதலியவற்றின் பொருத்து. “கவசத்தைய மூட்டறுத்தான்” (கம்பரா. சடாயுவ. 113). 2. சந்திப்பு (யாழ். அக.). 3. தையல். 4. கட்டு. “வன்றாண் மிசைப்பிணித்த வல்லிகளின் மூட்டறுத்து” (கந்தபு. மீட்சிப். 8). 5. கட்டப்பட்டது (W.). 6. குதிரைக் கடிவாளம் (பிங்.). 7. மனவெழுச்சி. 8. வாழையிலைக் கற்றை. மூட்டுமூட்டாய்ப் பிரிந்துபோய் விட்டது (உ.வ.). 9. பொத்தகக் கட்டடப் பகுதி.

ம., தெ. மூட்டு, க. மூட்டை.

மூட்டு-மூட்டை = 1. பொட்டணம். இந்தத் துணிகளையும் மூட்டையில் வைத்துக் கட்டு (உ.வ.). 2. பொதி. அரிசி மூட்டைகளை யெல்லாம் வண்டியிலேற்றிக் கொண்டுபோய்விட்டார்கள். 3. அறுபது பட்டணம்படி கொண்ட ஒரு கோணியளவு. 4. பெரும்பொய். அவன் மூட்டை யளக்கிறான்.

ம. மூட்ட, தெ. மூட்ட, து. மூட்டே.

மூட்டை-மூடை = 1. பொதி. “பொதிமூடைப் போரேறி” (பட்டினப். 137). 2. மிகச் செறிந்த கூலக்கோட்டை. “கடுந்தெற்று மூடை” (புறம். 285). 3. கூலக்குதிர். “கழுந்தெற்று மூடையின்” (பொருந. 245).

மூட்டு-மாட்டு. மாட்டுதல் = 1. இணைத்தல். “சிறுபொறி மாட்டிய பெருங்கல் லடாஅர்” (நற். 19). 2. தொகுத்தல். “அம்பினை மாட்டி யென்னே” (கம்பரா. நிகும்பலை. 96). 3. செருகுதல். “அடுப்பினின் மாட்டு மிலங்ககில்” (காஞ்சிப்பு. நகர. 73). 4. மனத்திற் கொள்ளுதல். “சொன்மாலை யீரைந்து மாட்டிய சிந்தை” (திருவிசை. கருவூ. 8 : 10). 5. தீப்பற்றவைத்தல். “விறகிற்... செந்தீ மாட்டி” (சிறுபாண். 156). 6. விளக்குக் கொளுத்துதல். “நெய்பெய்து மாட்டிய சுடர்” (குறுந். 398). 7. அடித்தல். “வினமுறிய மாட்டானோ” (தனிப்பா.). நன்றாய் மாட்டுமாட்டென்று மாட்டிவிட்டான் (உ.வ.). 8. பயன்படுத்துதல். “வள்ளறான் வல்ல வெல்லா மாட்டினன்” (சீவக. 1274).

தெ. மாட்டு.

மாட்டு = தொடர்புள்ள சொற்கள் ஒரு பாட்டில் அடுத்திருப்பினும் நெட்டிடையிட்டுக் கிடப்பினும், பொருந்தும் வகையிற் கொண்டு கூட்டிப் பொருள் கொள்ளுமுறை.

“அகன்றுபொருள் கிடப்பினும் அணுகிய நிலையினும்

இயன்றுபொருள் முடியத் தந்தன ருணர்த்தல்

மாட்டென மொழிப பாட்டியல் வழக்கின்”

(தொல். செய். 208)

மூட்டு-மூட்டம் = 1. உலைமுகம் (யாழ். அக.). 2. சொக்கப்பனை (W.). 3. விறகு (யாழ். அக.). 4. கம்மக் கருவி வகை (யாழ். அக.).

மூட்டு-மூட்டான்-மூட்டான் = அணையாது வைக்கும் நெருப்பு மூட்டம்.

முள்-முய்-முய-முயகு-முயங்கு. முயங்குதல் = 1. பொருந்துதல். “முலையு மார்பு முயங்கணி மயங்க” (பரிபா. 6 : 20). 2. தழுவுதல். “முயங்கி கைகளை யூக்க” (குறள். 1238). 3. புணர்தல். “அறனில்லான் பைய முயங்கியுழி” (கலித். 144). 4. செய்தல். “மணவினை முயங்க வில்லென்று” (சூளா. தூது. 100).

முயங்கிக் கொள்ளுதல் = கணவனும் மனைவியுமாக வாழ்தல் (W.).

முயங்கு-முயக்கு = தழுவுகை. “வளியிடை போழ்ப் படாஅ முயக்கு” (குறள். 1108). “முன்பு மாதவப் பயத்தி னாலவண் முயக்கமர் வார்” (தணிகைப்பு. நாட்டுப். 48).

முயக்கு-முயக்கம் = 1. தழுவுகை. “பொருட்பெண்டிர் பொய்ம்மை முயக்கம்” (குறள். 913). 2. புணர்ச்சி. “முயக்கம் பெற்றவழி” (ஐங். 93, உரை). 3. தொடர்பு. “ஆணவத்தின் முயக்கமற்று” (தணிகைப்பு. நந்தி. 110).

முயங்கு-மயங்கு. மயங்குதல் = 1. நெருங்குதல். 2. கலத்தல். 3. ஒத்தல். “காரிருள் மயங்குமணி மேனியன்” (பரிபா. 15 : 50). 4. கைகலத்தல். “தமிழ்தலை மயங்கிய தலையாலங் கானத்து” (புறம். 19). 5. கலக்கமுறுதல். “மயங்கின வாய்ப்புளும்” (பு.வெ. 10, சிறப். 11). 6. அறிவு கெடுதல். “புலான் மயங்கான்” (ஏலா. 2). 7. மருளுதல். 8. வேற்றுவய மாதல். 9. வெறி கொள்ளுதல். “தாமயங்கி யாக்கத்துட் டீங்கி... வாழ்நாளைப் போக்குவார்” (நாலடி. 327). 10. மாறுபடுதல். “மேனியு முள்ளமு மயங்காத் தேவர்” (கல்வா. 82 : 30). 11. நிலையழிதல். “ஆள்பவர் கலக்குற மயங்கிய நன்னாட்டு” (மணிமே. 23 : 104). 12. வருந்துதல். “முயங்கல் விடாஅ விவையென மயங்கி” (அகம். 26). 13. தாக்குண்ணுதல். “காலொடு மயங்கிய கலிழ்கட லென” (பரிபா. 8 : 31). 14. ஐயுறுதல். 15. தயங்குதல். அவரைப் போய்ப் பார்ப்பதற்கு மயங்குகிறான் (உ.வ.). 16. உணர்ச்சி யிழத்தல்.

மயங்கிசைக் கொச்சகம் = உறுப்புக்கள் மயங்கியும் மிக்கும் குறைந்தும்வரும் கொச்சகக் கலி.

முயக்கு-மயக்கு = 1. போர்செய்கை. “இரும்புலி மயக்குற்ற” (கலித். 48). 2. கலக்கம். “கனாமயக் குற்றேன்” (மணிமே. 11 : 104). 3. மருளச்செய்யுஞ் செய்கை. “மாய மயக்கு மயக்கே” (திவ். திருவாய். 8 : 7 : 3).

மயக்குதல் = 1. கலத்தல். “பாற்பெய் புன்கந் தேனோடு மயக்கி” (புறம். 34). 2. சேர்த்தல். “உயிரெனுந் திரிமயக்கி” (தேவா. 1189 : 4). 3. மனங் குழம்பச் செய்தல். “குறளை பேசி மயக்கி விடினும்” (நாலடி. 189). 4. மருளச் செய்தல். “மாய மயக்கு மயக்கா னென்னை வஞ்சித்து” (திவ். திருவாய். 8 : 7 : 4). 5. வேற்றுவயப் படுத்துதல். (கம்பரா. இராவணன்கோ. 51). 6. நிலை கெடுத்தல். “வள்ளையாய் கொடிமயக்கி” (அகம். 6). 7. சிதைத்தல். “எருமை கதிரோடு மயக்கும்” (ஐங். 99). 8. உணர்ச்சி யிழக்கச் செய்தல். “மதகரியை யுற்றரி நெரித்தென மயக்கி... துகைத்தான்” (கம்பரா. மகுட. 5).

முயக்கம்-மயக்கம் = 1. கலப்பு. “வடசொன் மயக்கமும் வருவன புணர்த்தி” (கல்லா. 62 : 18). 2. ஒரு வேற்றுமை யுருபு மற்றொரு வேற்றுமைப் பொருளிற் கலத்தல். வேற்றுமை மயக்கம். (நன். 317, உரை). 3. எழுத்துப் புணர்ச்சி. உடனிலை மெய்ம்மயக்கம். வேற்றுநிலை மெய்ம்மயக்கம்.

“மெய்ம்மயக் குடனிலை ரழவொழித் தீரெட் டாகுமில் விருபால் மயக்கும்”

(நன். 110)

4. இருபாற் கலப்பாகிய அலித்தன்மை (W.). 5. அறிவின் திரிபு. 6. அறியாமை. “காம வெகுளி மயக்க மிவைமூன்ற னாமங் கெட்” (குறள். 360). 7. காமநோய் (அரு. நி.). 8. உணர்விழப்பு.

மயங்கு-மசங்கு. மசங்குதல் = 1. மயங்குதல் (தேவா. 567 : 10). 2. ஒளி குறைதல். “மேனியில் வன்னமு மசங்காதோ” (இராமநா. அயோத். 11).

முயகு-மயகு-மசகு. மசகுதல் = 1. சுணங்கி நின்றல். 2. மனந் தடுமாறுதல். மசகு = நடுக்கடலில் திசை தெரியாது ஆழ்ந்தகன்ற இடம் (யாழ்ப்ப.).

மசங்கு-மசங்கல் = 1. பகலும் இரவும் கலக்கும் அந்திப்பொழுது. 2. மயக்கம். “மசங்கற்சமண் மண்டைக் கையர்.” (தேவா. 567 : 10).

மசங்கு-மசக்கு. மசக்குதல் = 1. குழப்புதல். 2. மயங்கச் செய்தல். “லீலையிலேயுற முறை மசக்கவும்” (திருப்பு. 838).

மசக்கு-மசக்கம் = 1. மயக்கம். 2. மந்தம். 3. மசக்கை.

மசக்கல் = மசங்கல்.

மயக்கி-மசக்கி = அழகாலும் தளுக்காலும் மயக்குபவள்.

மசக்கை = சூலிக்கு உண்டாகும் மயக்கம்.

முய-மய. மயத்தல் = மயங்குதல். “மயந்துளே னுலக வாழ்க்கையை” (அருட்பா. VI, அபயத்திறன். 14).

மய-மயல் = 1. ஐயுறவு. “மயலறு சீர்த்தி” (பு.வெ. 9 : 7). 2. மயக்கம். “மயலிலங்குந் தூயர்” (தேவா. 121 : 2). 3. மந்தம் (யாழ். அக.). 4. ஆசை. “தண்டா மயல்கொடு வண்டுபரந் தரற்ற” (கல்லா. 20 : 6). 5. காம விழைவு. “மாதர் மயலுறு வார்கண் மருள்கொண்ட சிந்தை” (திருமந். 203). 6. கோட்டி(பைத்தியம்). “மயற்பெருங் காதலென் பேதைக்கு” (திவ். திருவாய். 4 : 4 : 10). 7. மாயை. “மயலாரும் யானு மறியேம்” (கம்பரா. நாகபா. 258). 8. அச்சம் (யாழ். அக.). 9. பேய் (பிங்.). 10. செத்தை. “வம்புண் கோதையர் மாற்றும் மயலரோ” (சீவக. 128).

ம. மய்யல், **தெ.** மயல, **க.** மயமு.

மயல்-மயற்கை = 1. மயக்கம். “மயற்கை யில்லவர்” (சீவக. 1346). 2. செத்தை (சீவக. 1393, உரை).

மயல்-மயர். மயர்தல் = 1. மயங்குதல். 2. திகைத்தல். “வைது கொன்றன னோவென வானவர் மயர்ந்தார்” (கம்பரா. கும்பக. 244). 3. சோர்தல். “மயரு மன்னவன்” (கம்பரா. இரணியன்வதை. 13). 4. உணர் வழிதல். “விடந்தனை யயின்றன ரெனும்படி மயர்ந்து” (கந்தபு. திருவி. 80).

மயர் = மயக்கம். “மயரறுக்குங் காமக் கடவுள்” (பரிபா. 15 : 37).

மயர்-மயர்வு = 1. சோர்வு. 2. அறிவுமயக்கம் (பிங்.). 3. அறியாமை (அஞ்ஞானம்). “மயர்வற மதிநல மருளினன்” (திவ். திருவாய். 1 : 1 : 1).

மயர்-மயரி = 1. அறிவிலி. “மயரிக ளல்லாதார்” (இனி. நாற். 13). 2. காழகன். “மயரிகள் சொற்பொருள் கொண்டு” (திருநூற். 53) . 3. பித்தன். “நின்பால் வாங்கா நெஞ்சின் மயரியை” (மணிமே. 22 : 75).

மயல்-மையல் = 1. செல்வம் முதலியவற்றால் வருஞ் செருக்கு. “மையல்...மன்னன்” (சீவக. 589). 2. காம மயக்கம். “மையல் செய்தென்னை மனங்கவர்ந் தானே யென்னும்” (திவ். திருவாய். 7 : 2 : 6). 3. கோட்டி(பைத்தியம்). “மைய லொருவன் களித்தற்றால்” (குறள். 838). 4. யானை மதம். “வேழ மையலுறுத்த” (பெருங். உஞ்சைக். 37 : 232). 5. கருவூமத்தை (மலை).

மையலவர் = பித்தர். “மையலவர் போல மனம்பிறந்த வகை சொன்னார்” (சீவக. 2013).

மையலார் = 1. பித்தர். 2. மாய வினைஞர். “மண்மயக்கு மயக்குடை மையலார்” (இரகு. யாகப். 35).

மையலி = மாய வினையாட்டி (யாழ். அக.).

மையனோக்கம் = துயரப் பார்வை. “மைய னோக்கம் படவரு மிரக்கம்” (தொல். மெய்ப். 13, உரை).

மய-மையா. மையாத்தல் = 1. மயங்குதல். “மலர்காணின் மையாத்தி நெஞ்சே” (குறள். 1112). 2. ஒளி மழுங்குதல். “விண்மே லொளியெல்லா

மையாந் தொடுங்கி” (பு.வெ. 9 : 13). 3. பொலிவழிதல். “மாந்த ரென்பவ ரொருவரு மின்றி மையாந்த வந்நகர்” (காஞ்சிப்பு. நகரேற். 101).

முள்-மள்-மள்கு. மள்குதல் = 1. ஒளி குறைதல். 2. குறைதல். “மள்கலில் பெருங்கொடை” (கம்பரா. கார்கால. 104).

மள்கு-மழ்கு. மழ்குதல் = ஒளி குறைதல். “முத்துத் தொடை கலிழ்பு மழக” (பரிபா. 6 : 16).

மழ்கு-மழுங்கு. மழுங்குதல் = 1. ஒளி குறைதல். “கதிர்கண் மழுங்கி மதியு மதிர்வதுபோல்” (கலித். 146). 2. பொலிவழிதல் (திவா.). 3. கவனிப்பின்றி மறைந்துபோதல் (W.). 4. கெடுதல்.

மழுங்கு-மழுக்கு. மழுக்குதல் = ஒளி குறையச் செய்தல்.

மழுக்கு-மழுக்கம் = ஒளி குறைகை.

மழுங்கு-மங்கு. மங்குதல் = 1. ஒளி குறைதல். 2. நிறங் குன்றுதல். 3. பெருமை குறைதல். 4. குறைதல். “தாக மங்குத லின்மையால்” (விநாயகபு. 80 : 94). 5. வாட்டமுறுதல் (W.). 6. கெடுதல். “தீவினைத் தெவ்வென்னும் பேர்மங்க” (திருநூற். 19). 7. சாதல். “மங்கியு முற்பவித்து முழல்வல் லிடரில்” (திருப்போ. சந். மட்டுவிருத். 7).

க. மக்கு(maggu).

மங்கு-மங்கல் = 1. ஒளி மழுக்கம் (சங். அக.). 2. இருள் கலந்த நேரம். 3. கெடுகை.

மங்குங் காலம் = வளங் குன்றுங்காலம். “மங்குங் காலம் மா; பொங்குங் காலம் புளி” (பழ.).

மங்குநோய்முகன்(சனி) = வாழ்நாளில் முதலில் வந்து ஏழரையாண்டு தீங்கு செய்யும் நோய்முகன்(சனி).

மங்கு = 1. கேடு. **தெ.** மங்கு. **க.** பங்கு(banku). 2. வங்கு. (W.).

மங்கு-வங்கு = 1. மேனியில் மங்கல் நிறமாகப் படரும் ஒருவகைப் படைநோய். 2. குளித்தபின் துவர்த்தாத மேனியிற் காணும் படைபோன்ற தோற்றம். 3. நாய்ச்சொறி.

மங்கு-மங்குல் = 1. ஒளிக் குறைவு. 2. கண்தெரியாவாறு ஒளி குறைந்த மூடுபனி. “மங்குல் மனங்கவர” (பு.வெ. 9 : 45). 3. இருட்சி. “மங்குல் மாப்புகை” (புறம். 103). 4. இரவு (திவா.). 5. இருண்ட முகில். “மங்குறோய் மணிமாட..... நெடுவீதி” (தேவா. 41 : 7). 6. கரிய வானம். “மங்குல்வாய் விளக்கு மண்டலமே” (திருக்கோ. 177). 7. வானவெளிப் பக்கமாகிய திசை. “புயன் மங்குலி னறைபொங்க” (கலித். 105 : 25).

முள்-முய்-மய்-மை = கருப்பு, இருள். மைம்மை = கருமை, இருண்மை.

மைம்மை-மைம்மைப்பு = கண்ணிருள், கண் மங்கல், பார்வைக்குறை. “மைம்மைப்பி னன்று குருடு” (பழ. 298).

மைம்மை-மைமை-மைமல் = மாலைநேரம் (யாழ். அக.).

மைம்மை-மம்மல் = அந்தி நேரம்.

மம்மல்-மம்மர் = 1. மயக்கம். “மம்மர்கொண் மாந்தர்க் கணங்காகும்” (நாலடி. 14). 2. காமம் (W.). 3. கல்லாமை. “காணாக் குருடராச் செய்வது மம்மர்” (நான்மணி. 24). 4. துயரம் (பிங்.). “மம்ம ரறுக்கு மருந்து கண்டாய்” (தேவா. 845 : 8).

மய-மயப்பு-மப்பு = 1. மயக்கம். 2. மட்டித்தனம். 3. செருக்கு. அவனுடைய மப்பை அடக்க வேண்டும் (உ.வ.). 4. முகில் மூட்டம். 5. செரியாமை.

தெ., க. மப்பு (mabbu).

மள்கு-மட்கு. மட்குதல் = 1. மயங்குதல். “மட்கிய சிந்தை” (கம்பரா. தைல. 5). 2. ஒளி மங்குதல். “நாகத்தின் வஞ்ச வாயின் மதியென மட்குவான்” (கம்பரா. அயோத். 12). 3. அழுக்கடைதல். 4. வலி குன்றுதல். “தரியலர் முனைமட்க” (பாரத. மீட்சி. 176).

ஒ.நோ: வெள்-வெள்கு-வெட்கு.

மட்கு-மக்கு. மக்குதல் = 1. ஒளி மழுங்குதல். 2. அழுக்கேறுதல் (W.). தெ., க. மக்கு (maggu). 3. கருத்துப்போதல். வெள்ளி மக்கிவிட்டது. 4. மந்தமாதல். “மக்கிய ஞானத் தீயால்” (கைவல். தத். 90). 4. கெட்டுப்போதல் (W.). 5. அழிதல் (W.).

மக்கு = 1. மந்தன். அவன் கணக்கில் மக்கு (உ.வ.). 2. அறிவிலி. 3. சுவர் வெடிப்பில் அடைக்கும் அடைமண். 4. மரவேலையிற் சந்து தெரியாமல் அடைக்கும் தூள்.

மக்கு-மக்கன் = மந்தன்.

மக்கு-மக்கல் = 1. கருத்துப்போன வெள்ளி. 2. கெட்டுப்போன அரிசி.

குறிப்பு: ஒரு கருத்து ஒரு அல்லது பல வழிகளில் தோன்றலாம்.

மள்கு-மாள்கு-மாழ்கு. மாழ்குதல் = 1. கலத்தல் (W.). 2. மயங்குதல். “குழறி மாழ்கி” (கம்பரா. மாரீசன் வதை. 237). 3. சோம்புதல் (திவா.). 4. மங்குதல், கெடுதல். “ஓஓதல் வேண்டும் ஒளிமாழ்குஞ் செய்வினை” (குறள். 653).

ப. க. மாழ்கு(ழ).

மாழ்கு-மாழா. மாழாத்தல் = 1. ஒளி மழுங்குதல். “நாண்மதியே..... மாழாந்து தேம்புதியால்” (திவ். திருவாய். 2 : 1 : 6). 2. மயங்குதல். “மனங்கவல் பின்றி மாழாந் தெழுந்து” (பொருந. 95).

மாழா-மாழாம்பலம் = தூக்கம் (அக. நி.).

மாள்கு-மாள். மாளுதல் = 1. கெடுதல். 2. கழிதல். “மாள் வின்ப வெள்ளம்” (திவ். திருவாய். 4: 7: 2). 3. அழிதல். “அனுபவித்தாலும் மாளாதபடியான பாபங்கள்” (ஈடு, 4: 7: 3). 4. சாதல். “வஞ்ச முண்மையேன் மாண்டிலேன்” (திருவாச. 5:93). 5. முடிதல், 6. செய்ய முடிதல், இயலுதல். அது என்னால் மாளாது (உ.வ.).

மாள்-மாய்.

ஒ.நோ: நோள்-நோய். நோளையுடம்பு = நோயுண்டவுடம்பு.

மாய்தல் = 1. ஒளி மழுங்குதல். “பகன்மாய” (கலித். 143). 2. கவலை மிகுதியால் வருந்துதல். 3. அறப்பாடுபடுதல். அந்த வேலையில் மாய்ந்து கொண்டிருக்கிறேன் (உ.வ.) 4. “மறத்தல். “மாயா வுள்ளமொடு பரிசிறுன்னி” (புறநா. 139). 5. மறைதல். “களிறுமாய் செருந்தியொடு” (மதுரைக். 172). 6. அழிதல் “குடியொடு.. மாய்வர் நிலத்து” (குறள்.898). 7. இறத்தல். தம்மொடு தம்பெயர் கொண்டனர் மாய்ந்தோர்” மலைபடு. 553).

ம., தெ., க., து. மாய்.

மாய்த்தல் = 1. மறைத்தல். “களிறு மாய்க்குங் கதிர்க்கழனி” (மதுரைக் 247). 2. வருத்துதல் (உ.வ.) 3. கொல்லுதல். “மாய்த்த லெண்ணி வாய்முலை தந்த” (திவ். திருவாய். 4: 3: 4). 4. அழித்தல். “குரம்பையிது மாய்க்க. மாட்டேன்” (திருவாச. 5: 54).

மாய்-மாய்கை = 1. மயக்கம். 2. பொய்த் தோற்றம்.

மாய்-மாய்ச்சல் = 1. வருத்தம் (W.). 2. மறைவு (சது.). 3. சாவு (யாழ். அக.).

மாய்-மாய்ப்பு = 1. மறைவு (W.). 2. சாவு (W).

மாய்-மாய்வு = 1. மறைவு (சூடா.). 2. சாவு. “மாய்வு நிச்சயம் வந்துழி” (கம்பரா. இராவுணன் வதை. 182).

மாய்-மாயம் = 1. கருமை (கறுப்பு)(சூடா.). 2. மயக்கம், வியப்பு, “மாயவன் சேற்றள்ளற் பொய்ந்நிலத்தே (திருவிருத். 100, உரை). 3. களவு. “மாயங் கொல்லோ வல்வினை கொல்லோ” (சிலப். 16:61). 4. நிலையின்மை. “என்மாய யாக்கை யிதனுட் புக்கு” (திவ். திருவாய். 1073). 5. பொய். “வந்த கிழவனை மாயஞ் செப்பி” (தொல். களவு. 22). 6. அறியாமை (அஞ்ஞானம்). “மாய நீங்கிய சிந்தனை” (கம்பரா. சித்திர. 51). 7. வஞ்சனை. “மாய மகளிர் முயக்கு” (குறள். 918). 8. மாயை. “வருந்திட மாயஞ் செய்து நிகும்பலை மருங்கு புக்கான்” (கம்பரா. மாயா சீதை. 96).

மாயமாலம் = 1, பாசாங்கு. 2. மோசடி. 3. வஞ்சனையுள்ள பேய். (W.).

மாயமாலம்-மாய்மாலம்.

மாயம்-மாயன் = 1. கரியன். “வண்ணமு மாய னவனிவன் சேயன்” (தொல். உவம. 30, உரை). 2. திருமால். “மாயனாய் மலரவ னாகி” (தேவா. 1050: 6). 3. வஞ்சகன் (பிங்.).

மாயன்-மாயவன் = திருமால். “பெரியவனை மாயவனை” (சிலப். 17, படர்க்கைப் பரவல்).

மாயவன் = 1. கரிய நிறமுடையவன். “மாயவண் மேனிபோல்” (கலித். 35). 2. காளி, “மாயவ ளாடிய மரக்கா லாடலும்” (சிலப். 6 59).

மாயன்-மாயோன் = 1. கருநிறமுடையோன் (பரிபா. 3: 1, உரை). 2. திருமால். “மாயோன் மேய காடுறை யுலகமும” (தொல். அகத். 5).

மாயோன் = 1. கருநிறமுடையவன். “மாயோள் முன்கை யாய்தொடி” (பொருந. 14). 2. மாமை நிறமுடைவன். “மாயோள் பசலை நீக்கினன்” (ஐங். 145). 3. வஞ்சகி (W.). 4. காளி.

மாய்-மாயை. ஒ.நோ: சாய்-சாயை. மாயை = 1. காளி (பிங்.). 2. மறைப் பாற்றல் (திரோதான சக்தி) - (நாமதீப. 753). 3. பொய்த் தோற்றம். 4. பொய்த் தோற்றவுரு. 5. மாயக்கலை (மாயவித்தை). “மாயையி னொளித்த மணிமே கலைதனை” (மணிமே. 18 155). 6. வஞ்சகம் (சூடா.). 7. மூல முதனிலை (பிரகிருதி) “பூதலய மாகின்ற மாயை முதலென்பர் சிலர்” (தாயு. பரிபூரணா. 6).

மாயை-வ. மாயா. ஒ. நோ: சாயை-வ. சாயா (chaya). சாய்தல் = நிழல் விழுதல். சாயை = நிழல்.

மாள்-மாட்டு(பி.வி.). ஒ.நோ: நீள் - நீட்டு. மாளுதல்=முடிதல். செய்ய முடிதல். மாட்டுதல் = முடித்தல், செய்து முடித்தல்.

நான் இதைச் செய்ய மாட்டுவேன் = என்னால் இதைச் செய்ய முடியும்.

நான் இதைச் செய்ய மாட்டேன் = 1. என்னால் இதைச் செய்ய முடியாது(முன்னைப் பொருள்). 2. நான் இதைச் செய்ய விரும்பேன் (இற்றைப் பொருள்).

இங்ஙனமே, கூடுதல் முடிதல் ஆகிய துணைவினைகளும், உடன்பாட்டில் இயலுதற் பொருளையும், எதிர்மறையில் அல்லது அஃதின்றி அதனோடு விருப்பின்மை அல்லது விலக்குப் பொருளையும் உணர்த்தும்.

எ-டு: நான் வரக்கூடாது (விலக்கு).

நான் சொல்ல முடியாது (இயலாமையும் விருப்பின்மையும்).

இப் பொருள்களின் நேர்ச்சி இடத்தையும் காலங் குறித்த சொல்லையும் பொறுத்திருக்கும்.

எ-டு: நீ சொல்ல முடியாது (இயலாமை மட்டும்).

நாளைக்கு நான் இதைச் செய்யமாட்டேன் (விருப்பின்மையும் இயலாமையும்).

தமிழிற் பெரும்பாலும் துணைவினையாக வழங்கும் மாட்டுதல் என்னும் சொல் கன்னடத்தில், செய்தல் என்னும் பொருளில் தலைமை வினையாகவே வழங்குகின்றது.

எ-டு: நானு ஈ கெலச மாடுவெனு = நான் இவ் வேலையைச் செய்வேன்.

மள்-மண்-மண. மணத்தல் = 1. பொருந்துதல், “மத்தகத் தருவியின் மணந்த வோடைய” (சீவக. 221). 2. வந்து கூடுதல். “நிரை மணந்த காலையே” (சீவக. 418). கலத்தல். “அறையும் பொறையு மணந்த தலைய” (புறம். 118). 4. நேர்தல். “மருவுற மணந்த நட்பு” (கலித். 46). 5. கமழ்தல். “மணந்த சோலையும்” (அரிச்சு. விவாக. 98). 6. அணைத்தல். “திருந்திழை மென்றோள் மணந்தவன்” (கலித் 131). 7. புணர்தல் (பிங்.) “மாசில்வண் சேக்கை மணந்த புணர்ச்சியுள்” (கலித். 24). 8. மணம்புரிதல் “மணந்தார் பிரிவுள்ளி” (நாலடி. 397). 9. கூடியிருத்தல். “மணக்குங்கான் மலரன்ன தகைய வாய்.” (கலித். 25.)

மண-மணம் = 1. கூடுகை. “ஏதிலார் மணந்தனில் மணம்போக்கும்” (காசிக. மகளிர். 10). 2. அன்பினைந்திணை, கைக்கிளை, பெருந்திணை என்னும் மணவகை. 3. நறுநாற்றம். “மணநாறு படப்பை” (பெரும்பாண். 354). 4. நறுமணப் பொருள் “மணங்கமழ் நாற்றம்” (மதுரைக். 447). 5. மதிப்பு. “பணமுள்ள வனுக்கே மணமுண்டு” (பழ.) 6. நன்னிலை. “மக்கி மணங் குலைந்து” (இராமநா. உயுத். 81).

மணமலி = மருக்கொழுந்து (மலை)

மள்-மறு. ஒ.நோ: வெள்-வெறு, வெள்ளிலை-வெற்றிலை.

மறு - மறை. மறைதல் = 1. இருட்குட் புகுதல். 2. ஒளிந்துகொள்ளுதல். “புதன்மறைந்து வேட்டுவன் புட்சிமிழ்த் தற்று” (குறள். 274). 3. தோன்றா தொழிதல். “ஞாயிறு குடமலை மறைய” (நற். 239).

மறைத்தல் = 1. ஒளித்தல். “மறைப்பேன்மற் காமத்தை” (குறள். 1253). 2 . மூடுதல். “அற்ற மறைத்தலோ புல்லறிவு” (குறள். 846). 3. தீது வாராமற் காத்தல். “குடும்பத்தைக் குற்ற மறைப்பா னுடம்பு” (குறள். 1029).

மறை = 1. மறைகை. 2. மறைவுச் செய்திகள். “நிறையெனப் படுவது மறைபிற ரறியாமை” (கலித். 133). 3. மறைக்கை. “வெயின்மறைக் கொண்ட” (புறம். 60). 4. கேட்கும் (அக.நி.). 5. பெண்குறி. “அடியி லிருந்த மறை மாண்பை” (அருட்பா, 1, இங்கித. 94). 6. களவுப் புணர்ச்சி “மறையல ராகி மன்றத் தஃதே” (குறுந். 97). 7. உருக்கரந்த கோலம். “மறைவல்லன்” (சீவக. 2027). 8. மறைவிடம் (சங்.அக.). 9. புகலிடம். “வாசவன்.....மறைபுகாது” (குற்றா. தல. தக்கன் வேள்வி, 44). 10. சிறைக்கூடம். “மறையிடை வந்து” (கந்தபு. வீரவாகு சயந் 22). 11. வஞ்சனை. “மறையிற்றன் யாழ்கேட்ட மாணையருளாது” (கலித். 143). 12. மறைபொருள் (இரகசியம்). “புறப்படுத்தா னாகு

மறை” (குறள். 596). 13. மறைவாகச் செய்யும் மந்திரச் சூழ்வினை. “இராம னருமறைக்கு” (அகம் 70). 14. பொதுமக்கட்குத் தெரியாத மறை பொருள் கொண்ட மதவியல் அறிவுநூல். “மறைமொழி தானே மந்திர மென்ப” (தொல். செய். 176). 15. ஆரிய வேதம். “அளபிற் கோட லந்தணர் மறைத்தே” (தொல். பிறப். 20) 16. ஆரிய மெய்ப்பொருள் நூல் (உபநிடதம்). “வேதத்து மறைநீ” (பரிபா. 3: 66). 17. ஆரியத் தொழன்மறை (ஆகமம்). “மறைமுறை யறிந்த வறிவினை கிழவரும்” (ஞான. 35). 18. அறிவியல் நூல். “நரம்பின் மறைய வென்மனார் புலவர்” (தொல். நூன். 33).

ஒ.நோ: கள்-கர்-கரு-கருமை, கள்-களவு, கள்-கர்-கர-கரவு.

முட்டு-முட்டி-முடி.

மாந்தரும் அஃறிணைப் பொருள்களும் மாந்தரை அல்லது அஃறிணைப் பொருள்களை முட்டுவது தலையாலேயே யாதலால், தலையும் தலைபோன்ற உச்சிப் பகுதியும் தலையிலுள்ள உறுப்பும் அணிகலமும் முடியெனப் பெயர் பெறும்.

முடி = 1. தலை. “அதுவே சிவன் முடிமேற் றான்கண்டு” (திவ். திருவாய். 2 : 8 : 6). 2. ஆடவர் உச்சிக் குடுமி (பிங்). 3. பெண்டிர் கொண்டை போடும் ஐம்பாலுள் உச்சியில் முடிக்கும் மயிர்க்கட்டு வகை (திவா.) 4. தலைமயிர். முடிக்க காணிக்கை (உ. வ.) 5. மயிர். பன்றிமுடி (உ.வ.) 6. தலையிலணியும் மகுடம். “ஞாயிற்றணி வனப்பமைந்த.....புனைமுடி” (பரிபா. 13 : 2). 7. மலையுச்சி. “முடியை மோயின னின்றுழி” (கம்பரா. மீட்சி. 186). 8. தேங்காய்க் குடுமி (யாழ்ப்.).

விலங்கு மயிரையும் முடியென்றது, மயிர் என்பது இடக்கர்ச் சொல்லாகி மயிரை முடியென்னும் இடக்கரடக்கல் வழக்கெழுந்த பிற்காலத்ததாகும்.

நாற்றுமுடி, மூட்டைமுடிச்சு முதலிய கூட்டுச்சொற்களிலுள்ள முடியென்னும் சொல் வளைத்தல் அல்லது சுற்றுதல் என்பதை வேர்ப் பொருளாகக் கொண்ட வேறொரு சொல்லின்று தோன்றியதாகும்.

நட்டமாக நிற்கும் பொருள்களின் உச்சிப்பகுதி அவற்றிற்கு முடிபோன் றிருத்தலால் அது முடியெனப்பட்டது. மலையுச்சி வான முகட்டை முட்டிக்கொண்டிருப்பதாகப் பாடவும் சொல்லவும் படுதல் காண்க. மலை முடிகளுள் உயர்ந்தது கொடுமுடி.

முடி யென்னுஞ் சொல் ஒரு பொருளின் முடிவான இறுதிப் பகுதியைக் குறித்தலால், ஒரு வினை முடிதலைக் குறிக்கும் வினைச் சொல்லாகவும் அஃது ஆளப்பட்டது.

“கொண்ட குடுமித்தித் தண்பணை நாடே” என்னும் 32ஆம் புறப்பாட்டடியில், உச்சிக் குடுமியைக் குறிக்குஞ் சொல்லே, சோழன் நலங்கிள்ளி கருத்திற் கொண்ட முடியையுங் குறித்தல் காண்க.

முடிதல் = 1. இறுதியாதல். கூட்டம் முடிந்தவுடன் தலைவர் போய் விட்டார் (உ.வ.) 2. முற்றுப்பெறுதல். இவ் விதமுடன் செந்தமிழ்ச் செல்வியின் 50 ஆம் சிலம்பு முடிகின்றது. 3. நிறைவேறுதல். “முட்டின்றி மூன்றும் முடியுமேல்” (நாலடி. 250). 4. செய்ய முடிதல், இயலுதல். குறுகிய காலத்தில் என்னால் அதைச் செய்ய முடியாது (உ.வ.). 5. வாழ்நாள் முடிந்து இறத்தல். “கயவேர் கண்ணி கணவனொடு முடிய” (பு. வெ. 10, சிறப்பிற். 9, கொளு). 6. அழிதல். மூவேந்தர் குலமும் 16ஆம் நூற்றாண்டொடு முடிந்து விட்டது.

ஒ.நோ: மாளுதல் = இறத்தல், செய்ய முடிதல்; இயலுதல்.

ம. முடி.க., க. முடி.

முடித்தல் = 1. முற்றுவித்தல். நூல் முழுவதையும் மும்மாதத்திற்குள் எழுதி முடித்துவிட்டார் (உ.வ.). “நின்னன்னை சாபமு முடித்தென் னெஞ்சத் திடர்முடித்தான்” (கம்பரா.மிதிலை.88) 2. நிறைவேற்றுதல். “அருந்தொழில் முடியரோ திருந்துவேற் கொற்றன்” (புறம். 171). 3. அழித்தல். “சேனையை...முடிக்குவன்” (கம்பரா. மிதிலை. 98).

முடி-மடி. மடிதல் = 1. சாதல். “வல்லது மடிதலே யென்னின் மாறுதிர்” (கம்பரா. அதிகா. 6). 2. அழிதல். “குடிமடிந்து குற்றம் பெருகும்” (குறள். 604).

மடித்தல் = அழித்தல். “முரனெலா மடிப்ப” (கம்பரா. தாடகை. 35).

முட்டு - மட்டு = 1. அளவு. “மட்டுப்படாக் கொங்கை மானார்” (கம்பர்). 2. நில அளவுவகை. 3. எல்லை. “வடிவுக்கோர் மட்டுண் டாமோ ” (ஞானவா.தேவா. 1) 4. குத்து மதிப்பு. 5. அடக்கம். 6. சிக்கன அளவு. மட்டாய்ச் செலவடு (W.). 7. ஒப்பு. 8. சிறுமை. 9. தாழ்வு. 10. குறைவு.

ஒன்றோடொன்று முட்டுகிற நிலையிலேயே, ஒன்றன் நீள அளவு தெரிதல் காண்க.

ம., தெ., க. மட்டு.

மட்டு - மட்டம் = 1. அளவு. 2. சமநிலை. 3. அளவுகோல். 4. எல்லை (W). 5. குத்துமதிப்பு (உத்தேசம்) (W). 6. ஒப்பு, சமவெண் (W). 7. சிறுமை. மட்டப் பூ (S. I. I. II, 184). 8. தாழ்வு, குறைவு. 9 அடக்கம். 10. செட்டு. 11. நடுத்தர நிலை. 12 சிறுதரக் குதிரை. 13 ஆணானைக் குட்டி (யாழ்ப்ப.). 14. ஒரே உயரமுள்ள நிலை. 15. வாழை, கரும்பு முதலியவற்றின் கன்று (W.). 16. மூன்றொத்துடைய தாளம் (சிலப். 3:151, உரை). 17. கேடகம். 18. பொன் மணியின் உறுப்புவகை (W.).

க. மட்ட.

மட்டக்கோல், மட்டங் கட்டுதல், மட்டச் சுவர், மட்டஞ் செய்தல், மட்டத்தரம், மட்டந் தட்டுதல், மட்டநூல், மட்டப்பலகை, மட்டப்பா (மொட்டை மாடி), மட்டப்பொன், மட்டம் பார்த்தல், மட்டம் பிடித்தல், மட்டம் போடுதல், மட்ட வேலைக்காரன், மட்ட விழைப்புளி, மட்டவேலை முதலிய வழக்குச் சொற்களை நோக்குக.

இளமட்டம் = 1. குறுமட்டக் குதிரை. 2. இளம்பருவத்தோன். இளமட்டம்-இளவட்டம் = இளைஞன்.

மட்டு-மட்டி = 1. (தாழ்ந்த மதிநிலையுள்ள) மூடன் “அறியாத..... மூடமட்டி” (திருப்ப. 195). 2. பரும்பட்டி. 3. மட்டிக்காரை. 4. மக்கு. 5. ஒழுங்கின்மை. 6. மட்டி வாழை (நாஞ்சு).

மட்டித்தாள், மட்டித்தையல், மட்டிப்புடைவை, மட்டிவேலை முதலிய வழக்குகளை நோக்குக.

தெ., க. மட்டி(maddi).

மட்டு-மட்டை = 1. பயனற்ற-வன்-வள்-து. “இந்த மட்டைக் கிறுத்த தெல்லாம் போதும்” (விறலிவிடு. 889). 2. மட்டமான நெல். 3. மட்டமான அரிசி.

மட்டுக் கட்டுதல், மட்டுக்கு மிஞ்சுதல், மட்டுக் கோணம், மட்டுக்கோல், மட்டுத் தப்புதல், மட்டுத் திட்டம், மட்டுப்படுதல், மட்டுப் பிடித்தல், மட்டு மதிப்பு (மட்டு மரியாதை), மட்டு மதியம், மட்டு மருங்கு முதலிய வழக்குகளை நோக்குக.

முத்துதல் (முட்டுதல்) = பொருந்துதல், ஒத்தல்.

முத்து(முட்டு)-மத்து (மட்டு) = அளவு.

மத்து-மத்தி. மத்தித்தல் = அளவிடுதல்.

மத்தி-மதி. மதித்தல் = 1. அளவிடுதல். “மண் விழைந்து வாழ்நாள் மதியாமை” (திரிகடு. 29). 2. கருதுதல். “ஆடலை மதித்தான்” (கந்தபு. திருவிளை.1) 3. பொருட்படுத்துதல். “மண்ணாள்வான் மதித்துமிரேன்” (திருவாச 5:12). 4. ஊழ்குதல் (தியானித்தல்). “நந்தியங் குரவனை மதிப்பாம்” (விநாயகபு. கடவுள். 13). 5. துணிதல். “தேர்மணிக் குரலென விவண்மதிக்குமன்” (கலித். 126:7).

மதி-வ. மதி, மிதி.

OE., OS *metan.*, OHG. *mezzan*, ON *meta*, Goth. *metan*, E. *mete*, to measure.

மதி = 1. மதிப்பு. “நீண்மதிக் குலிசம்” (இரகு. யாகப் 92). 2. இயற்கை யறிவு. “மதிநுட்ப நூலோ டுடையார்க்கு” (குறள். 636). 3. பகுத்தறிவு. “மதியிலி மடநெஞ்சே” (திருவாச. 5 33). 4. அறியும் புலன் (intellect). 5. அறிவுடைமை. “மதிமை சாலா மருட்கை நான்கே” (தொல். மெய்ப்ப. 7).

மதி-மதம் = 1. மதித்தறிந்து கையாளும் நூல் நெறிமுறை.

“எழுவகை மதமே உடன்படல் மறுத்தல்

பிறர்தம் மதமேற் கொண்டு களைவே

தாஅ நாட்டித் தனாது நிறுப்பே

இருவர் மாறுகோள் ஒருதலை துணியே

பிறர்நூற் குற்றங் காட்டல் ஏனைப்**பிறிதொடு படாஅன் தன்மதங் கொளலே.”**

(நன். பொதுப். 11)

2. அம்மை யிம்மை யும்மை(மறுமை) நிலைகளை மதித்தறிந்து கடைப்பிடிக்கும் கொள்கை. எ-டு:

சிவமதம், திருமால் மதம், கடவுண் மதம்.

முத்துதல் = பொருந்துதல், கலத்தல்.

முத்து-மத்து = கலப்பு, கலக்கம், மயக்கம், மயக்கஞ் செய்யும் பித்தம், மயக்கந் தரும் கள், தீங்களள்ளாகிய தேன், பித்த முண்டாக்கும் ஊமத்தை.

மத்து-மட்டு = 1. கள். “வெப்புடைய மட்டுண்டு” (புறம். 24). 2. தேன். “மட்டுவா யவிழந்த தண்டார்” (சீவக. 1145). மட்டுவார் குழலம்மை = மலைமகளின் பெயர்களுள் ஒன்று. 3. இன்சாறு. “கருப்புமட்டு வாய் மடுத்து” (திருவாச. 5 : 80). 4. காமக் குடிப்பு. “மட்டுடை மணமகள்” (சீவக. 98). 5. மட்டு வைக்குஞ் சாடி. “மட்டுவாய் திறப்பவும்” (புறம். 113). 6 (தேனிற் குற் தீங்களன்றிக் முரிய) நறுமணம். “மட்டு நீறொடும்” (இரகு. இரகுவுற். 23).

மத்து-மத்தம் = 1. மயக்கம். “மத்தமாம் பிணிநோய்க்கு” (தேவா. 426 : 3). 2. வெறி, களிப்பு. “மத்தக் கரியுரியோன்” (திருக்கோ. 388). 3. யானை மதம் (திருக்கோ. 388, உரை). 4. செருக்கு (உரி. நி.) 5 கோட்டி (பைத்தியம்). “மத்த மனத்தொடு மாலிவ னென்ன” (திருவாச. 5: 3). 6. கருவூமத்தை. “மத்தநன் மாமலரும் மதியும் வளர்” (தேவா. 923 : 8).

மத்தம்-வ. மத்த.

மத்து-மது = 1. கள். “மதுமறைந் துண்டோர் மகிழ்ச்சி போல” (தொல். பொருள். 114, ப. 495). 2. தேன். “மதுவின் குடங்களும்” (சிலப். 25:38). 3. இலுப்பைப்பூ முதலியவற்றினின்று காய்ச்சி யிறக்கும் வெறிநீர் (சங். அக.). 4. அமுதம் (சங். அக.). 5. இனிமை (அக.). 6. பராசம் (மகரந்தம்) (சங். அக.) 7. அதிமதுரம் (மலை.).

வ. மது (madhu), OE. **meodu**, MLG. **mede**. OHG. **metu**, ON. mjathr, E **mead**, alcoholic liquor of fermented honey and water. Gk **methu**, wine. L **mel**, honey.

மத்தம்-மத்தன். 1. மதிமயக்க மடைந்தவன். “இறந்தனர் போல வீழ்ந்த மத்தரை” (பாரத. நிரை. 102). 2. பித்தன். “மத்தனேன் பெறுமாய மலமாய” (தாயு. பொன்னை. 35). 3. பேருக்க முள்ளவன். “பித்தரின் மயங்கி மத்தரின் மதித்து (திருவாச. 153). 4. கொழுப்புள்ளவன். “மத்தனி ராவணன் கொதித்தான்” (இராமநா. உயுத். 44).

மத்தன் - **வ.** மத்த

மத்து-மத்தி-மதி = மயக்கஞ் செய்யும் திங்கள். இப் பொருள் வடமொழியில் இல்லை.

ஒ.நோ: L. *luna*, moon. L. *lunaticus*-E. *lunatic*, insane person. E. *lunacy*, insanity.

பண்டைக் காலத்தில், நிலவொளியாற் கோட்டியுண்டாவதாக ஒரு கருத்து உலக முழுதும் பரவியிருந்தது.

மது-மதம் = 1. கள்(மது). 2. மதுக்களிப்பு (மலைபடு. 173, உரை). 3. தேன்...“மதங்கமழ் கோதை” (சீவக. 2584). 4. வெறி (சங். அக.) 5. மகிழ்ச்சி. “காதலி சொல்லிற் பிறக்கு முயர்மதம்” (நான்மணி. 7). 6. செருக்கு. “போரெதிர்ந் தேற்றார் மதுகை மதந்தப்” (பரிபா. 18 1). 7. வலிமை. “படிமதஞ் சாம்ப வொதுங்கி” (பரிபா. 4:18). 8. காம வேட்கைமிகுதி (திருக்கோ. 69, உரை). 9. யானைக்கடம், மதநீர் (சீவக. 2485). 10. நிலவளம் (W.) 11. காசறை (கஸ்தூரி) நறுமை. “மாயையுஞ் சாந்து மதமு மிழைகளும்” (பரிபா. 10 92). 12. கன்மதம். (தைலவ. தைல, 125). 13. வீரியம் (யாழ். அக.) 14. மிகுதி (யாழ் அக.). 15. பெருமை (யாழ். அக.).

மது-மதுகை=1. வலிமை. “அனைமதுகையர் கொல்” (குறுந். 290). 2. அறிவு. “வானுயர் மதுகை வாட்டும்” (சீவக. 664).

மது-மதுங்கு.

மதுங்குதல் = இனிமையாதல்.

“மதுங்கிய வார்கனி”.

(திருமந். 2914)

மதம் - மதன் = 1. கலக்கம் (யாழ். அக.). 2. மடமை. “மதனுடை நோன்றாள்” (திருமுருகு. 7, உரை). 3. செருக்கு “மதனுடை நோன்றாள்” (பட்டினப் 278). 4. வலிமை, “மதனுடை முழவுத்தோள்” (புறம். 50). 5. மன வெழுச்சி. “மதனுடை நோன்றாள் (புறம். 75). 6. அழகு (பிங்.) 7. மாட்சிமை (பிங்.) 8. மிகுதி (யாழ். அக.).

மதன்-மதனம் = 1. தேனீ (யாழ். அக.). 2. தேன்மெழுகு (யாழ். அக.). 3. மருக்காரை (மலை). 4. பெருமிதம் (யாழ். அக.). 5. காமம் (பிங்.). 6. புணர்ச்சி விருப்பம் (பிங்.). 7. இளவேனில் (யாழ். அக.). 8. ஒரு சாம்பல் நிறக் கடல்மீன். 9. ஒரு வெண்ணிறக் கடல்மீன்.

மதம் - மதர். மதர்த்தல் = 1. களித்தல். “மதுப்பருகிப் பருவாளை நின்று மதர்க்கு மருங்கெலாம்” (கம்பரா. நாட்டுப். 24.) 2. மதங்கொள்ளுதல். “மதர் விடையிற் சீறி” (பு. வெ. 714). 3. செருக்குதல் (W.) 4. மரஞ்செடிகள் மட்டிற்கு மிஞ்சிக் கொழுத்தல். 5. செழித்தல். 6. மிகுதல். “மதரரி மழைக்கண்” (சீவக. 2803).

மதர் = 1. யானை மதநீர் (நாமதீப. 207). 2. செருக்கு. “அரிமதர் மழைக் கண்ணீர்” (கலித். 77.). 3. மகிழ்ச்சி (திவா.). 4. மிகுதி (பிங்.). 5. வீரம் (அருநி.)

மதர் - மதர்வு. 1. ஆசைப் பெருக்கம் (யாழ். அக.). 2. உள்ளக்களிப்பு (பிங்.). 3. இறுமாப்பு. 4. வலிமை (சூடா.). 5. செழிப்பு. 6. அழகு (சூடா.). 7. மிகுதி (திவா.).

மதர் - மதர்வை = 1. மயக்கம். “மதர்வை வெங்கதிர் பரப்பு கிடந்தென்” (சீவக. 322). 2. களிப்பு (பிங்.). 3. செருக்கு. “மதர்வை நோக்கமும்” (கந்தபு. தெய்வயா. 64.). 4. செழிப்பு. “மதர்வைக் கொம்பு” (குளா. நகர. 25).

மதர்வு - மதவு = வலிமை. “மதவுநடை நல்லான்” (அகம். 14).

மதவு - மத. மதத்தல் = 1. மயங்குதல் (W.). 2. களித்தல். 3. செருக்குதல். 4. கொழுத்தல். 5. காம மிகுதல். 6. மதங்கொள்ளுதல். “மிகவும் மதத்து மதம் பொழிந்து” (ஞானவா. திருவா. 47).

மத - வ. மத.

மத = 1. மிகுதி. 2. வலிமை. 3. அழகு. 4. மடமை. “மதவே மடனும் வலியு மாகும்” (தொல். உரி. 79).

மதவு - மதகு - மதங்கு - மதக்கு - மதக்கம்.

ஒ.நோ: மயங்கு -மயக்கு - மயக்கம்.

மதக்கம் = பேருண்டி, குடி, கஞ்சா முதலியவற்றா லுண்டாகும் மயக்கம். ஆறு மதக்கத்தினா லல்லவா எங்களை விழுங்காமல் விட்டிட்டது (அவிவே. கதை). 2 களைப்பு (யாழ். அக.).

மதமதப்பு = 1. செழிப்பு (திருவிருத். 9, வியா. ப. 71). 2. திமிர் (W.). 3. உணர்ச்சியின்மை (W.).

முல்⁵ (வளைதற்) கருத்து

சாய்தல், கோணுதல், வளைதல், நெளிதல், மடங்குதல், திருகுதல், வட்டமாதல், முடிதல், சுற்றுதல், சுழலுதல், புரளுதல், உருளுதல், உருண்டையாதல், திரிதல், திரும்புதல், சூழ்தல் முதலிய பலவும் வளைதற் கருத்தொடு தொடர்புள்ளவையாம்.

முல்-வில் = வளைந்த வேட்டைக் கருவி.

ஒ.நோ: முடுக்கு-விடுக்கு = (ஒரு சிறு மடக்குநீர்).

வில்-விலா = வளைந்த நெஞ்செலும்பு அல்லது நெஞ்சக் கூடு.

ம. வில், **தெ.** வில்லு, **க.** பில்.

முல்-முன்-முனி = வில் (திவா.) “முனிநாண் கோத்து” (உபதேசகா. பஞ்சாக். 96).

முல்-மூல்-மூலை = 1. கோணம். “மூலை முடுக்குகளும்” (இராமநா. சுந். 3.) 2. மூலைத்திசை (W). 3. அறைமூலை. “இருட்டறை மூலையிலிருந்த குமரி” (திருமந். 1514).

ம. மூல, **தெ.** மூல, **க.** மூலெ.

மூலைக்குத்து = 1. முற்றத்து மூலைக்கு எதிராக வீட்டுத் தலைவாயில் நிலை அமைந்திருக்கை. 2. மூலைப் பார்வை.

மூலைத்திசை = பெருந்திசைகட்கு நடுவேயுள்ள கோணத்திசை.

மூலைப்பார்வை = 1. கோணத்திசையை நோக்கிய வீட்டுநிலை. 2. சாகுந்தறுவாயில் விழி ஒருபுறமாகச் செருகி நிலைக்குத்திடுகை.

மூலைமட்டம் = 1. நேர்கோணம். 2. மூலை மட்டப்பலகை (கட்டட. நாமா)

மூலை முடங்கி (மூலை முடக்கு) = வளைந்து செல்லும் சிறு வழி (W.).

மூலையரம் = முப்பட்டையரம் (W.).

மூலையோடு = முகட்டுச்சியில் வேயும் ஓட்டுவகை.

மூலைவாசல் = தெருவிற்கு நேராகவன்றி ஒதுக்கமாயமைந்த வாயில்.

மூலைவாட்டு (மூலைவாட்டம்) = மூலை வாக்கு.

மூலைவிட்டம் = நாற்கோணத்தின் எதிர்மூலைகளைச் சேர்க்குங் கோடு.

முல்-முர்-முரு-முருகு = பிறைபோல் வளைந்த காதுணி “வச்ர முருகையெந்தக் கோனான்றன் கையிற் கொடுத்தானோ” (விறலிவிடு. 703).

முரு-மரு-மரை = 1. திருகுவகை. 2. விளக்குத் திரியை ஏற்றியிறக்கும் திருகுக்காய்.

மரையாணி = திருகாணி.

தெ. மர. **க.** மரெ.

முரு-முரி. முரிதல் = 1. வளைதல். “முரிந்து கடைநெரிய வரிந்த சிலைப்புருவமும்” (மணிமே. 18:161). 2. வளைந்து ஓடிதல் (சூடா.) (கரும்பு கம்பு முதலியவற்றை ஓடித்தற்கு அவற்றை வளைத்தல் காண்க.) 3.கெடுதல். “இடைக்கண் முரிந்தார் பலர்” (குறள். 473). 4.தோல்வியுறுதல். “முற்றிய வமரர் சேனை முரிந்தன” (விநாயகபு.34 :15). 5.சிதறுதல். “பஞ்சினம் புகைமுரிந் தெழுந்தென விண்ணத் தலமர” (கல்லா.7). 6. தளர்தல். “முரிந்தநடை மடந்தையர்த முழங்கொலியும் வழங்கொலியும்” (திருவிசை. கருவூ. 5:10). 7.தவறுதல். “முரியுங் காலைத் தெரிய மற்றதிற் றட்டினள்” (பெருங். வத்தவ. 12:99). 8. நீங்குதல். 9. நிலைகெடுதல். “இடை முரிந்து வேந்தனும் வேந்து கெடும்” (குறள். 899). 10. குணங்கெடுதல். “ஓமுகுபால் கதிர்வெயிற் படமுரிந்து” (திருச்செந். பிள்ளைத். செங்கீரை. 1).

முரி = முரிதல் = வளைதலைச் செய்தல். “புருவமும் முரி முரிந்தவே” (சீவக. 2310).

ம., க. முரி.

முரித்தல் = 1. வளைத்து ஓடித்தல். “நன்சிலை முரித்திட் டம்பை வாடினன் பிடித்து நின்றான்” (சீவக.2185). 2.தோற்கச் செய்தல் (யாழ். அக.). 3. அழித்தல். “மதிலொடு வடவாயிலை முரித்து” (திருவாலவா. 24:4). 4. திறை மையாக நாடாத்துதல் (W.). வெட்டி முறித்தல் என்னும் வழக்கை நோக்குக.

ம. முரிக்க, **தெ.** முரியு.

முரி = 1. வளைவு. “முரியா ரளகத் தடாதகை” (திருவிளை.பயகர. 8). 2. துண்டு, 3. நொய்யரிசி. “குத்திய வரிசி யெல்லா முரியறக் கொழிக்க வாரீர்” (தக்கயாகப். 736). 4. முழுதிற் குறைவானது. “மக்கண் முரியே” (கலித். 94). 5.சிதைவு. (சிலப்.25:146,அரும்.). 6. எழுதிய ஓலைநறுக்கு. 7. இசைப்பாவில் இறுதிப்பகுதி (சிலப். 6:35, உரை). 8. நாடகக் தமிழின் இறுதியில் வருஞ் சுரிதகம் (தொல். பொருள். 444, உரை).

ம., தெ., க., து. முரி.

முரிவு = 1. மடிப்பு (யாழ். அக.). 2. வளைந்துஓடிகை. (யாழ். அக.). 3. சுருக்குகை. “புருவ முரிவுகண் டஞ்சி” (முத்தொள். களம்). 4. நீங்குகை. “இளையர் மார்ப் முரிவில ரெழுதி வாழும்” (சீவக. 372). 5.வருத்தம். “பாவைமார் முரிவுற் றார்களின் மூர்ச்சனை செய்யவால்” (சீவக. 1627). 6. சோம்பு (அரு. நி.).

முரு-முறு-முறுகு. முறுகுதல் = (செ.கு.வி.) 1. திருகுதல் (பிங்). 2. விரைதல். “முறுகிய விசையிற் றாகி” (சீவக. 796). 3. முதிர்தல். “கனிமுறுகி விண்டென்” (சூளா.சீய. 7). 4. மிகுதல். “வேட்கையின் முறுகி யூர்தர” (சீவக. 1183). 5. கடுமையாதல். “வெயின் முறுக” (நாலடி.171). 6. காந்திப்போதல். 7. செருக்குதல். “வரையெடுக்க லுற்று முறுகினான்” (தேவா. 289 : 10).

(செ. குன்றாவி.) மீறுதல் (பிங்).

ம. முறுகு.

முறுகு-முறுகல் = 1. திருகல். திருகல் முறுகல், பிரண்டைபோலத் திருகல் முறுகலானது (உ.வ.). 2. மிகுதியாக வெந்தது. தோசை யொன்று முறுகலாகப் போடு (உ.வ.).

முறுகு-முறுக்கு. முறுக்குதல் = (செ. குன்றாவி.) 1. கயிறு முதலியன திரித்தல். “வாய்மடித் திரண்டு கையு முறுக்கி” (கம்பரா. மருத்து. 10). 2. முறுக்காணியைத் திருகுதல். 3. மிகைபட முறுக்கியொடித்தல். “பிடிபடி முறுக்கிய பெருமரப் பூசல்” (அகம்.8). 4. சுழற்றுதல். “முறுக்கிவிட்ட குயமகன் றிகிரிபோல” (சீவக.786). 5. வெற்றிலை சுருட்டி யுண்ணுதல். (நாஞ்.). 6. கை கால்களைப் பிசைந்து தேய்த்தல் (W.)

(செ. கு. வி.). 1. செருக்குதல். 2. மாறுபடுதல். 3. சினத்தல் (யாழ். அக.).

ம., க. முருக்கு, தெ. முரக்கட்டு.

முறுக்கு = 1. திரிக்கை. 2. திருகாணிச் சுற்று. 3. முறுக்கிச் சுட்ட பலகாரம். “அடைமுறுக்கு” (விநாயகபு. 39 : 39). 4. இதழ் முறுக்குள்ள அரும்பு. “முறுக்கு டைந்தலர் மலர்களும்” (காஞ்சிப்பு. திருக்கண். 180). 5. நூலுருண்டை. 6. வலிப்பு (இலக். அக). 7. நெறிப்பு (W). 8 கடுமை (இலக். அக). 9. மாறுபாடு (W). 10. செருக்கு. 11. மிடுக்கு. “கிழமாய் நரைத்து முகந்திரைந்து மிந்த முறுக்கேன்” (தனிப்பா. I, 88 : 173).

முறுக்கு-முறுக்கம் = 1. திருகல். 2. முடுக்கு. 3. கடுமை.

முறுக்கு-முறுக்கி = முறுக்குங் கருவி.

வில்லை முறுக்கி = ஒரு கருவி (spanner).

முறுக்கவரை, முறுக்காணி, முறுக்குமீசை, முறுக்கு வட்டம், முறுக்கு விரியன் முதலிய கூட்டுச் சொற்கள் முறுக்கவியல் பற்றியன.

முறுக்கு-முறுக்கான் = 1. முறுக்கிய புகையிலை. 2. புகையிலையுடன் போட்டுக்கொள்ளும் தாம்பூலம் (நாஞ்.).

ம. முறுக்கான்.

முறு-முற்று. முற்றுதல் = 1. சூழ்தல். “பாண்முற் றுகநின் னாண்மகி ழிருக்கை” (புறம். 29). 2. கோட்டையைச் சூழ்ந்து பொருதல். “முற்றிய வகத்தோன் வீழ்ந்த நொச்சியும்” (தொல். புறத். 13).

க. முத்து.

முற்று = முற்றுக்கை. “முற்றியார் முற்றுவிட” (பு. வெ. 6 25).

முற்றுக்கை = 1. சூழ்கை. 2. கோட்டையைப் பகைவர் படை வளைக்கை.
3. நெருக்கடி (W.).

முற்றுக்கை-முற்றிக்கை = 1. கோட்டையைப் பகைவர் படை வளைக்கை. 2. நெருக்கடி நிலைமை. சாப்பாட்டிற்கு மெத்த முற்றிக்கையாயிருக்கிறது (இ.வ.).

தெ. முத்ததி. க. முத்திகெ (உ).

முற்றிக்கை-முற்றிகை = கோட்டையைப் பகைவர் படை வளைக்கை.

முறுகு-மறுகு. மறுகுதல் = 1. சுழலுதல். “மறுகக் கடல்கடைந்தான்” (திவ். இயற். 2 68). 2. பலகாலுந் திரிதல். “மலிவன மறுகி” (குறிஞ்சிப். 97). 3. மனங்கலங்குதல். “நெஞ்சின் மறுகல் நீ” (சீவக. 946). 4. வருந்துதல். “கிடந்துயிர் மறுகுவ தாயினும்” (அகம். 29). 5. சிதைதல். “குடன் மறுகிட” (கம்பரா. இந்திரசித். 19). 6. அரைபடுதல் “நறுஞ் சாந்து மறுக” (மதுரைக். 553).

மறுகு-மறுக்கு மறுக்குதல் = 1. மனத்தைக் கலக்குதல். “மறுக்கி வல்வலைப் படுத்தி” (திவ். திருவாய். 4 : 9 : 6). 2. எண்ணெய் முதலியவற்றால் தொண்டை கரகரத்தல் (இ.வ.).

மறுக்கு = மனக்கலக்கம். “மறுக்கினோ டிரியல் போயுற” (“கம்பரா. பள்ளிபடை. 109).

மறுக்க-மறுக்கம்=1. சுழற்சி. 2. மனக்கலக்கம் “மன்பதை மறுக்கத் துன்பங் களைவோன்” (பரிபா. 15 52). 3. துன்பம். “திறைகொடா மன்னவரை மறுக்கஞ் செய்யும் பெருமையார்” (தேவா. 17 : 4).

மறுகு-மறுகல் = 1. சுழற்சி. 2. கலங்குகை. “பேதையேன் நெஞ்சம் மறுகல் செய்யும்” (திவ். திருவாய். 9 4 4). 3. நோய் திரும்புகை (W.).

மறுகல்-மறுகலி. மறுகலித்தல் = நோய் திரும்புதல் (யாழ். அக.).

முறு-முறி. முறிதல் = 1. வளைந்து ஓடிதல். “அச்சு முறிந்ததென்றுந்தீபற” (திருவாச. 14 : 2). 2. தோற்றல். 3. நிலைகெடுதல். “அரக்க னெடுத்து முறிந்து (பெரியபு. திருஞா. 77). 4. அழிதல். “வீரமுறிந்த நெஞ்சினர்” (விநாயகபு. 79 : 66). 5. தன்மை கெடுதல். பால் முறிந்து போயிற்று (உ.வ.). 6. பதந் தப்புதல். நெய் முறியக் காய்ந்ததனாற் கசக்கின்றது (உ.வ.). 7. பயனறுதல். இரசம் முறிய மருந்து சாப்பிடுகிறது (W.). 8. குலைதல். 9. அருள் மாறுதல்.

ம. முரிக, தெ. முரிக்கொணு. க. முரி..

முறித்தல் = 1. ஓடித்தல். “பொருசிலை முறித்த வீரன் “பாரத கிருட்டிண. 141). 2. கிழித்தல். வேட்டியை இரண்டாக முறி (உ.வ.). 3. நிறுத்தி விடுதல். ஏவச்சீட்டை முறித்துவிட்டான் (உ.வ.). 4. தன்மை மாற்றுதல்.

“ஆசைப்பிணி பறித்தவனை யாவர் முறிப்பவர்” (கம்பரா. அங்கத. 18).
5. நெசவுத்தறியில் உண்டை மறித்தல். 6. பெருவினைகளைச் செய்து முடித்தல்.
நீ பலவற்றை வெட்டி முறித்து விட்டையோ? (உ.வ.).

முறி = 1. துண்டு. “கீண்ட வளையின் முறியொன்று கிடப்ப ஞானவா.
சிகித். 107). 2. உடைத்த தேங்காயிற் பாதி. தேங்காய் முறி. 3 பாதி.
4. ஆவணம். “மோகவாசை முறியிட்ட பெட்டியை” (தாயு. சிற்ப. 1). 5. ஓலைப்
பற்றுமுறி. 6. துணி. “கொள்ளிமுறிப் பாதியேது” (அரிச் பு. மயான 41).
7. நகர்ப்பகுதி, சேரி (பிங்.). 8. அறை (நாஞ்.). 9. உயர்ந்த வெண்கலம்.

முறி - மறி. மறிதல் = 1. மடங்குதல். 2. முறுக்குண்ணுதல். “திரிந்து
மறிந்துவீழ் தாடி” (கலித். 15). 3. கீழ்மேலாதல். “மலைபுரை யானை மறிந்து”
(பு. வெ. 7:9). 4. திரும்புதல், மீளுதல். “மறிதிரை” (கலித். 121). 5. முதுகிடுதல்.
“மைந்தர் மறிய மறங்கடத்து” (பு. வெ. 6:14). 6. சாய்தல். “எரிமறித் தன்ன
நாவின” (சிறுபாண். 196). 7. விழுதல் “நிழன்மணிப் பன்றி யற்று மறியுமோ”
(சீவக. 2201). 8. பலகாலுந் திரிதல். “நயனாடி நட்பாக்கும் வினைவர்போன்
மறிதரும்” (கலித். 46). 9. நிலைகுலைதல். “ஆம்பன் முகவரக்கள்
கிளையொடு மறிய” (கல்லா. கணபதி வாழ். 10. அறுபடுதல். “உன் காது
மறியும்” (திவ்.பெரியாழ் 2 3 6, அரும்.). 11. தடைப்படுதல். 12. சாதல். “மறிந்த
மகன்றனைச்சுட” (அரிச். பு. மயான. 38).

மறித்தல் = 1. திருப்புதல். 2. திரும்பச் செய்தல். 3. கீழ் மேலாக்குதல்
(W.) 4. தடுத்தல். “மறுபிறப் போட மறித்திடுமே” (திருவாச. 36:2). 5. கிடை
யமர்த்தல். நன்செய்க்கு மூன்று கிடை மறிக்க வேண்டும் (உ.வ.). 6. தடுத்தற்
குறியாகக் கையசைத்தல். “மாற்றருங் கரதல மறிக்கு மாறு” (கம்பரா.
உண்டாட். 21).

மறி = மறியல்.

மறிகால் = மறுகால்.

மறிசல் = அணை.

மறித்து = திரும்ப. “மறித்தாங் கிழிந்து” (மணிமே.10:88).

மறித்தும் = திரும்பவும், மீண்டும் “வேலானை மறித்துங் காண்க”
(சீவக. 1225).

மறிதரல் = மீளுகை. (பிங்.).

மறிந்து - மீண்டும். “மறிந்து வந்தனரே மாற்றோர்” (பெருங். மகத. 19
: 80).

மறிப்பு = மறியல்.

மறிபடுதல் = 1. தடுக்கப்படுதல். 2. இடையூறுபடுதல். (கோயிலொ. 13).

மறியல் = 1. வணிகம், தொழில், கல்வி, போக்குவரத்து முதலியன
நடைபெறா வண்ணம் தடுத்தல். 2. சிறைக்கூடம்.

மறிவு = 1. திரும்புகை. “மறிவிலாச் சிவகதி” (அருட்பா, ப, செவியறி.6)கேடு. (ஐங். அரும்).

முறு - முறை = 1. வளைவு. 2. வேலையாள் திருப்பம் (turn).”பணிமுறை மாற முந்துவர்” (கம்பரா. ஊர்தேடு. 49). இன்று குழாய்த் தண்ணீர் பிடிக்க வேண்டியது யார் முறை? (உ.வ.) 3. தடவை. எழுமுறை யிறைஞ்சி” (சீவக. 3052). 4. அடைவு. “முறைமுறை...கழியுமில் வுலகத்து” (புறம்.29). 5. ஒழுங்கு. “முந்துநூல் கண்டு முறைப்பட எண்ணி” (தொல். சி. பாயி.). 6. ஊழ். “ஆருயிர் முறைவழிப் படுஉம்” (புறம். 192). 7. ஒழுக்கம். “முறையி லோயைத் தென்புலத்துய்ப்பன்” (கம்பரா. வாலிவதை. 177). 8. கற்பு. “முகிழ்மயங்கு முல்லை முறைநிகழ்வு காட்ட” (பரிபா. 15:39). 9. உறவு. “பொருட்டுமுறை யாதியின்” (நன். 298). 10. மணஞ்செய் யுறவு. முறை மாப்பிள்ளை. முறைப்பெண், முறைகாரன்.11. உறவுமுறைப் பெயர். “பெரியாரை யென்று முறைகொண்டு கூறார்” (ஆசாரக். 91). 12. நேர்மை, முறைகேடு. 13. செங்கோல் நெறி. “முறைகோடி மன்னவன் செய்யின்” (குறள். 559). 14. நெறிமுறை. காக்கைப் பனம் பழமுறை (காக தாலீய நியாயம்). 15. நூல் வகுப்பு. பன்னிரு திருமுறை. 16. கட்டளை நிறைவேற்றுகை. முறைசெய்வோர்.17. தன்மை. “முத்தீப் பேணும் முறையெனக் கில்லென்” (மணிமே. 22:48). 18. உரிமை. “முறைமையென்பதொன் றுண்டு” (கம்பரா. நகர்நீங்கு. 5).

ம. முர. க. முரெ. தெ. மொர.

முறைவன்=1. இறைவன். “நான்மறை முக்கண் முறைவ னுக்கே” (பதினொ. பொன்வண். 52). 2. பாகன். “மேலியன் முறைவர் நூலிய லோசை” (பெருங். உஞ்சைக். 44 : 79).

முறை-மிறை=வளைவு. “மிறைக்கொளி திருத்தினானே” (சீவக. 284).

மிறைக்கொளி திருத்துதல் = படைக்கலத்தின் வளைவு நீக்குதல்.

“மிறைக் கொளி திருத்துவார்” (சீவக. 2293).

மிறைக்கொளுவுதல் = படைக்கல வளைவு. நீக்குதல். “எஃக மிறைக் கொளீஇ” (பு. வெ. 8 21).

ஒ. நோ: முண்டு-மிண்டு. முடுக்கு-மிடுக்கு.

முறு-மறு. மறுத்தல் = செ.குன்றாவி.) 1. திரும்புதல். 2. திரும்பச் செய்தல். 3. மாற்றுதல். 4. தடுத்தல். “மறுத்து மறுத்து மைந்தர் சார” (கலித். 104). 5. தடை கூறுதல் (ஆட்சேபித்தல்). “உடன்படல் மறுத்தல்.” (நன்.11). 6. நீக்குதல். “கொல்லான் புலாலை மறுத்தானை” (குறள். 260). 7. இல்லை யென்னுதல். “அவர்மறுத் தகறல் காணா” (கம்பரா. மிதிவைக். 125).

(செ. கு. வி.) இல்லாமற்போதல். “இப்பேறுதான் ஒருநாளுண்டாய் மற்றை நாள் மறுக்கையன்றிக்கே.” (ஈடு, 2: 7: 7).

மறு - மறுப்பு = 1. மறுக்கை. 2. எதிர்க்கை. 3. கண்டனம். 4. மறுவுழவு. (யாழ்ப்ப.). 5. முன்னுமுத சாலுக்குக் குறுக்காக வுழுகை (நாஞ்.).

மறுப்ப = ஓர் உவம வருபு “மாற்ற மறுப்ப ஆங்கவை யெனாஅ” (தொல். உவ. 11).

மறுத்தருதல் = திருப்பல், மீட்டல். “மையற்ற படிவத்தான் மறுத்தர லொல்வதோ” (கலித். 15).

மறுத்தரவு = திருப்புகை, மீட்கை. “யாதொன்று மென்கண் மறுத்தர வில்லாயின்” (கலித். 81).

மறுத்தரவு - மறுதரவு = மீட்கை. “மறுதர வில்லாளை யேத்திநாம் பாட” (சிலப். 24, பாட்டுமடை, இறுதி).

மறுக்க = திரும்பவும். மறுக்க நீ வரக்கூடாது (உவ.).

மறுத்து = 1. திரும்ப, மீள. “மறுத்தின்னா செய்யாமை மாசற்றார் கோள்” (குறள். 312). 2. மறுபடியும் “மறுத்துக் கேள்வி கொள்ள வேண்டாதபடி” (ஈடு, 1 3 3). 3. திரும்பவும், மேலும். “மறுத்து மின்னுமொன் றுரைத்திடக்கேள்” (அரிச். பு. சூழ்வி. 128).

மறுத்துரைத்தல் = தடை கூறுதல், எதிர்த் துரைத்தல். “மறுத்துரைப் பதுபோ னெஞ்சொடு புணர்த்தும்” (தொல். பொரு. 2).

மறுத்துப் போதல் = 1. ஆவு கறவை நின்று போதல் (W). 2. மரம் காய்ப்பு நின்று போதல் (W).

மறு - மறை = 1. மறுப்பு. 2. எதிர்மறை. தொழாநிர் என்பது மறையின்றித் தொழுது என்று பொருள் தருமேனும் உணர்க. (மலைபடு. 231, உரை). 3. விலக்குகை. “பொய்ம்மை புலாற்கண் மறையுடைமை” (ஏலாதி.6).

எதிர்மறு - எதிர்மறை.

மறுக்களித்தல் = 1. மறுத்தல். 2. நோய் திரும்புதல். மறுக்களித்துப் பேசுதல் = தான் சொன்னதை மறுத்துப் பேசுதல் (உவ.)

மறுதலை = 1. எதிர்க் கட்சி. “தன்னை மறுதலை பழித்த காலையும்” (நன். 53). 2. எதிரியின் கொள்கை. “மறுதலைக் கடாஅ” (தொல். மரபு. 105). 3. எதிர்ப்பொருள். “இன்மை யன்மை மறுதலை யென்னும் முப்பொருள்” (சி. போ. சிற். 2 1, ப.34). 4. பகைவர். “மறுதலை சுற்ற மதித்தோம்பு வானேல்” (ஏலாதி.16). 5. நிகர். “அரிமாவிற்ரு மறுதலை போல்வா ரொருவர்” (திருக்கோ. 225), உரை). 6. இரண்டாமுறை. மறுதலை இங்கு வராத்தே (உவ.).

மறுதலைத்தல் = (செ. கு. வி.) எதிரிட்டுத் தோன்றுதல். “நாணமுத னான்கு மண்டி யொருசார் மறுதலைப்ப” (திருவிளை. வளையல். 23).

(செ. குன்றாவி.) மறுத்தல். “மறுதலைத் துரைக்கு மெல்லை” (அரிச். பு. நகர்நீ.146).

மறுதலைக்காய் = பருவ விளைச்சற்குப் பின் காய்க்கும் காய்கறி முதலியன.

மறுதலைப் பெண் = மறுமனைவி. “அரவ மறுதலைப் பெண் கூட்டுவிக்கும்” (சினேந். 267).

மறுதாய் = மாற்றாந்தாய்.

மறுநாள் = அடுத்த நாள்.

ம.மறுநாள், தெ. மறுநாடு.

மறுபடி = 1. திரும்ப. 2. மற்றொரு படி (copy). 3. விடை (நாஞ்)

மறுமாடி = மாடிக்கு மேல்மாடி. வீட்டிற்கு மறுமாடி வைத்துக் கட்டியிருக்கிறான்.

மறுமாலை சூடுதல் = கணவனின் அறுபான் விழாவில் நடைபெறும் மாலை மாற்றுச் சடங்கு.

மறுமாற்றம் = மறுமொழி. “மறுமாற்ற மற்றொருவர் கொடுப்பாரின்றி” (பெரியடி. திருஞான. 474).

தெ. மருமாட்ட, க. மருமாத்து.

மறு - மறுவல் = திரும்ப. மறுவலும் = திரும்பவும். “மறுவலும் புல்லிக் கொண்டு” (சீவக. 1052).

மறுவலிடுதல் = 1. திரும்புதல். “பின்னை மறுவலிடாதிறே” (ஈடு, 2: 10:8). 2. சிறிது எஞ்சி நின்றல். “மல்லிகை..... கமழ்தென்றல் மறுவலிடுகையாலே” (ஈடு, 10: 3: 5).

மறு-மற்று = (கு. வி. எ) 1. மறுபடியும் (W.). 2. பின். 3.வேறு. 4. மற்றப்படி. (இடைச்சொல்) 1. வினைமாற்றுக் குறிப்பு. 2. பிறிதுப்பொருட் குறிப்பு. 3. அசைநிலை.

“மற்றென் கிளவி வினைமாற் றசைநிலை” (தொல். இடை. 14)

“வினைமாற் றசைநிலை பிறிதெனு மற்றே” (நன். 433)

ஒ. நோ: Gk. *meta*, after, occasionally with sense ‘change.’

மற்று-மற்ற = பிற, வேறு.

மற்று-மற்றும் = 1. மேலும். 2. மீண்டும். “உடைமை மயலாகும் மற்றும் பெயர்த்து” (குறள். 344).

மற்று-மற்றையது = மற்றது.

“மற்றைய தென்பது சுட்டிய தற்கினம்” (நன்.434).

மறு-மாறு. மாறுதல் = (செ.கு.வி.) 1. வேறுபடுதல். “மாறா மனங் கொண்டு” (திருநாற்.47). 2. பின்வாங்குதல். “சூன்மகள் மாறா மறம்பூண் வாழ்க்கை” (பெரும்பாண். 136). 3. குறைதல். நோய் கொஞ்சம்

மாறியிருக்கிறது (உ.வ.). 4. இடம் வேறுபடுதல். 5. நீங்குதல். “உறக்கம் மாறினான்” (கம்பரா. ஆறுசெ.7). 6. முதுகிடுதல். “மாறா மைந்தின்” (மலைபடு. 332). 7. கூத்தாடுதல் (பிங்.) 8. இறத்தல். இவ்வான்மாக்கள் மாறிப் பிறந்துவரும் (சி.போ.சிற். 2 3,ப.47). 9. இல்லையாதல். “பரப்பு மாறப் பூத்துக் குளிர்ந்த புனை” (ஈடு, 2 : 8 : 2). 10. பொய்படுதல். “நாவிற் புனைந்த நன்கவிதை மாறாமை” (பரிபா. 6 :8).

(செ.குன்றாவி). 1. விற்றல். “நாண்மோர் மாறும்” (பெரும்பாண். 160). 2. பணி செய்தல். “முன்னின பணிமுறை மாற முந்துவார்” (கம்பரா. ஊர்நேடு. 49). 3. பிறனுக்குதவுதல். “பனவனுக்காப் பாமாறி யார்க்கு” (குமர.பிர. மீனாட். இரட். 5). 4. கழித்தல் “மாறு மென்மலரும்” (பரிபா. 6: 46). 5. கைவிடுதல். “புரிபுநீ புறமாறி” (கலித். 15). 6. மறுத்தல் (யாழ்ப்.). 7. எண் பெருக்குதல். “ஐம்பாலும் பொதுவுமான ஆறானும் மாற நூற்றெட்டாம்” (நன். 269. மயிலை). 8. அடித்தல் (இ.வ.).

க. மாறு.

மாறு = 1. வேறுபாடு. “மாறிலாத மாக்கருணை வெள்ளமே” (திருவாச. 5:91). 2. எதிர். அவன் எதற்கும் மாறாயிருக்கிறான். 3. பகை. “மாற்றிரு வேந்தர்” (புறம். 42). 4. ஒவ்வாதது. “மாறல்ல துயக்க” (குறள். 944). 5. ஒப்பு. “மாறன்மையின்.....இளையரையும் எறியான்” (சீவக 2261). 6. மாற்றுருப்படி. “மாறு சாத்தி யென்பிழை பொறுப்பீர்” (பெரியபு. அமர்நீதி. 24). 7. எதிர்நன்றி (பிரதியுபகாரம்). “வழக்கொடு மாறுகொள்ளு” (திவ். இயற். பெரிய திருவந். 13). 8. மறுமொழி. “மாறெதிர் கூறி மயக்குப் படுகுவாய்” (கலித் 116:15). 9. இம்மை நீங்கும் இறப்பு. “நகாஅலென வந்த மாறே” (புறம். 253). 10. இறப்பின் பின் பிறப்பு. “மாற்றிடைச் சமூலம் நீரா” (மேருமந். 136). 11. குப்பை கூளம் நீக்கும் துடைப்பம். “சல்லிகளை மாறெடுத்துத் தூர்த்தும்” (பணவிடு. 285). 12. துடைப்பம்போ லுதவும் பருத்தித்தாறு. 13. தூறுபோன்ற வளாறு. (W.). 14 வளாறு போன்ற பிரம்பு. “மாற்ற லாற்றுப் புடையுண்டும்” (சீவக. 2794). 15. மாறுதல் நேரும் வகை. “விளங்கக் கேட்ட மாறுசொல்” (புறம்.50).

(இடைச்சொல்). 1. ஏதுப் பொருளினிடச் சொல். “அனையை யாகன் மாறே” (புறம். 4). 2. தொறுப்பொருளினிடச் சொல். பகல் மாறு வருகிறான் = பகல்தொறும் வருகிறான்.

மாறு - மாறன் = 1. வலிய பாண்டியன். “பூந்தார் மாற” (புறம்.55) 2. சடத்திற்கு மாறான நம்மாழ்வார் (சடகோபன்). “சடகோபன் மாறன்” திவ். திருவாய். 2:6:11). 3. மாற்றான். “வல்வினைக்கோர் மாறன்” (திருவரங்கத்தந். காப்.5).

மாறு-மாறல் = ஏது, கரணியம் (முகாந்தரம்) (W).

மாறு - மாற்று = 1.வேறுபடுத்துகை. 2. ஒழிக்கை. “மாற்றே மாற்ற லிலையே” (பரிபா. 4:53). 3. மாற்று மருந்து. 4. பண்டமாற்று. 5. விலை (யாழ்.

அக). 6. மாற்றுடை. 7. மங்கல அமங்கல நாள்களிற் பந்தற்குக் கட்டும் வண்ணான் துணிகள். 8. பொன்வெள்ளி உரைமாற்று. “மாற்றள வற்ற பொன்னுடுத்தாய்” (அட்டப் அழகரந். 2). 9. உரைமாற்று நிறம். (ஈடு.4. 3. 7 ஜீ). 10. எதிர் (யாழ். அக.). 11. ஒப்புமை. “மாற்றிரி யாடிப் பாவையோடு” (ஞானா. 6:20). 12. வலிமை. “மாற்றாரை மாற்றழிக்க வல்லாளை” (திவ். திருப்பா.15). 13. ஓரேர் மாடு ஒருநாளில் உழக்கூடிய நிலம் (W.).

மாற்று - மாற்றம் = 1. மாறுபட்டநிலை. “மாற்றமாம் வையகத்தின்” (திருவாச. 1:81). 2. வஞ்சின மொழி. “மாற்ற மாறான் மறலிய சினத்தன்” (புறம். 341). 3. பகை. “மாறுகொ ளுமுழுவையு மாற்றந் தீர்ந்தவே” (நைடத. கான்புகு. 3). 4. கடிவு (பரிகாரம்). 5. மாறிச் சொல்லும் விடை. “மறுதலைக் கடாஅ மாற்றமும்” (தொல். மரபு.105). 6. சொல். “விடுமாற்றம் வேந்தர்க் குரைப்பான்” (குறள்.689.). “மாற்றம்.....சொல்லே” (நன். 458). 7. பேச்சு. “மாற்ற முரைக்கும் வினை நலம்” (நான்மணி. 45).

தெ. மாட்ட, க.மாத்து, மாத்தனு, பட. மாந்த்.

ஒ.நோ: It. *motto*, word, F. *mot* (mo), word, saying.

முல் - முள் - முண் - முண - முணவு - முணகு - முணங்கு.

முணங்குதல் = 1.உள்வளைதல். உள்ளடங்குதல். 2. அடங்குதல் (W.).

3. குரலையடக்கிப் பேசுதல்.

முணங்கு = 1. சோம்பலால் ஏற்படும் உடம்பு வளைவு, முடக்கம், சோம்பு (இலக். அக.). 2. அடக்கம் (சூடா.).

முணங்கு நிமிர்தல் = உடம்பை நீட்டிச் சோம்பல் முறித்தல். “முணங்குநிமிர் வயமான்” (புறம். 52), “முணங்குநிமிர்ந் தளைச்செறியுமுழுவை யிரைக்குவந் தன்ன” (புறம். 78).

முணங்கு - முணக்கு முணக்குதல் = உள் வளைத்தல். “வள்ளுகிர் முணக்கவும்” (நற். 114).

முரி = வளைவு. முரி-முரி = சோம்பல் முறித்தல்.

முரிநிமிர்தல் = உடம்பை நீட்டிச் சோம்பல் முறித்தல்.

முணகு-முணகு. முணகுதல்=குரலையடக்கிப் பேசுதல்.

முணகு-முணங்கு. முணங்குதல் = 1. குரலையடக்கிப் பேசுதல். முணுமுணுத்தல். 2. புலம்புதல். 3. முறுமுறுத்தல்.

ஒ.நோ. OE *moen*, obs. *mean*, E. *moan*, to make a long low murmur of physical or mental suffering, to complain, to lament misfortune, to lament for dead person.

முண் - மண் - மாண் = மடங்கு. பன்மாண் (பரிபா. 13:62).

ஒ.நோ. E. *fold* = மடி. மடங்கு.

மண் - மணி¹ = (வட்ட வடிவான பொருள்கள்) 1. நாழிகை வட்டில். 2. ஒரு நாழிகை நேரம். 3. கோபுர நாழிகை மணி. 4. நாழிமணி. 5. கைம்மணி. 6. பெருவட்ட மணிப் பலகை (ஊழ்). 7. சிறுவட்ட மணிப் பலகை (சேகண்டி). 8. அறுபது நிமைய நேரம் (இக்.). 9. கடிகாரம் (இக்.). 10. மணிக்கூண்டு.

மணி² = (உருண்டை வடிவான பொருள்கள்) 1. கண்மணி. “கருமணியிற் பாவாய்” (குறள். 1123). 2. பொன்மணி. “மணியிரு தலையுஞ் சேர்த்தி” (சீவக. 977). 3. பாசிமணி. 4. கூலமணி. 5. உருத்திராக்கமணி. “மாசிவாத மணிதிகழ்மேனி” (பெரியபு. திருக்கூட்ட. 6). 6. சிறுமணியரிசி. 7. பெருமணியரிசி. 8. வலையோரத்திற் கட்டிய குண்டு. “இளமணி விளிம்புறக் கோத்து” (திருவாலவா. 22: 13). 9. மீன்வலை முடிச்சு. மணிவலை. 10. நண்டு, தேள் முதலியவற்றின் கொடுக்குமணி.

முள்-முட்டு-முட்டை = 1. உருண்டையான பறவை முட்டை. “புலவுநாறு முட்டையை.....கிழங்கொடு பெறுஉம்” (புறம். 176). 2. உலகக் கோளம். “திசைமுகன் செய்த முட்டை கீண்டிலது” (கம்பரா. திருவடி. 66). 3. சாணியுருண்டையை வட்டமாகத் தட்டிக் காயவைத்த வறட்டி. “நெருப்புக்கு முட்டையும்” (அருட்பா. 1. திருவருள். 105). 4. வட்டச் சிறுகறண்டி. “ஒரு முட்டை நெய்” (பதினொ. கோடித். 16).

ம. முட்டை, க. முட்டெ.

முட்டைக்கண், முட்டைக் கண்ணீர், முட்டைக் கத்தரி, முட்டைக் காளான், முட்டைக் கோசு முதலிய காட்டுச் சொற்கள் உருண்டை வடிவான பொருள்களைக் குறிப்பன.

முட்டு-முட்டான் = 1. மஞ்சட்கிழங்கு. 2. திருநீறு நீற்றுவுதற்குரிய சாணவுருண்டை. திருநீற்றிற்கு முட்டான் போடு (உ.வ).

முட்டு-முட்டி = பேய்க் கொம்மட்டி.

முள்-முண்டு = உருண்டகட்டை, முண்டும் முடிச்சம்.

முண்டு-முண்டான் = மஞ்சட்கிழங்கு.

முண்டு-முண்டை = 1. முட்டை. “முண்டை விளைபழம்” (பதிற். 60:6). 2. கருவிழி.

முண்டை-மிண்டை = கருவிழி. “விழித்திருக்க மிண்டையைக் கொள்வான்” (கலித். 108, உரை).

முட்டு - முத்து = உருண்டையான விதை. குருக்குமுத்து.

குறுமுத்தம் பழம் = நீளுருண்டை வடிவான மிதுக்கம்பழம்.

முண்-முணம்-முடம் = 1. வளைவு. “முடத்தொடு துறந்த வாழா வன்பகடு” (புறம். 307) 2. வளைந்தது. “முடத்தாழை” (கலித். 136). “அல்லோர்க் களிக்கு மது முடத் தெங்கே” (நன். 35). 3. கைகால் வளைவு. 4.

ஆடல் பாடல் முதலியவற்றின் குற்றம். “பண்ணே பாணி தூக்கே முடமே” (சிலப். 3 : 46).

முடம் - முடவன் = 1. நொண்டி. “காலான் முடவன்” (தொல். சொல். 73, இளம்பூ.). 2. அருணன் (அக. நி.). 3. காரி (பிங்.).

முடம் - முடவு. முடவுதல் = நொண்டுதல் (யாழ்ப்.).

முடவாண்டி (முடம் + ஆண்டி) = கொங்க வெள்ளாளர் குலத்திற் பிறக்கும் பிறவி முடக்குழந்தைகளை எடுத்து வளர்க்கும் இரப்போர் வகையினர்.

முடம்-முடல்-முடலை = 1. உருண்டை (பிங்.) 2. முறுக்கு, திருகல். “முடலை விறகின்” (மணிமே. 16:26) . 3. முருடு. (திவா.) 4. கழலை. (அக. நி.). 5. மனவன்மை. “நன்றுணராய முடலை முழுமக்கள்” (பழ.25). 6. பெருங் குறடு (அக.நி.).

முடங்கொன்றான் - முடக்கொன்றான் = முடச் சூலையைப் போக்கும் கொடிவகை.

முடம் - முடந்தை = 1. முடம். 2. வளைந்தது. “முடந்தை நெல்லின் கழையமல் கழனி” (பதிற் . 32 : 13). 3. விடாய்க் கட்டுநோய் (M. L.).

முடம் - முடங்கு. முடங்குதல் = 1. வளைதல். “அடங்கினன் முடங்கி யலம்வந்து” (உத்தரரா. வரையெடுத்த. 72). 2. உடம்பை வளைத்துப் படுத்துக் கொள்ளுதல். “பசியட முடங்கிய பைங்கட் செந்நாய்” (நற். 103) 3. தங்குதல். “அறுகாற் பறவை முடங்கிய செஞ்சடை முக்கண னார்க்கு” (பதினொ. பொன்வண். 64). 4. சுருங்குதல். “இடங்குறை வாயிலின் முடங்கி யிருந்துழி” (பதினொ. திருவிடை. மும். 22). 5. கைகால் வழங்காமற்போதல். “கைகால் முடங்கு பொறியிலிங்” (பிரபுலிங். துதி. 1). 6. தடைப்படுதல், வேலை முடங்கிவிட்டது .7. கெடுதல். “சிறுமை பொருந்திப் பெருமை முடங்கி” (திருப்பு. 372).

தெ. முடுகு (உ), **க.** முடுகு.

முடங்கு = 1. முடக்குச் சூலைநோய். 2. தெருவளைவு. 3. தெருச்சந்து.

முடங்கல் = 1. மடங்குகை (சூடா.) 2. சுருளோலைக் கடிதம் “மண்ணுடை முடங்கல்” (சிலப். 13; 90) 3. முடக்குச் சூலை (சூடா.). 4. முடத்தாழை (பிங்.). 5. பணம் முடங்கிக் கிடக்கை. 6. தடைப்படுகை. “முயலு நோன்பு முடங்கலிலான்” (சேதுபு. முத்தீர். 6). 7. சிறுமை. “முடங்கன் மனாலையமே யினிதாயிற்று” (திருநூற். 30).

முடங்கர் = ஈன்றணிமையில் உண்டாகும் சோர்வு. “குருளை மூன்றுட னீன்ற முடங்கர் நிழத்த” (அகம். 147).

முடங்கி = 1. நோயாற்கிடையாய்க் கிடப்ப-வன்-வள். 2 .நிலத்தின் மூலை நீட்டம்.

முடங்கு - முடக்கு = 1. வளைவு. 'பாடகம் ஒரு கம்பியாய்ப் பல முடக்காலே போக்கும் வரவும் உண்டானாற் போல' சீவக. 510, உரை). 2. தெருவின் கோணம். 3. முடக்குமோதிரம், நெளி (நெடுநல். 143-4, உரை), 4. மறைந்து அம்பெய்யும் முடக்கறை (பு. வெ. 5 : 1, கொளு). 5. முடங்கும் நாக்கு. "அண்ண மூடெழ முடக்கினை யழுத்தி" (தணிகைப்பு. அகத்தியனருள். 280). 6. முடக்குநோய். 7. தடை. 8. காலத்தாழ்ப்பு. 9. வேலையின்மை.

க முடுக்கு.

முடக்கு - முடக்கன் = தாழை.(சங். அக.).

முடங்கு - மடங்கு, மடங்குதல் = 1. வளைதல். "படைபோன் முடங்கி மடங்கி" (கலித். 94 : 9). 2. மடக்குதல் (திவா.). 3. கோணுதல். 4. வளைந்து செல்லுதல். 5. மீளுதல் (பிங்.). 6. சொல் திரும்ப வருதல். 7. திருகுருதல் 8. நெளிதல். 9. சுருங்குதல். 10. ஒடுங்குதல் 11. குறைதல். "மடங்கா விளையுள் வயலூர்" (சிலப். 23 : 119). 12. கீழ்ப்படுதல். "காரொலி மடங்க.....களத்தி னார்த்த பேரொலி" (கம்பரா நா கபாச. 291). 13. தாழ்தல். 14. செயலறுதல். "உழவினார் கைம்மடங்கின்" (குறள். 1036). 15. சினமடங்குதல். 16. நிறுத்தப்படுதல் "மண்டம ரின்றொடு மடங்கும்" (கம்பரா.கும்ப. 267). 17. தடையுண்ணுதல். 18. வாயடங்குதல். 19. ஒருவன் சொத்து இன்னொருவன்பாற் சென்றடைதல்.

மடங்கு = மடி, அளவு. "இருமடங் காக வெய்தும்" (சூளா கல்யா. 165). மடங்கு - மடக்கு, மடக்குதல் = 1. வளைத்தல். 2. மடித்தல். "வால்விசைத் தெடுத்து வன்றாண் மடக்கி" (கம்பரா. கடறாவு. 17). 3. மடித்து உடுத்துதல். "மடக்கினார் புலியின் றோலை" (தேவா. 955:1). 4. திருப்புதல். செய்யுளில் எழுத்துஞ் சொல்லும் அடுத்தடுத்துத் திரும்பத்திரும்ப வருமாறமைத்தல். 5. மாறிமாறிச் செய்தல். 6. வென்று கீழ்ப்படுத்துதல். 7. வாயடக்குதல். 8. கால்நடைகளை விளைநிலத்தில் உரத்திற்காக இராவேளையில் ஒருசேர அடக்கி வைத்தல். 9. பொருள்களைத் தன்வயப்படுத்துதல். 10. பணிவாக்குதல் 11. தடுத்தல். 12. அழித்தல். "மடக்குவா யுயிரை யென்ன" (கம்பரா. கும்பக. 188).

மடக்கு = 1. வளைவு. 2. மூலைமுடுக்கு. 3. திருப்பு. 4. மடிப்பு. 5. மடக்குக்கத்தி. 6 மாறிமாறி வருகை. 7, செய்யுளில் எழுத்து கொல்சீர் முதலியன அடுத்தடுத்து மீண்டும் மீண்டும் பொருள் வேறுபட்டு வருவதாகிய சொல்லணிவகை. 8. தடுப்பு. 9. தடை.

மடக்கு - மடக்கம் = 1. வளைவு 2. வணக்கம் 3. பணிவு 4. மனவடக்கம் 5. நோய் திரும்புகை.

மடங்கு - மடங்கல் = 1. வளைகை (திவா.) 2. கோணம். 3. தாழை (அக. நி.) 4. முற்றிவளைந்து சாய்ந்து கதிர். 5. முன்னும் பின்னும் திரும்பி நோக்கிச் செல்வதாகச் சொல்லப்படும் அரிமா. "மடங்கலிற் சீறி மலைத்தெழுந்தார் (பு. வெ. 324). 6. அடக்கம். 7. ஒடுக்கம் "மைந்துடை யொருவனு மடங்கலுநீ" (பரிபா. 144). 8. 'உயிர்களைக் கவருங் கூற்றுவன்' "மடங்கல்போற் சினைஇ"

(கலித். 2.)9. உலகொடுங்கும் ஊழிக்காலம். “மடங்கற் காலை” (கலித்.120). 10. உலகழிக்கும் வடவைத்தீ. “மடங்கல் வண்ணங் கொண்ட கடுந்திறல்” (பதிற். 62. 8). 11. ஊழி முடிவு.

முண்டு - மண்டு - மண்டி = காலை முடக்கி முழங்காலால் நிற்கை. “ஒருகால் மண்டியாக....மடித்துவைத்து” (புறம். 80, உரை). மண்டிபோடுதல், மண்டியிடுதல் என்னும் வழக்குகளை நோக்குக.

முட்டு - மட்டு - மட்டி.

மட்டித்தல் = (செ. கு.வி.) மண்டலித்தல், வட்டமாதல்.

(செ. குன்றாவி) வட்டமாக்குதல். “திரடோள்கண் மட்டித்தாட” (தேவா. 12:3).

மண்டு - மண்டலம் = 1. வட்டம் (பிங்.), “சுடர்மண்டலம்” (திருநாற். 80). 2. வட்டவடிவம் (திவா.) 3. கதிரவனையுந் திங்களையுஞ் சுற்றித் தோன்றும் கோட்டை (பரிவேடம்). 4. கதிரவன் பரிப்பு (கிராந்தி வீதி). 5. பாம்பின் சுற்று. “மண்டலம் பயிலுரகர்” (பாரத. குருகுல.3). 6. வட்டவடிவான அல்லது சக்கரவடிவான படையமைப்பு (குறள். 767 உரை). 7. நாட்டின் பெரும்பகுதி. “சோழமண்டல மீதே” (திருப்பு. 94). 8. வானவெளிப் பகுதி. முகில் மண்டலம் 9. நாட்டின் சிறுபகுதி. ஊர் (பிங்.). 10. மந்திரச் சக்கரம் 11. மண்டில நிலை (பிங்.). 12. நாற்பது அல்லது நாற்பத்தைந்து நாள் கொண்ட மருத்துவக் காலவட்டம். 13. குதிரைச்செலவு வகை. “பண்ணிய வீதிபற்றி மண்டலம் பயிற்றி னானே” (சீவக.795). 14. நடுவிரல் நுனியும் பெருவிரல் நுனியும் கூடி வளைந்திருக்க, மற்ற விரல்களும் ஒக்க வளைந்து நிற்கும் இணையாவினைக்கை. (சிலப். 3,18, உரை). 15. வில்லோர் நிலையுளொன்று (சூடா). 16. மேலுலகம், பரமண்டலம்.

மண்டலம் - வ. மண்டல.

மண்டலம் - மண்டலி. மண்டலித்தல் - 1. வளைத்தல் 2. பாம்பு முதலியன வட்டமாகச் சுற்றியிருத்தல். 3. வில்லாளி காலை வளைத்து வட்டமாக்குதல். 4. இறுதியடியின் அல்லது இறுதிப் பாட்டின் இறுதி எழுத்து அசை சீர் என்பவற்றுள் ஒன்று, முதலடியின் அல்லது முதற்பாட்டின் முதல் எழுத்து அசை சீர் என்பவற்றுள் ஒன்றாய் வருமாறு, செய்யுளிசைத்தல்.

மண்டலி - மடலி. மடலித்தல் = மடங்கித் திரும்புதல் (யாழ். அக.).

மண்டலம் - மண்டிலம் = 1. வட்டம். 2. வட்ட வடிவம். 3. வட்டக் கண்ணாடி. “மையறு மண்டிலம் போலக் காட்ட” (மணிமே. 25:137). 4. கதிரவன். “பகல்செய் மண்டிலம் பாரித் தாங்கு” (பெரும்பாண். 442) 5. திங்களள். “செய்வுறு மண்டிலம்” (கலித். 7). 6. ஞாலம். “கடல்கூழ் மண்டிலம்” (குறுந். 300). 7. கதிரவனையுந் திங்களையுஞ் சுற்றிடப்படும் கோட்டை (பிங்.). 8. வட்டமாயோடுகை. “செலவொடு மண்டிலஞ் சென்று” (பு. வெ. 12, வென்றிப். 14.) 9. குதிரைச் செலவுவகை (நாமதீப. 732). 10.

வானவட்டம் (பிங்.). 11. நாட்டின் பெரும்பகுதி “மண்டிலத் தருமையும்” (தொல். அகத். 41) 12. நாட்டின் சிறு பகுதி, ஊர் (பிங்.). 13. கூத்தின்வகை.

மண்டிலயாப்பு = நாற்சீரடிச் செய்யுள்.

**“ஓத்தா ழிசையும் மண்டில யாப்பும்
குட்டமு நேரடிக் கொட்டின வென்ப.”** (தொல். செய். 114.)

**“மண்டிலங் குட்ட மென்றிவை யிரண்டும்
செந்தூக் கியல வென்மனார் புலவர்.”** (தொல். செய். 116.)

இங்ஙனம் மண்டில யாப்புத் தொல்காப்பியத்திலேயே சொல்லப் பட்டிருத்தலையும் “என்மனார் புலவர்” என்னும் முன்னூல் பலவற்றைக் குறிக்குந் தொடரையும் ஊன்றி நோக்குக;

நிலைமண்டில வாசிரியப்பா, அடிமறிமண்டில வாசிரியப்பா என்னும் அகவற்பா வகைகள், தொன்றுதொட்டு வழங்கி வருவன. தமிழ் யாப்பு முறை முற்றும் ஆரியச் சார்பற்றது.

மண்டில மாக்கள் = நாட்டின் பகுதியை ஆளும் அதிகாரிகள்.

பழஞ் சோழநாட்டின் பிரிவான தொண்டை மண்டலமும், பழஞ் சேர நாட்டின் பிரிவான கொங்கு மண்டலமும் போன்ற பல மண்டலங்கள், முதற்காலத்தில் மண்டில மாக்கள் அல்லது மண்டலிகர் என்னும் அதிகாரிகளாலேயே ஆளப்பட்டு வந்திருத்தல் வேண்டும். அவர்கள் அரச குடும்பத்தினராகவோ, உழுவித்துண்ணும் வேளாண் தலைவராகவோ, குறுநில மன்னராகவோ, தண்டத் தலைவராகவோ இருந்திருக்கலாம்.

எண்ணூற்றுக் காவத அளவு முழுகிப்போன பழம் பாண்டிநாடான “செந்தமிழ் வழக்கொடு சிவணிய நிலமும்” பனிமலைவரை பரவியிருந்த பழஞ் சேர சோழ நாடுகளும், இருந்த முதுபழங்காலத்தில், முத்தமிழ் வழங்கிய முந்து தமிழகம் எத்துணையோ மண்டலங்களாகப் பகுக்கப்பட்டு மண்டலிகரால் ஆளப்பட்டு வந்திருத்தல் வேண்டும்.

பாண்டியன் குடிப்பெயர்களுள் ஒன்றான பஞ்சவன் என்னுஞ் சொல், முதலிரு கழகக்கால அல்லது தலைக் கழகக்காலப் பாண்டியர், துணையரையர் (அல்லது மண்டலிகர்) ஐவரைக் கொண்டு நாடாண்ட மையை யுணர்த்தும்.

“பஞ்சவ னீடு கூனும்” என்று 15ஆம் நூற்றாண்டு அருணகிரிநாதர் பாடியதுபோன்றே, “பழியொடு படராப் பஞ்சவ வாழி” என்று 2ஆம் நூற்றாண்டு இளங்கோவடிகளும் பாடியிருத்தல் வேண்டும்.

அஞ்சவன் என்னுஞ் சொல்லே, பிற்காலத்தில் வடமொழியிலும் தென்மொழியிலும் பஞ்சவன் என்று திரிந்ததாகத் தெரிகின்றது. (கை-ஐ-ஐயது-ஐது-ஐந்து-ஐந்தவன்-ஐஞ்சவன்-அஞ்சவன்-பஞ்சவன்.)

ஒ. நோ: அப்பளம்-**தெ.** அப்படமு, **க.** பப்பள-**ம.** பப்படம்-**வ.** பர்ப்பட்ட. அப்பளக்கட்டையால் மாவை அப்பளித்தமைப்பது அப்பளம்.

முண்டு, மண்டு, மண்டி, மண்டலம் மண்டலிகள், மண்டலித்தல், மண்டிலம் முதலிய சொற்கள் மேலையாரிய மொழிகளில் இல்லை.

Mandalin (Dim.Mandolinde) என்னும் இத்தாலிய நரப்பிசைக் கருவிப் பெயரும், மண்டலியாழ் என்னும் தென்சொல்லின் திரிபாய் இருத்தல் வேண்டும்.

தமிழின் தென்மை, தொன்மை, முன்மை முதலிய தன்மைகளை நடுநிலையாக ஆராய்ந்தறிந்தவர்க்கு, மேற்கூறியவையெல்லாம் வெள்ளிடை மலையாம்.

முண்டு-முண்டி-முடி. முடிதல்=வளைத்து அல்லது சுற்றிக் கட்டுதல்.

முடித்தல் = 1. கூந்தலைக் கட்டுதல். “பாஞ்சாலி கூந்தன் முடிக்க” (திவ். பெரியதி. 6 : 7 : 8) 2. பூமாலை கொண்டையிற் கட்டி யணிதல். “கைபுனை கண்ணி முடித்தான்” (கலித் 107 : 15).

முடி = 1. பறவை பிடிக்குங் கண்ணி (noose). 2. கட்டு. மொட்டைத் தலைக்கும் முழங்காற்கும் முடிபோடுதல் (உ.வ). 3. முடிச்சு (knot). “கொள்ளை சாற்றிய கொடுமுடி வலைஞர்” (மதுரைக் 256). 4. உச்சியில் முடிக்கும் மயிர்க்கட்டு வகை (திவா.). 5. நாற்றுமுடி. “வழிமுடி நடுநரும்” கல்லா. (45:14)

முடி-முடிச்சு = 1. கட்டு. முடிச்சவிழ்த்தல். 2. மயிர்முடி 3. சிறுமூட்டை மூட்டை முடிச்சு. 4. உள்நார் சுருண்ட கட்டை. முண்டும் முடிச்சுமாயிருக்கிறது.

முடி- முடிப்பு = கிழி, பணமுடிப்பு.

முடி-மடி. மடித்தல் = மடக்குதல். சேலையை மடித்தல்.

மடி = 1. மடிப்பு. மடித்த சேலை. 2. மடங்கு. இருமடியாகு பெயர். 3. மடித்த அரையாடைப் பை (lap). 4. ஆவின் பான்முலை. 5. முடங்கித் தூங்கும் சோம்பல். “மடியென்னும் மாகூர” (குறள். 601). 6. கட்டுக்கிடைச் சரக்கு, மடியரிசி. 7. கட்டுக்கிடைச் சரக்கு வீச்சம், மடிநாற்றம். 8. தூய்மையின்மை. மடியாயிருக்கிறேன்.

மடி - மடிப்பு = 1. வளைப்பு. 2. திரைப்பு

மூல் - (துளைத்தற் கருத்து வேர்)

மூல்-மூல்-மூலம் = துளைவழி. வழி, வாயில். காவிரிநீர் குழாய் மூலமாகக் கொண்டுவரப்படும், பொத்தகம் அஞ்சல் மூலம் அனுப்பப்படும், வருமான வரியைக் கணக்கர் மூலம் செலுத்தினேன்.

மூலம் - மூலியம் = வாயில். யார் மூலியமாய்ச் செய்தி தெரிவித்தாய்? (உ.வ.).

மூல்-மூள்-மூள்கு, மூள்குதல் = உட்செல்லுதல். “அமர்க்க ணாமா னருநிற முள்காது” (நற். 165).

மூள்-மூண்-மண். மண்ணுதல் = 1. முழுகுதல். “பனிக்கய மண்ணி” (புறம். 79). 2. நீராடுதல். “குடுமி கொண்ட மண்ணுமங் கலமும்” (தொல். புறத். 13). 3. கழுவுதல் “மண்ணி மாசற்றநின் கூழையுள்” (கலித். 107).

மண்ணுறுத்தல் = 1. மஞ்சன மாட்டுதல். “வார்க்கோல மாலை முலையார் மண்ணுறுப்ப வாடி” (சீவக. 2352). 2. கழுவுதல். (திருமுருகு. 25, உரை).

மூள்-மூள்-மூளி = 1. துளையுள்ளது. 2. துளையறுந்தது. 3. உறுப்பறை. 4. உறுப்புக் குறை. “சூர்ப்பணகையை மூளியாக்க” (இராமநா. உயுத். 26). 5. உறுப்புக் குறையுள்ள பொருள். எல்லாம் மூளியும் காளியுமாய்க் கிடக்கிறது (உ. வ.). 6. குறைவுள்ள கருமம். அவன் வராமையால் அந்தக் கருமம் மூளியாய்ப் போயிற்று. 7. காதணியில்லாதவள். 8. பெண்ணைக் குறித்த ஒருவகைச் சொல். 9. பெண்ணைக் குறிக்கும் பொதுச்சொல். “ஒரு நாழியாலும் வரும், ஒரு மூளியாலும் (மூழியாலும்) வரும்” (பழ.) = ஒரு வீட்டிற்கு ஆக்கம் அளக்கும் நாழியாலும் வரும்; வந்த மருமகளாலும் வரும்.

மூளிக்காது = 1. அணியில்லாக் காது. 2. அறுபட்ட காது.

மூளிக்காதி = காதணியில்லாதவள், ஒரு வசைச்சொல், ஆயின், கிழவியரைத் தாக்காது.

மூளிக்குடம் = ஒரு மருங்கு வாயுடைந்த குடம்.

மூளி நாய் = காதறுபட்ட நாய்.

மூளியுதடு = பிளந்த வுதடு.

மூளியோடு = சிதைந்த ஓடு.

மூளி-மூழி = 1. உட்குழிந்த அகப்பை (திவா.). 2. நீர்க்கலம். “மயிற் பீலியோடு மூழிநீர் கையிற் பற்றி” (பெரியபு. திருஞான. 601). 3. நீர்நிலை (பிங்.). 4. துழாவிக்க கடையும் மத்து (W.). மூழிவாய்-பூக்கூடை. “மூழிவாய் முல்லை மாலை” (சீவக. 833).

மூள்-மூளை = 1. எலும்பின் உள்ளீடு. 2. மண்டையின் உள்ளீடு. “மூளையார் சிரத்து” (திவ். பெரியதி 4 : 2 : 8). 3. மதி. அவனுக்குச் கொஞ்சங்கூட மூளையில்லை (உ.வ.).

ம. மூள. ஓ.நோ; **வ.** மஜ்ஜா.

OE. mearg, OS., OHG. marg, ON. mergr, E. marrow.

மூள்-மூழ்-மூழுகு. மூழுகுதல் = 1. குளித்தல். 2. அமிழ்ந்துபோதல். கப்பல் மூழுகிவிட்டது. 3. வினைமுயற்சியில் அழுந்தி யிருத்தல். 4. தீர்க்க முடியா அளவு கடன் மிகுதல். அவன் கடனில் மூழுகிவிட்டான்.

ம. மூழுகு. **க.** மூழு. மூழுகு. **தெ.** முனுகு (உ).

மூழுகு-மூழுகு. மூழுகுதல் = உட்புகுதல். “மூழுகி வண்டாடிய தண்டுமூயின்” (திவ். பெரியதி. 2 : 8 : 7).

மூழுகு-மூழுகு-மூழுகு. மூழுகுதல் = அமிழ்த்துதல். “துதிக்கை மூழுகிற்று” (ஈடு. 3 : 5 : 1)

மூழுகு-மூழுகு. (பி. வி.). மூழுகுவித்தல் = அமிழ்த்துவித்தல். “மன்னவரை.....மூழுகு விப்பன் செங்குருதி முன்” (பாரதவேண். 126).

மூழுகு-மூழுகு = மூழுகுதல். “மதிலு மாடமு மாடகச் செய்குன்று மூழுகக் குழாழ்ணடி” (திருவாரூ. 142).

மூழுகு-மூழுகு. மூழுகுதல் = மூழுகுச் செய்தல். “மூழுகு நாளந் நீரை மீனா யமைத்த பெருமானை” (திவ். பெரியதி. 6 : 8 : 2).

மூழுகு-மூழுகு. மூழுகுதல் = 1. புகுதல். “வான மூழுகிச் சில்காற் றிசைக்கும்” (மதுரைக். 357) 2. அழுந்துதல். “சுரையம்பு மூழுகு” (கலித். 6). 3. அமிழ்த்தல். “வேட்கை வெந்நீரிற் கடிப்ப மூழுகி” (திருவாச. 6 41). 4. தங்குதல். “மூளிமுதன் மூழுகிய வெம்மை தீர்ந்து” (கலித். 16). 5. மறைதல். “வியன்மலை மூழுகிச் சுடர்கான் மாறிய செவ்வி நோக்கி” (சிறுபாண். 170)

மூழுகு அடித்தல்-மூழுகடித்தல் = மூழுகுச் செய்தல்.

மூழுகு-மூழுகு. மூழுகுதல் = ஆழ்த்துதல்.

மூழுகு-L. **mergo, mergere, F. merger, E. merge.**

இதின்னெழு emerge, submerge முதலிய சொற்கள் பிறக்கும்.

L. **mers.** இதின்னெழு immerse, submerge முதலிய சொற்கள் பிறக்கும்.

மூழுகு -மூழுகு. மூழுகுதல் = (செ. கு. வி.) மூழுகுதல்.

(செ. குன்றாவி.). தொண்டைக்குள் அல்லது வயிற்றிற்குள் மூழுகுச் செய்தல், விழுங்குதல். மடு மூழுகி = ஒருவகை நெல்.

தெ. மிங்கு.

முழுங்கு - விழுங்கு. விழுங்குதல் = பெரும்பாலும் மெல்லாமலும் வாய்க்குள் வைத்திராமலும் அல்லது பல்லிற் படாமலும் வயிற்றிற்குள் ஒரே யடியாய்ப் புகுத்திவிடுதல்.

ஓ. நோ: முடுக்கு-விடுக்கு, முறப்பு-விறப்பு.

முழுங்கு-முங்கு. முங்குதல் = 1. நீருள் முழுகுதல். “கிள்ளை.... முங்கியெழும்” (இரகு. தேனு. 14). 2. அமிழ்ந்துபோதல். “முன்னிய வங்க முங்கிக் கேடுற” (மணிமே. 29 : 16). 3. முழுக்கிய நீர்போல் நிரம்பி யிருத்தல். “கொலை முங்குங் கனலிடுமால்” (இரகு. நகர்ப். 25).

தெ. முங்கு, ம. முங்கு.

முங்குளிப்பான் (முங்கிக் குளிப்பான்) = நீரில் மூழ்கி யிரைதேடும் உள்ளான் என்னும் பறவை.

முழுக்கு-முழுக்கு. முழுக்குதல் = முழுகச் செய்தல். “அயில்களும் வாளுந் தோள்களின் முழுக்கினர்” (கம்பரா. அதிகாய 98).

க. முழுகிசு (உ).

முழுக்கு = 1. குளிப்பு. பல தீட்டுக்கு ஒரு முழுக்கு (உ.வ.). 2. அமிழ்வு.

முழுக்காடுதல் = எண்ணெய் தேய்த்துக் குளித்தல். “எண்ணெய் சேர்த்தே முழுக்காடுவார்” (அறப். சத. 50).

க. முழுக்காடு.

முழுக்காட்டுதல் = எண்ணெய்க் குளிப்புச் செய்வித்தல். “கடல்வேந்தை யவன்புனலான் முழுக்காட்டு முறைமை யென்கோ” செளந்த. 103).

முழுக்காளி = 1. முத்துக் குளிப்போன் (W.). 2. இழவிற்குக் குளிக்கவேண்டிய நெருங்கிய உறவினர்.

முழுகவிடுதல் = 1. பொருள் தொலையும்படி விடுதல். 2. அடைவு வைத்த பொருளை மீட்க முடியாதிருத்தல்.

முழுகாமலித்தல் = கருவுற்றிருத்தல். அவன் மனைவி மூன்று மாதம் முழுகாமலிருக்கிறாள்.

முழுகிக் கிடத்தல் = 1. நீரில் அமிழ்ந்திருத்தல். அடைமழையினாற் பயிர் முழுகிக் கிடக்கின்றது (உ.வ.). 2. கடலடியிற் கிடத்தல். பன்மலையடுக்கக் குமரிக்கோடு இந்துமாவாரியில் முழுகிக் கிடக்கின்றது. 3. முழுவதும் முடங்கிக் கிடத்தல். அவன் சொத்து முழுதும் வணிகத்தில் முழுகிக் கிடக்கின்றது (உ.வ.). 4. ஆழ்ந்து ஈடுபட்டிருத்தல். அவன் காமக் களியாட்டில் முழுகிக் கிடக்கிறான்.

முமுகிப்போதல் = 1. அமிழ்ந்து போதல். நேற்று வந்த பெருவெள்ளத்தில் ஊர் முழுதும் முமுகிப் போயிற்று (உ.வ). 2. அடியோடு கெடுதல். சூதாட்டினால் அவன்குடி முமுகிப் போயிற்று (உ.வ). 3. அடைவு வைத்த சொத்து மீட்க முடியாவாறு கடனுக்கு உட்பட்டுவிடுதல். அவன் அடைவுவைத்த நிலம் முழுவதும் முமுகிப் போய்விட்டது (உ.வ).

முமுக்கு-முக்கு. முக்குதல் = 1. நீருள் முழுகுவித்தல். “தீர்த்தம்..... அதிலெனை முக்கி யெடுத்து” (தணிகைப்பு நந்தி.60). 2. தலைமறைய (முமுகு) நீர்மட்டம் உயர்தல் அல்லது நீராழம் மிகுதல். நடு ஆற்றிற் போகும் போது தண்ணீர் அவனை முக்கிவிட்டது (உ.வ).

முக்கு-முக்குவன் = நுளையன், முத்துக் குளிப்பவன் அல்லது நீருள் முழுகி அல்லது வலையை நீரில் முக்கி மீன் பிடிப்பவன் (?)

கடல் முக்குவன் = கடல் மீன் பிடிப்போன். முக்குவர் இலங்கையிலும் பழஞ்சேர நாடாகிய கேரளத்திலும் உள்ளனர். சேரநாட்டு முக்குவர் ஈழவருடனும் முகவருடனும் இலங்கையினின்று வந்ததாகச் சொல்லப்படுவர் என்று, குண்டர்ட்டு தம் மலையாள-ஆங்கில அகரமுதலியிற் கூறுவர்.

முக்குளித்தல் (முங்கிக் குளித்தல்) = முமுகுதல். “இரைகவர் ஞெண்டு முக்குளித்தாறு மளறு கிடங்கில்” (திருச்செந்.பிள்ளை. செங்கீ. 10)

தெ. புக்கினிஞ்சு. (pukkulintu).

முக்குளிப்பான் (முங்குளிப்பான்) = உள்ளான் என்னும் சிறிய நீர்ப்பறவை வகை.

முழு-முகு-முக முகத்தல் = 1. (நீரைக் குழித்தல் அல்லது துளைத்தல்போல) மொள்ளுதல். 2. நீர்ப்பொருளையுங் கூலப் பொருளையும் கலத்தால் அல்லது படியால் மொண்டளத்தல், முகத்தலளவை. 3. தாங்கி யெடுத்தல். “முகந்துயிர் மூழ்கப் புல்லி” கம்பரா. கும்பகர்ண. 129). 4. விரும்பு தல். “மூர்க்கரை மூர்க்கரை முகப்பர்” (நல்வழி, 24).

க. மொகெ (ஐ).

முக-மோ. மோத்தல் = மொள்ளுதல் (தைலவ. தைல).

முக-முகவை = 1. மொண்டுகொள்ளுதல். 2. முகத்தலளவை. 3. நீர் முகக்குங் கருவி. “கயிறுகுறு முகவை” (பதிற். 22:14). 4. அகப்பை (W.). 5. மிகுதியாகக் கொடுக்கப்படும் பொருள். “புகர்முக முகவை” (புறம். 371). 6. நெற்பொலி.

முகவைப் பாட்டு = களத்திற் சூடடிக்கும்போது பாடும் பொலிப்பாட்டு. “பெருஞ்செய்ந் நெல்லின் முகவைப் பாட்டும்” (சிலப். 10: 137). “முகக்கக் கொடுத்தலின் முகவையாயிற்று” (மேற்படி, உரை).

முக-முகில் = 1. கடல் நீரை முகந்து கொள்ளுவதாகக் கருதப்பட்ட மழைவான். “கனையிருள் வானங் கடன்முகந்து” (கலித் 145). “முகிலுரிஞ்சுஞ் சூழி” (பு.வெ. 6:22). 2. திரள் (பிங்).

க. முகில் (உ), தெ. மொகுலு (உ).

முழு-முழை. முழைத்தல் = துளைத்தல், “முழைத்த வான்முழை” (பாரத. காண்டவ. 17).

முழைதல் = நுழைதல் (உ.வ.).

முழை = 1. குகை. “அவ்விசை முழையேற் றழைப்ப” (பரிபா. 19 :63)..

2. துளைத்தல்போல் துழாவும் துடுப்பு (W.).

முழை-முகை = குகை. “கன்முகை வயப்புலி” (ஐங். 246).

2. மிடா (பிங்).

ஓ. நோ : குழை - குகை.

முழை - முழைஞ்சு = 1. துளை. “குழன் முழைஞ்சு களினூடு குமிழ்த்து” (திவ். பெரியாழ். 3:6:11). 2. குகை. “மாரி மலைமுழைஞ்சில் மன்னி” (திவ். திருப்பா. 23).

முழை-மூழை = 1. குழிந்த இடம். “குன்றையம் மூல மூழைவாய் வைத்து” (கம்பரா மருத்து. 116). 2. உட்குழிந்த அல்லது சமைத்த உணவை முகக்கும் அகப்பை. “முழை சுவையுணரா தாங்கு” (நாலடி. 321). 3. துழாவிக்கடையும் மத்து (சது.).

முள்-மள்-மடு = 1. ஆற்றிடைப் பள்ளம். “ஆறிடு மேடும் மடுவும்போ லாஞ்செல்வம்” (நல்வழி , 32). 2. அருவி விழும் பள்ளநீர்க் குண்டு. மலைக்கும் மடுவுக்குமுள்ள வேற்றுமை (உ.வ.). 3. ஆற்றிடைக் குட்டை. “கங்கை வருநீர் மடுவுள்” (திருவாச. 6 : 26). 4. ஆவின் பால்மடி.

மடுவங்கரை = குளக்கரை.

மடுத்தல் = வாயில் வைத்தல், உண்ணுதல். “மடுத்தவ னஞ்சமுதா” (தேவா.238 : 3). 2. விழுங்குதல். “வரவர வாய்மடுத்து” (நீதிநெறி 64) 3. ஊட்டுதல். “ஓண்டொடி மகளிர் மடுப்ப” (புறம். 56). 4. நிறைத்தல் (W). 5. சேர்த்தல். “பிணக்குவை கொண்டோடிக்...கடல் கங்கை மடுத்திடை தூராதே” (கம்பரா. குகப். 21). 6. அடக்கிக்கொள்ளுதல். “மடுத்து மாமலையேந்தலுற்றான். (தேவா. 823 : 10). 7. உட்புகுத்துதல். குத்துதல். “கூர்நுதி மடுத்தத னிறஞ்சாடி” (கலித். 52: 3). 8. அமிழ்த்துதல். “ஞான வாரி மடுத்து” (சி .சி .8 : 16). 9. உட்செலுத்துதல். “மதியொடு பாம்பு மடுப்பென்” (கலித். 144: 21). 10. மோசம்பண்ணுதல். அவனை மடுத்துவிட்டான் (இ.வ.).

மடுவிடுதல் = 1. ஆற்றில் மடுவுண்டாதல். 2. கன்றைத் தாய்ப்பால் குடிக்க விடுதல்.

க. மடு.

மடுப்படுத்தல் = ஆழ்ந்திருத்தல். “மடுப்படுக்குஞ் சுருதிப்பொருள்”. (தேவா.80 : 10).

மடு - மடம்¹ = கோழிகளை உள்ளடைக்கும் சுடுமண் குடாப்பு.

மடு - மடம்² = 1. இரப்போக்கு உணவளிக்குமிடம் அல்லது இரப்போர் உண்டு தங்குமிடம். 2. துறவியர் தங்குமிடம். 3. வழிப்போக்கர் தங்குமிடம். 4. ஊர்ப் பொதுக் கட்டிடம்.

இராமமூட்டுதல் = ஆண்டுமாறிகளும் அடங்காப்பிடாரி களுமான பிள்ளைகள் பெற்றோரைவிட்டுப் பிரிந்து பலவூர் சுற்றித்திரிந்து பல்லாண்டுக்குப்பின் தம்மூர் மடத்தில் வந்து தங்கி யிருக்கும்போது, அவர் பெற்றோர், தம் உறவைக் காட்டிக்கொள்ளாமலே, தம் பேரன்பினால் அவர்க்கு அறுசுவை நல்லுண்டுகளை இராத்தோறும் ஆள்வாயிலாகப் படைத்துவரல்.(ஈடு, 1 : 1 : 5).

சங்கரநயினார் கோவிலில், அயலூரினின்று கட்டுச்சோறு கொண்டுவருவார் தங்கியுண்ண ஒரு மடமிருந்தது. அது கட்டுச்சோற்று மடம் எனப்பட்டது.

சிவகாசியருகில், திருவில்லிபுத்தூர் செல்லும் பெருஞ்சாலைமேல், வழிப்போக்கர்க்குப் புளித்த தண்ணீர் வழங்க ஒரு மடமிருந்தது. அது புளித்த தண்ணீர் (புளிச்சாணி) மடம் எனப்பட்டது.

இன்றுள்ள தருமபுர திருவாவடுதுறை திருப்பனந்தாட் சிவமடங்களும் , பெருஞ்செல்வங் கொண்டனவேனும், உண்மையில் துறவியர் உண்டுறையும் இடங்களே. ஆதலால் மடம் என்னும் சொல், மடுத்தல் (உண்ணல்) என்னும் வினையை அடிப்படையாகக் கொண்ட தென்சொல்லே.

வடமொழியாளர் தென்னாடு வந்தபின், மட்ட (matha) என்று திரித்துக்கொண்டனர். அதற்கு வடமொழியில் மூலமில்லை. மேலும், ஆரியர் வருமுன்னரே தமிழகத்திற் பேரூர் தொறும் மடமிருந்தது.

மடு - மடை. 1. தொளை (திவா). 2. வாய். 3. குளத்திற்கு வாய்போன்ற மதகு. “உழவ ருடைத்த தெண்ணீர் மடை” (தஞ்சைவா. 151). 4. மதகுபலகை. 5. நீரணை. 6. ஓடை. “மடைதோறும் கமலமென் பூச்செறி யெறும்பியூர்” (தேவா. 372 : 9). 7. அணிகலக் கடைப்பூட்டு. “மடைசெறி முன்கைக் கடகமொடு” (புறம். 150). 8. படைக்கல மூட்டு. “மடையவிழ்ந்த..வேல்” (சீவக. 293). 9. அழுத்தின ஆணி. “மடைகலங்கி நிலைதிரிந்தன” (புறம். 97). 10. உண்ணுஞ்சோறு (பிங்.). 11. சமையல் வேலை. “அடுமடைப் பேய்க்கெலாம்” (கலிங். 139). 12. தெய்வப்படையல். “மடையடும் பால்” (கலித். 109).

மடைத்தொழில் = சமையல் வேலை. “மடைத்தொழிற்கு மிக்கோன்” (ருள. கலிநீங். 25).

மடைநூல் = சமையற்கலை. “மடைநூற் செய்தியும்” (மணிமே. 2 : 22).

மடைப்பள்ளி = அரண்மனை கோயில்களின் அடுக்களை. “அடுந்தீ மாறா மடைப்பள்ளி யாகி” (கல்லா. 23 : 37).

மடையன் = சமையற்காரன். “மடைக்கலஞ் சிதைய வீழ்ந்த மடையனை” (மணிமே. 21 : 56).

மடையான் = மடையருகில் இரைதேடும் நீர்ப்பறவை வகை.

மடைகிடாய் முக்கந்தன் = இராமநாதபுர மன்புலத்தில், சிற்றுரர்களைச் சுற்றிப் பார்க்கும் மேலதிகாரிகட்கு வேண்டிய உணவுப்பொருள்களைக் கொடுக்கும் அதிகாரி (Rd. M. 3/3).

மடைகழித்தல் = மதகு திறத்தல் (புதுவை).

மடைநிற்றல் = பெற்றம் (பசு) வேண்டும் போதெல்லாம் பால் சுரத்தல். இந்த மாடு மடைநிற்காது. (சென்னை)

மடை (சோறு) - ஓ. நோ : OE **mete**, food, OS **meti**, **mat**, OHG **maz**, ON **matr**, Goth **mats**, E **meat**.

மடு-மடம் - மாடம் = சுவரிற் பொத்தகம் முதலியன வைக்க உதவும் புரை அல்லது புரை வரிசை (Shelf).

மாடக்குழி = சுவரில் எண்ணெய் விளக்கு வைக்கும் சிறுபுரை. மாடப்புறா=மாளிகை, கோயில். கோபுரம், பள்ளிவாசல் முதலியவற்றின் சுவர்ப்புரைகளில் வளர்க்கப்படும் பெரும் புறாவகை.

முள் - மொள் - மொண்டான் = நீர் மொள்ளுங் கலவகை. (இ. வ.)

மொள் - மொண்டை - மொந்தை = மொள் கலம். “நீர் மொள்ள மொந்தைக்கும் வழியில்லை” (அருட்பா, V, கந்தர் சரண. தனிப்பர். 2.) 2.கள் மொண்டு வார்க்கும் அளவைக் கலம். 3. சிறு மரப்பாண்டம். 4. ஒரு கப்பறைவகை. (பிங்.)

ம. மொந்த. **க.** முந்தெ, **தெ.** முந்த (t.)

மொண்டை - மண்டை = 1. நீர் மொள்ளும் மட்கலம். “காதல னடி நீர் சுடு மண்டையின்...மாற்றி” (சிலப். 16 : 39). 2. ஒரு முகத்தலளவை. (தொல். தொகை. 28, உரை.) 3. இரப்போர் கலம். “புலரா மண்டை... கொழுநிணம் பெருப்ப” (புறம். 103). 4. இரப்போர் கலம் (கப்பரை) போன்ற தலையோடு. 5. தலையோடுள்ள தலைப்பகுதி. 6. தலை. “செவ்வா யனைத்தான் வணங்கா மண்டை யிருக்கும்” (அஷ்டப். திருவேங்கடத்தந். 61.) 7. இளவரசன் மகுடம். மண்டை கவித்தல் = இளவரசுப் பட்டங்கட்டுதல்.

ம. மண்ட, **க.** மண்டெ.

மொள்-மோள். மோளுதல் = துளையினின்று சிறுநீர் பாய்ச்சுதல், அல்லது கழித்தல்.

மோண்டுகொளி = அடக்கும் ஆற்றலின்றிப் படுக்கும் பாயிலும்
உடுக்கும் உடையிலும் மோண்டு கொள்ளும் பையன் அல்லது
பெண்பிள்ளை.

மோள் - மோட்டிரம் - மோத்திரம் (பாண்டிநாட்டு வழக்கு)
ம. முள். மோத்திரம் - மூத்திரம் - வ. மூத்ர.

வல்¹ (வளைவுக் கருத்துவேர்)

முழைத்தல் மொழி (Natural language), இழைத்தல் மொழி (Articulate Speech) என்னும் இருவகை மொழிகளுட் பின்னது பெரும்பாலும் உகரச் சுட்டடியாய்ப் பிறந்திருத்தலின், உகரமேறிச் சொன்முதலாகாத வகரமுதற் சொற்க ளெல்லாம். புல் என்னும் பகர முதலடியினின்றோ முல் என்னும் மகர முதலடியினின்றோதான் பிறந்துள்ளன.

எ - டு: பகு - வகு, பால் - வால் (வெள்ளை), பிள் - விள்,

பெள் - வெள் (விரும்பு) - வெய்.

மல் - வல், மழி - வழி, மானம் - வானம், மிஞ்சு - விஞ்சு.

முல் - மல் - வல், வல்லம் = வட்டமான ஓலைக்கூடை.

வல் - வல்லி = வளைந்த கொடி “வல்லி யனையாள்” (பு. வெ. பெண் பாற். 13. உரை)

வல்லி - வ. வல்லீ.

வல் - வல. வலத்தல் = சூழ்தல். “நெடுங்கொடி வயலுழை மருதின் வாங்குசினை வலக்கும்” (புறம். 52).

மல்-மலார் (C. G.) = வளைந்த இளம்போத்து (twig).

தெ. மலாரமு.

மலார்-வலார். “வலாஅர் வல்லிற் குலாவரக் கோலி” (புறம். 324).

வலார்-வலார். “புளியம் வலாரால் மோதுவிப்பாய்” தேவா. 1039 : 1).

வலார் - வலாறு.

வல்-வலி. வலித்தல் = 1. வளைத்தல் (சூடா.) 2. தண்டால் நீரை வளைத்துப் படகோட்டுதல். 3. முகத்தை வளைத்து வலிச்சங் காட்டுதல். 4. வில்வளைய இழுத்தல். “சார்ங்கம் வளைய வலிக்கும்” (திவ். நாய்ச். 5 : 8). 5. சுண்டியிழுத்தல். 6. இசிவுண்டாதல். 7. சுண்டி யிழுத்தாற்போல நோவுண்டாதல். வலி = நோவு.

வல் - வலை = உயிரிகளைச் சூழ்ந்து அகப்படுத்தும் கயிற்றுக் கருவி. “புலிகொண்மார் நிறுத்த வலையுள்” (கலித். 65). 2. சூழ்ச்சி. “அகப்பட்டேன்.....வாசுதேவன் வலையுளே” (திவ். திருவாய். 5: 3: 6).

ம. தெ. வல, க. பவெ (b)

வல்-வள்-வள்ளம் = 1. வட்ட உண்கலம், வட்டில். “வள்ளத் தவளைந்த... மதுமகிழ்ந்தார்” (சீவக. 2700). 2. நாழிகை வட்டில் (சூடா.).

3. மரக்கால் (பிங்). 4. நான்மரக்கால் கொண்ட அளவு (W.). 5. நான்கு அல்லது எட்டுப்படி கொண்ட அளவு. 6. சிறு தோணி. “வள்ளப் பட்டன மகர கடலென” (கம்பரா. அட்சு. 28).

வள்ளக்கால் வளைந்த கால் (இ.வ.).

வள்-வள்ளி = 1. கொடி. “வாடிய வள்ளி முதலிந் தற்று” (குறள். 1304)
2. கொடிபோன்று தொடர்ந்து இருப்பது ‘மேக வள்ளி’ (தொல். புறத் . 33, உரை).

வள்ளி-வள்ளியம் = மரக்கலம் (சது.).

வள்-வள-வளவு = வீட்டுச் சுற்றுப் பரப்பு, வீட்டுத் தொகுதி, வீடு. “வளவிற் கமைந்த வாயிற் றாகி” (பெருங். இலாவாண. 6:77). 2. வீட்டுப் புறம். (W.).

வள-வளர்-வளரி = பிறைபோல் வளைந்த வளித்தடி (boomerang).

வள-வளா = சுற்றுப் பரப்பு. குளவளாக் கோடின்றி நீர்நிறைந்த தற்று (குறள். 523).

வளா - வளாவு. வளாவுதல் = 1. சூழ்தல். “இளவெயில் வளாவ” (பரிபா. 15. 27). “மகோத்தி வளாவும் பூதலம்” (கம்பரா. தேரேறு. 42). 2. சுற்றி மூடுதல். “பைந்துகில்...வெம்முலைமேல் வளாய்” (சீவக. 2634).

வளா + அகம் = வளாகம் = 1. வளைக்கை, சூழ்கை (சூடா). 2. சூழ்ந்த இடம், இடம். “புலன்க ளைந்தும் வென்றவர் வளாகந் தன்னுட் சென்றிலேன்” (தேவா. 1193:1). 3. கடல் சூழ்ந்த உலகம். “முந்நீர் வளாக மெல்லாம்” (கலித். 146). 4. நிலப்பெருங் கண்டம். “ஏழ்பெரு வளாக வேந்தர்” (கம்பரா. திருமுடி. 6). 5. தேசம். “வேறோர் வளாகம் துற்றான்... வணிகன்” (கந்தபு. மார்க். 142). 6. தினைப்புனப் பரப்பு. “குன்றும் யாறுங் குவடும் வளாகமும் (குற்றா. தல. வேடன் வலம். 28). 7. தோட்டம்.

வளா - வளாஞ்சி = வளார், (இ.வ.).

வள் - வளி = வளைந்து வீசங் காற்று. “வளிவழங்கு மல்லன்மா ஞாலங் கரி” (குறள். 245). 2. உடம்பிலுள்ள ஊதைக் கூறு. “வளிமுதலா வெண்ணிய மூன்று” (குறள். 941).

வள - வளை. வளைதல் = 1. கோணுதல். 2. குனிந்து தாழ்தல். “முற்ற முத்துக் கோல்துணையா முன்னடி நோக்கி வளைந்து” (திவ். பெரியதி. 1:3:1). 3. தோற்று வணங்குதல். “வளையா வயவரும்” (பு. வெ. 7. 18). 4. திடமறுதல் (சீவக. 1068, உரை.) 5. செங்கோல் வளைவது போன்று ஆட்சி நேர்மையினின்ற விவகுதல். “வளையாத செங்கோல் வளைந்த திதுவென்கொல்” (சிலப். 19:16). 6. வருந்துதல். உடம்பு வளைந்து வேலை செய்வதில்லை. (உ.வ.). “வளையார் பசியின்” (பதினொ. திருவிடை. மும்மணிக். 27). 7. சுற்றுதல்.

- (செ. குன்றாவி.) 1. சூழ்தல். “வளைகடல் வலையிற் சூழ்ந்து” (சீவக. 1115). 2. சுற்றி வருதல். “வையக முழுதுடன் வளைஇ” (புறம். 69).

வளைய வளைய = திரும்பத் திரும்ப.

வளைத்தல் = 1. வளையச்செய்தல். 2. சூழ்தல். “இருமுட புரிசையேமுற வளைஇ” (முல்லைப். 27). 3. தடுத்தல். “வள்ள னீங்கப் பெறாய் வளைத்தேனென” (சீவக. 889). 4. பற்றுதல். 5. கவர்தல். கொள்ளைக்காரர் எல்லாவற்றையும் வளைத்துக்கொண்டு போய்விட்டார்கள் (உவ). 6. சொன்ன சொல்லை மாற்றுதல். வளைத்து வளைத்துப் பேசுகிறான் (உவ). 7. வளைத்து எழுதுதல். “உருவப் பல்பூ வொருகொடி வளைஇ” (நெடுநல். 113). 8. அணிதல். “சடைமுடிமேல் முடிவெண்டிங்கள் வளைத்தானை” (தேவா. 871 : 1).

வளை = 1. வளையல். “முன்கை யிறையிறவா நின்ற வளை” (குறள். 1157). 2. சக்கரப்படை. “தாங்கணைப் பணிலமும் வளையும்” (கம்பரா. உருக்காட்டுப். 43). 3. சங்கு “வளையொடு புரையும் வாலி யோற்கு” (பரிபா. 2:20). 4. வட்டத்துளை, எலி நண்டு முதலியவற்றின் வளை. 5. சுற்றிடம். “பரமேச்சுர மங்கலத்து எகப்பட்ட வளையில்” (S.I.I.i, 151; 72).

க. பளெ (b).

வளை - வளையம் = 1. வட்டம் (அக. நி.). 2. கைவளை (W.) 3. முடியிற் சூடும் வளையமாலை. 4. தாமரைச் சுருள் (பிங்). 5. சுற்று. 6. ஒரு கோள் வானமண்டலத்தை ஒருமுறை சுற்றிவருங் காலம். 7. குளம் (W.).

வளையம் - **வ.** வலய.

வளை - வளையல் = 1. வளைவுள்ளது. (யாழ். அக.). 2. கைவளை. வளையல் விற்ற படலம்.

வளை - வளைவு = கோணல். 2. கட்டடத்தில் அமைக்கும் வில்வடிவு. 3. வட்டம். 4. சுற்று. 5. வீட்டுப்புறம் (W.). 6. பணிவு (யாழ். அக.).

வளைவி = 1. வீட்டிறப்பு. 2. வளையல்.

வளை-வளை. வளைதல் = 1. சக்கரத்தைச் சுற்றி மட்கல மமைத்தல். “வளைகலத் திகிரியும்” (சீவக. 1839). 2. சித்திரமெழுதுதல். “வளையலாம் படித்தலா வடிவிற்கு” (சீவக. 709).

வள் - வண் - வண்ணம் = 1. வளைத்தெழுதுகை. 2. எழுதும் ஓவியம். 3. எழுதும் எழுத்து. 4. சித்திர மெழுதுங் கலவை. “பலகை வண்ண நுண் டுகிலிகை” (சீவக. 1107). 5. கலவை நிறம். 6. நிறம். “வெளியார்முன் வான்சுதை வண்ணங்கொளால்” (குறள். 714). “வண்ணம் வடிவே அளவே சுவையே” (தொல். வேற். 17). 7. ஓவிய அழகு. 8. அழகு. “பிறைநுதல் வண்ண மாகின்ற” (புறம்.1). 9. இயற்கை யழகு. “வண்ணமுந் தேச மொளியுந் திகழ” (பரிபா. 12 : 20). 10. செயற்கை யழகு, ஒப்பனை (அக. நி.). 11. சிறப்பு.

“கைவண்ண மிங்குக் கண்டேன்” (கம்பரா. அகலிகை. 82). 12. நன்மை (யாழ். அக.) 13. குணம். “நிரலுடைமையும் வண்ணமுந் துணையும்” (குறிஞ்சிப். 31). 14. வடிவு (பிங்.). 15. குலம் (தொல். புறத். 27, உரை). 16. இனம். “வண்ணம் வண்ணத்த மலர்” (குறிஞ்சிப். 114). 17. வகை. “தலைச்செல்லா வண்ணத்தால்” (குறள். 561). 18. ஓசைவகை. “வண்ணந் தானே நாலைந் தென்ப” (தொல். செய். 210). 19. சிறந்த ஓசைவகைப் பாட்டு, வண்ணத்திரட்டு. 20. முடுகிய ஓசையுள்ள கலியுறுப்பு. முடுகியல் (பிங்.) 21. இன்னிசைப் பண் (இராகம்) (சது.) 22. இன்னிசைப் பாட்டு. “கோதை தானே யிட்ட தோர் வண்ணந்தன்னை” (சீவக. 1996.)

ஓ. நோ : தில் - திள் - தின் - திண்ணம்.

வண்ணம் - பிரா. வண்ண.

வண்ணம் - வண்ணன் = நிறத்தன்.

எ - டு : அழல்வண்ணன், கார்வண்ணன்.

ஓ. நோ : திண்ணம் - திண்ணன்.

வண் - வண்ணி, வண்ணித்தல் = ஓர் ஓவியத்தைப் பல்வேறு நிறங்களாலும் நுண்வினைகளாலுஞ் சிறப்பிப்பதும், ஓர் அணிகத்தை (வாகனத்தை)ப் பன்னிற அழகிய பொருள்களாற் சுவடிப்பதும், ஓர் உடம்பைப் பன்னிற ஆடையணிகளால் அழகுபடுத்துவதும் போன்று, இறைவனை அல்லது ஒரு தலைவனைப் பல்வேறு கருத்துகளாலும் பல்வகைச் செய்யுளுறுப்புகளாலும் சிறப்பித்துப் புகழ்தல்; அல்லது, பொருளிடங் காலங்களுள் ஒன்றன் இயல் செயலுறுப்புக ளெல்லாவற்றையும் விளத்தமாக (விவரமாக) எடுத்துக் கூறுதல்.

ஓ. நோ : திண்ணம் - திண்ணி - திணி.

வண்ணி - வண்ணகம் = 1. வண்ணித்துப் புகழ்கை. “வண்ணித்துப் புகழ்தலின் வண்ணக மெனப்படும்” (தொல். செய். 140, உரை). 2. ஒரு கலிப்பா வுறுப்பு.

வண்ணக வொத்தாழிசைக் கலிப்பா = தரவு, தாழிசை, அராகம், அம்போதரங்கம், தனிச்சொல், சுரிதகம் என்னுங் கலியுறுப்பாறும் வந்து, முழு நிறைவாகும் கலிப்பா என்னும் பாவகை.

ஒருவன் தன் காதலை வெளிப்படுத்தற்கும், கடவுளை வழத்தற்கும், வண்ணக வொத்தாழிசைக் கலிப்பாப்போல் மிகப் பொருத்தமான செய்யுள் வகையை வேறெம் மொழியிலுங் காண வியலாது.

ஓ. நோ : திண்ணம் - திண்ணகம்.

வண்ணி - வண்ணனை = வண்ணித்துப் புகழ்கை.

வண்ணக்கம்மர் = 1. வண்ணப்பூச்சு வினைஞர், வண்ணவோவியர். “வத்தநாட்டு வண்ணக் கம்மரும்” (பெருங். உஞ்சைக் 58 : 44).

வண்ணக்கன் = காசு நோட்டகன் (நாணய சோதகன்). வண்ணக்கன் சாத்தனார் (நற்). வடம வண்ணக்கன் தாமோதரனார் (புறம். 172). பொற்காசை உரைத்துப் பார்த்து அதன் மாற்று வண்ணத்தால் (நிறத்தால்) காசின் இயல்பை யறியும் நோட்டக்காரன், வண்ணக்கன்.

வண்ணமாலை = நெடுங்கணக்கு (சங். அக.).

வண்ண மகள் = கோலஞ் செய்பவள்.

வண்ணத்தான் = வண்ணான், ஆடையழுக்க கற்றி வண்ணஞ் செய்பவன்.

வண் - வணர். வணர்தல் = 1. வளைதல். “வணர்ந்தேந்து மருப்பின்” (மலைபடு. 37). மயிர் குழன்றிருத்தல். “வெறிகமழ் வணரைம்பால்” (கலித். 57).

வணர் = 1. யாழ்க்கோட்டின் வளைந்த பகுதி. “வணரளவு சாணும்” (சிலப் பாயி. 9). 2. கட்டட வேலை வளைவு (W.)

வணர் - வணரி = வளரித்தடி. இனி, வளரி - வணரி என்றுமாம்.

வண் - வண - வணங்கு. வணங்குதல் = 1. வளைதல். 2. நுடங்குதல். “வணங்கிடை” (பு.வெ.7:27). 3. பணிந்தடங்குதல். “வணங்கிய வாயினர்” (குறள். 419). 4. ஏவற்றொழில் செய்தல். “நம்மில் வந்து வணங்கியும்” (கலித்.76).

(செ.குன்றாவி) 1. வழிபடுதல். “எண்குணத்தான் றாளை வணங்காத்தலை” (குறள். 9). 2. சூழ்ந்துகொள்ளுதல் “வணங்குமிப் பிறப்பிவை நினையாது” (திருவாச. 41 : 6).

க. பக்கு (baggu)

வணங்கு - வணங்கி, பொழுதுவணங்கி = கதிரவனை நோக்கி வளையும் பூ (சூரியகாந்தி).

வணங்கார் = பகைவர்.

வணங்கு-வணக்கு. வணக்குதல் = 1. வளைவித்தல். 2. பணியச் செய்தல். “மழ்புலம் வணக்கிய மாவண் புல்லி” (அகம். 61).

தெ. வந்த்சுட்ட (vantsuta), **க.** பக்கிசு (baggiu).

வணக்கு - வணக்கம் = 1. வளைகை. “வில் வணக்கந் தீங்கு குறித்தமையான்” (குறள். 827). 2. வழிபாடு. “குறைவிலா வென்னெடு வணக்கங் கூறி” (கம்பரா. தைல. 38). 3. நூன்முகத்திற் கூறும் கடவுள் வணக்கம். “வாழ்த்தும் வணக்கமும் பொருளியல் புரைத்தலு மென மூவகைப்படும்” (சி. போ. பா மங்க. பக். 1). 4. கண்ணியப்படுத்துகை (யாழ். அக.).

வணக்கு - வணக்கி, யானை வணக்கி = யானத் துறட்டி.

வணங்கு - வங்கு = 1. கப்பலின் விலாச் சட்டங்கள் 2. எலி முதலியவற்றின் வளை.

வங்கு - வங்கி = 1. நெளிவளையல். 2. நெளிவாள், 3. நெளி மோதிரம் (வங்கி நெளிவு).

தெ., க. வங்கி (nk), **து.** வக்கி (ஊ).

வங்கு - வங்கம் = 1. வளைவு 2. ஆற்று வளைவு (யாழ். அக.) 3. வளைந்த அல்லது வட்டவடிவமான கப்பல். “வாலிதை யெடுத்த வளிதரு வங்கம்” (மதுரைக். 536)

வங்கு - வங்கியம் = வளைந்த ஊதிசைக் கருவி. “வங்கியம் பல தேன் விளம்பின” (கம்பரா. கைகேயி. 60). இயம் = இசைக்கருவி.

வங்கு - வங்கா = 1. வளைந்த ஊதுகொம்பு (W.). 2. வளைந்த கழுத்துள்ள நீர்ப் பறவை. “வங்காக் கடந்த செங்காற் பேடை” (குறுந். 151), வளைந்த தாரை.

வங்கு - வாங்கு. வாங்குதல். = (செ. குன்றாவி) 1. வளைத்தல் “கொடுமரம் வாங்கி” (கல்லா. 4). 2. வளைத்து நாண்பூட்டுதல். “நாண்வாங்கலாது விற்கொண்டு” (இரகு. திக்குவி. 231). 3. வளைத்து இழுத்தல், இழுத்தல், “மத்த மொலிப்ப வாங்கி, (பெரும்பாண். 156). 4. மூச்சு இழுத்து உட்கொள்ளுதல். மூச்சு வாங்குகின்றான் (உ. வ.). 5. கொள்ளுதல், ஏற்றல் “வருகுவென் றென்னை நின்றால் வாங்கிட வேண்டும்” (திருவாச. 5 : 68). 6. விலைக்குக் கொள்ளுதல். “மாதவி மாலை கோவலன் வாங்கி” (சிலப். 3 171). 7. பெறுதல். “எங்கு வாங்கிக் கொடுத்தா ரிதழியே” (தேவா. 456 : 8). 8. இழுத்துவரைதல். ககரத்துக்குக் கால் வாங்கினாற் காவாகும். (உ.வ.). 9. இழுத்து ஒதுக்குதல். இந்த வண்டி போகும்படி அந்த வண்டியை வாங்கிக்கொள் (உ.வ.). 10. வில் நாணிழுத்து அம்பைச் செலுத்துதல். “வாங்கினார் மதின்மேற் கணை” (தேவா. 21 : 2) 11. இழுத்து உய்வித்தல் “சமணர் பொய்யிற் புக்கமுந்தி வீழாமே போத வாங்கி” (தேவா. 658 7). 12. ஒதுக்கி நீக்குதல். “வாங்குமின் மனத்துயர்” (கம்பரா. மீட்சிப். 278). 13. பிரித்தெடுத்தல். “தானே என்றார், புறத்திணை பலவற்றுள் ஒன்றை வாங்குதலின்” (தொல். புறத். 1, உரை), 14. பெயர்த்தல். “புற்றம் வாங்கிக் குரும்பி கெண்டும்” (அகம். 72). 15. ஒடித்தல் “வேழம்...கரும்பின் கழைவாங்கும்” (கலித். 40). 16. வெட்டுதல். கை கால்களை வாங்கிவிடுவேன் (உ.வ.). 17. பிரம்பை வளைத்து அடித்தல். பிரம்பை யெடுத்து அவனை நாலு வாங்கு வாங்கினான் (உ.வ.). 18. அழித்தல். “விண்ணு மண்ணக முழுதும் யாவையும் வைச்சு வாங்குவாய்” (திருவாச. 5 : 96).

(செ. வி.). 1. வளைதல் “வாங்குகதிர் வரகின்” (முல்லைப் 98). 2. வளைந்து அசைதல். “வளிவாங்கு சினைய மாமரம்” (பரிபா. 7: 14). 3. குலைதல். பகைவர் தண்டுவாங்கிப் போயிற்று (W.). 4. மெலிதல்.

உடம்புவாங்கிப் போயிற்று (உ.வ.). 5. உள்ளிழுத்தல். மழைத் தண்ணீரையெல்லாம் நிலம் வாங்கிக்கொண்டது (உ.வ.). 6. குறைதல். வீக்கம் வாங்கியிருக்கிறது (உ.வ.). 7. ஒதுங்குதல். 8. பின்வாங்குதல். “விரைவின் வாங்கி....பிழைத்த சேனை பின்வர” (திருவாலவா.49 : 20). 9. திறத்தல், அந்தக் கடையின் கதவு ஒருபுறம் வாங்கியிருந்தது (உ.வ.).

ம. தெ. வாங்கு.

வாங்கு = 1. வளைவு (நாமதீப. 768). 2. பிரம்படி. பிரம்பையெடுத்து அவனை நாலு வாங்கு வாங்கு (உ.வ.). 3. சொல்லடி வசவு. அவள் வாங்கின வாங்கு அவள் வாழ்நாளாளுக்குப் போதும் (உ.வ.). 4. வங்கி. **க.** பாகு (ஐ) = வளைவு.

வாங்கு - **இ.** பாங்க் (வங்கி).

வாங்கு - வாங்கம் = வளைந்த கடல். வாங்கம்-**வ.** வாங்க (vanka).

வாங்கறுவாள் = வளைந்த அறுவாள்.

வாங்கு - வாங்கா = வளைந்த ஊதுகொம்பு அல்லது தாரை.

வாங்கா - உ. பாங்கா (nk).

வாங்கு - வாங்கல் = நெடுந் தொலைவு. காவேரிப் பாக்கத்திலிருந்து சுங்குவார் சத்திரம் ஒரு பெரு வாங்கல் (உ.வ.).

வாங்கல் = இழுத்தல். இழுத்தல் = நீளுதல், நீளச்செய்தல்.

வாங்குபிடித்தல் = பொருத்து விட்ட அல்லது பிளந்துபோன இரு பகுதிகளை இழுத்துத் தகட்டால் இணைத்தல்.

வள் - வள்கு - வட்கு. வட்குதல் = வளைதல், வணங்குதல், தாழ்தல். “வாடிய காலத்தும் வட்குபவோ” (பழ. 204).

வட்கார் = வணங்கார், பகைவர். “வட்கார் நிரையன் றழலெழ வெய்து நின்றோன்” (திருக்கோ. 152).

வட்கு - வக்கு = 1. மூத்திரக் குண்டிக்காய். 2. உருண்டையான விதைக் கொட்டை., **பரா.** வக்க, **வ.** வருக்க.

வக்கு - வக்கா = வளைந்த கழுத்துள்ள நீர்ப்பறவை வகை. “வக்காவு நாரையுங் கொக்கும் படுக்கவே” (குற்றா. குற. 93 : 2).

ஓ. நோ : கொள் - கொள்கு - கொட்கு - கொக்கு = வளைந்த கழுத்துள்ள நீர்ப்பறவை.

வக்கா - **வ.** பக (baka).

வக்கு - வக்கரம் - வக்கரி. வக்கரித்தல் = கோணுதல், வளைதல், மடங்குதல், மடங்கித் திரும்புதல், ஆளத்தி செய்தல்.

வண்-வண்டு=1. கைவளை. “கைவண்டுங் கண்வண்டு மோடக் கலையோட” (ஆதி உலா. 98). 2. சங்கு (பிங்.). 3. பெருவிரலும் அணிவிர

லும் வளைந்து நுனியொன்றச் சிறுவிரல் நிமிர்ந்து, சுட்டுவிரலும் நடுவிரலும் நெகிழ வளைந்து நிற்கும் இணையா வினைக்கை வகை. (சிலப். 3 18, உரை). 4. தேன் மலரைச்சுற்றி வட்டமிடும், வண்டு கரும்பு தேன் ஞிமிறு என்னும் நால்வகைப்பட்ட அறுகாற் சிறு பறவை. “யாழிசை கொண்ட வினவன் டிமிர்ந்தார்ப்ப” (கலித். 131). “வண்டுகாள் மகிழ் தேனிளங்காள்” (சீவக. 892). 5. தவசம் அளக்கும்போது கீழே விழுவதைப் பிடித்துக் கொள்ளும் வைக்கோற் புரிவளையம். 6. வழிப்போக்கில் மாடுகளின் உணவிற்காக வண்டிக் கூண்டைச் சுற்றித் தொங்கவிடும் வைக்கோற் பழுதை.

வண்டு கட்டுதல் = பானையின் வாயைச் சுற்றிச் சீலையால் மூடிக் கட்டுதல்.

வண்டு விடுதல் = வைக்கோலைப் புரியாகத் திரித்தல்.

வண்-வண்டன் = வட்ட நறுக்கம் (விருத்த சேதனம்) செய்யப் பட்டவன் (யாழ். அக.).

வண்டு - வண்டி = 1. சக்கரம். 2. சகடம். 'வண்டியை யேறினாள்' (சீவக. 2054, உரை). 3. ஒரு வண்டிப் பொறை (பாரம்).

ம. வண்டி, தெ., க. பண்டி.

சகடம் என்னும் பொருளில், வண்டி என்னுஞ் சொல் பண்டி என்பதன் திரிபாகத் தெரிகின்றது. ஏனெனின், பண்டி என்னும் வடிவே சீவக சிந்தாமணி மூலத்தில் இடம்பெற்றுள்ளது. மேலும், பாண்டி, பாண்டில் என்பவற்றையொத்த வகர முதற்சொற்கள் இருவகை வழக்கிலுமில்லை. ஒருகால், வண்டியென்னும் வடிவே தொன்றுதொட்டு உலக வழக்காயிருந்திருக்கலாம். வண்டி யென்னும் வடுக கன்னட வடிவம், வகர பகரத் திரிபின் விளைவாம்.

வண்டு - வந்து = வளைந்து வீசங் காற்று. “வந்தெனக் கந்தனூற் கணைதொடா” (கந்தபு. சூர. வதை. 188).

வள் - வட்டு. ஓ. நோ : கள் - கட்டு, பள் - பட்டு.

கள்ளுதல் = கூடுதல், சேர்தல், பொருந்துதல், ஒத்தல்.

கட்டுதல் = ஒன்றுசேர்த்தல்.

பள்ளுதல் = பளபளப்பாதல் (வழக்கிறந்த வினை).

பள்-பள-பளபள-பளபளப்பு.

பள்-பளி-பளிச்சு. பளிச்செனல் = ஒளி வீசுதல். பளி-பளிங்கு. பட்டுப் பட்டெனல் = நிலவொளி விளங்குதல்.

வட்டு = 1. வட்டில். 2. பாண்டி விளையாட்டிற்குரிய வட்டச்சில். 3. சூதாட்டிற்குரிய வட்டக் கருவி. “கையாடு வட்டிற் றோன்றும்” (அகம். 108) 4. குடைக்கம்பிகள் கூடும் சிறு சக்கரம். 5. வட்டப் பனைவெல்லக் கட்டி. 6.

திரட்சி (சூடா.) 7. திரண்டபொருள், “முட்டி வட்டையை கோல முத்துலாய்” (சீவக. 2950).

வட்டெழுத்து = வளைந்த தமிழெழுத்து வகை.

வட்டணை = வட்டமான மெத்தை யணை “வட்டணை...இரீ இ யினாரே” (சீவக.2433).

வட்டு-வட்டம் = (பெ.) 1. வளைவு. “வில்லை வட்டப்பட வாங்கி” (தேவா . 5 : 9). 2. ஒருவகை வளரித்தடி. “புகரிணர்கூழ் வட்டத் தவை” (பரிபா. 15 : 61), (பிங்.). 3. தோட்கடகம் (வாகுவளையம்). 4. வண்டிச் சக்கரம் (யாழ். அக.) 5. குயவன் சக்கரம் (பிங்.). 6. கதிரவனையுந் திங்களையுஞ் சூழும் கோட்டை (ஒளிவளையம்) 7. அப்பவகை. “பாகொடு பிடித்த விழைகூழ் வட்டம்” (பெரும்பாண். 378). 8. கேடகம். “ஐயிரு வட்டமொ டெஃகுவலந் திரிப்ப” (திருமுருகு. 111). 9. துலைத்தட்டு. “வட்டம தொத்தது வாணிபம் வாய்த்ததே” (திருமந். 1781). 10 ஆலவட்டம். “செங்கேழ் வட்டஞ் சுருக்கி” (நெடுநல் 58). 11.வட்டப்பாறை. “வடவர் தந்த வான்கேழ் வட்டம்” (நெடுநல். 51). 12. தையிலையின் நடுப்பாகம். 13. கைம்மணி (பிங்.). 14. நீர்ச்சால் (பிங்.). 15. கொள்கலம் (யாழ். அக.). 16. குளம் (பிங்.). 17. வட்டமரம் (W.). 18. களத்திற் சூட்டிப்பதற்கு வட்டமாகப் பரப்பியநெற்கதிர் (நாஞ்.) 19. சில லூர்களைக் கொண்ட நாட்டுப் பிரிவு. 20. சுற்றியுள்ள நிலப்பரப்பு. “கோயில் வட்டமெல்லாம்” (சீவக. 949). 21. வட்டச் செலவு. “தார் பொலி புரவிவட்டந் தான்புகக் காட்டு கின்றாற்கு” (சீவக. 442). 22. ஒரு சுற்று (W.). 23. ஒரு கோள் வாணமண்டலத்தை ஒருமுறை சுற்றிவருங் காலம். அவன் சென்று ஒரு வியாழ வட்டமாயிற்று (உவ.). 24. திருத்தம். வட்டமாய்ப் பேசினான். (இ.வ.). 25. தடவை. “விநாயகர் நாமத்தை நூற்றெட்டு வட்டஞ் செய்து” (விநாயகபு. 74. 214). 26. (இடை). தோறும். ஆட்டை வட்டம் காச ஒன்றுக்கு...பலிசை. (S.I.II. 122:27)

வட்டம் - பிரா. வட்ட, வ. வருத்த. L. vert, vers.

வட்டமணியம் = நட்டாண்மை. வட்டங் கூட்டுதல் = அணியமாதல்.

வட்டம் - வட்டகை = 1. சிறுவட்டில். “செம்பொற் றாமணி வட்டகை யோடு” (காஞ்சிப்பு. தழுவக். 333). 2. சிறுகிண்ணம். “கொடியனார் வெள்ளி வட்டகை யூன்றிவாய் மடுப்ப” (சீவக. 938). 3. நிலப் பரப்பு. “ஊர் நாற்காத வட்டகை” (சிலப். 5 : 133, உரை). 4. அடைப்புக் கட்டிய நிலம் (W.). 5. சுற்றுப்புறம். 6. நாட்டுப் பிரிவு.

வட்டகை மணியம் = வட்டமணியம் (W.).

வட்டம் - வட்டணம் = 1. வட்டக்கேடகம். “இட்ட வட்டணங்கள் மேலெறிந்த வேல்” (கலிங். 413) 2. நெடுவட்டக் கேடகம் (யாழ். அக.)

வட்டணம் - வ. அட்டள.

வட்டணம் - வட்டணி.

வட்டணித்தல் = 1. வட்டமாதல். 2. வட்டமாக்குதல்.

வட்டணிப்பு = வட்டமாயிருக்கை. “குண்டல மென்று வட்டணிப்பைச் சொல்லவுமாம்” (திருவிருத்.57, வியா. ப. 318).

வட்டணம் - வட்டணை = 1. வட்ட வடிவம். “வாயினூலால் வட்டணைப் பந்தர் செய்த சிலந்தி” (தேவா. 507 2). 2.கேடகம். “மன்னவர் காண வட்டணைவா ளெடுத்தது” (கல்லா 48 8). 3. தாளக்கருவி. “கொம்மைக் குயவட்டணை கொண்டிலனோ” (கம்பரா. அதிகாயன். 9). 4. தாளம் போடுகை (பிங்.). 5. அடிக்கை (அரு. நி.). 6. உருண்டை. 7. இடசாரி வல சாரியாகச் சுற்றுகை. “சுற்றிவரும் வட்டணையிற் றோன்றாவகை கலந்து” (பெரியபு. ஏனாதி. 29). 8. வட்டமான செலவு. “மாப்புண்டர வாசியின் வட்டணைமேல்” (கம்பரா படைத். 97). 9. தொழுதற்கு அறிகுறியாகத் தாமரை மொட்டுப் போலக் கைகளைக் குவிக்கை. “வகைதெரி மாக்கட்கு வட்டணை காட்டி” (மணிமே 7 : 43). 10. வக்கணை. “வட்டணை பேசவர்” (பதினொ.கோப்பிர. 85).

வட்டம் - வட்டரவு - வட்டவடிவு (யாழ்ப்.).

வட்டு - வட்டறவு = முடிவாக அறுதியிடுகை (யாழ். அக.).

வட்டம் - வட்டன் = (பெ.) உருண்டு திரண்ட வுடம்பினன். “குறுவட்டா நின்னி னிழிந்ததோ கூனின் பிறப்பு” (கலித் 94 : 27).

(இடை.) தோறும். “ஆட்டை வட்டன் முக்குறுணி நெற்பொலிசை யாக” (S.I.I.II, 69:3).

வட்டம் - வட்டா = வாயகன்ற வட்டக் கலவகை. “வட்டாவுந் தாம்பூலமுந் துகிலுந் தாங்கி நிற்ப” (சீதக்.).

வட்டம் - வட்டாணி = திறமை, சமர்த்து, (திருவிருத். 71. அரும். ப. 371.)

தெ. வட்டாரி.

வட்டம் - வட்டாரம் = 1. சுற்றுப்புறம். 2. நிலப் பரப்பு.

தெ. வட்டாரமு, **து.** வட்டார, **க.** வட்டர.

வட்டு - வட்டி. வட்டித்தல் = (செ.கு.வி.) 1. வட்டமாதல். (யாழ். அக.). 2. சுழலுதல். “வட்டித்துப் புயலே றுரைஇய வியலிரு ணடுநாள்” (அகம். 218). 3. தாளவொற்றறுத்தல் (சூடா.) 4.சூளுரைத்தல். “வட்டித்து விட்டா ளெறிந்தாள்” (சிலப். 21 : 45).

(செ. குன்றாவி). 1. வளைத்தல் (இலக். அக.). 2. வளைத்து எழுதுதல் (சிலப். 21 : 46, அரும். 3. சுழற்றுதல். “மருந்தில் கணிச்சி வருந்த வட்டித்து” (புறம். 42). 4. உருட்டுதல். “கழகத்துத் தவிராது வட்டிப்ப” (கலித். 136).

5. சுற்றிக் கட்டுதல். “அலகில் மாலை யார்ப்ப வட்டித்து (புறம். 394). 6. பரி மாறுதல் (W.). 7. தோள் புடைத்தல். “செருவறைந்து பாழித்தோள் வட்டித்தார்” (பழ . 326).

வட்டி = 1. கடகப் பெட்டி. “வேட்டுவன் மான்றசை சொரிந்த வட்டியும்” (புறம். 33). 2. கூடை “பல்கல வட்டியர்” (அகம். 391). 3. நாழி. (தொல்.எழுத்து. 170). 4. கிண்ணம் (அக. நி.). 5. ஒரு விருது.

வட்டி - வட்டிகை = 1. வட்டம் (யாழ். அக.). 2. சுற்றளவு 3.கூடை (பிங்.). 4. கைம்மணி (யாழ். அக.). 5. ஓடவகை. “துள்ளியல் வட்டிகை துடுப்பிற் கடைஇ” (பெருங், உஞ்சைக். 40 : 46). 6. ஒருவகை விருது. “அலகில் வட்டிகை தழல் விழித்தலால்” (கலிங். 333). 7. சித்திர மெழுதுங் கோல் “வட்டிகைச் செய்தியின் வரைந்த பாவையின் (மணிமே. 4 : 57). 8. சித்திரம். “வட்டிகைப் பாவை நோக்கி” (சீவக. 2085).

வட்டிப்பு = 1. வட்டம். (யாழ். அக.). 2. சூள் (நாமதீப.667).

வட்டி - வட்டில் = 1 . வட்டமான (வெண்கல) உண்கலம். 2.கிண்ணம்.”பொன வட்டில் பிடித்து” (திவ். பெருமாள். 4 : 3). 3. நாழி (தொல். எழுத்து. 170 : இளம்பூ.) 4. நாழிகை வட்டில். 5. அம்புக் கூடு. “வாளி வட்டில் புறம்வைத்து” (கம்பரா. தேரேறு. 39). 6. கூடை (அக. நி.). 7. ஒருவகை விருது. “ஏறுமால் யானையே சிவிகை யந்தளக மீச்சோப்பி வட்டில்” (தேவா. 692:7). 8. அப்பளஞ்செய்ய உருட்டி வைக்கும் மாவுருண்டை. (இ.வ.).

க. பட்டலு (b)

வட்டிற்று = தாமரைப்பூ.

வட்டு - வட்டை = 1. வேங்கையின் உடல்வரி (W.) 2. சக்கரத்தின் மேல் வளைமரப் பலகை. “உருள்கின்ற மணிவட்டை” (சிலப். 29, உரைப்பாட்டு மடை). 3. தேர் (யாழ். அக.) 4. நிலப்பரப்பு. 5. வட்டப் பக்கா என்னும் பட்டணம் படி. (நாஞ்).

வட்டக் கருத்துச் சொற்களுள் வட்டு, வட்டகை, வட்டணி, வட்டணை, வட்டரவு, வட்டா, வட்டாணி, வட்டாரம், வட்டித்தல், வட்டில், வட்டை என்னும் வடிவுகள் வடமொழியில் இல்லை. வட்டம் என்பது வ்ருத்த என்னும் வடிவிலும் வட்டணம் என்பது அட்டன (ந) என்னும் வடிவிலும் வழங்குகின்றன. ஏனையவற்றிற் கெல்லாம் வ்ருத்த என்பதையே மூலமாகக் காட்டுவது எத்துணையும் பொருந்தாது.

வட்டை-வடை = தேர்ச்சக்கர வடிவாகச் செய்யப்படும் உழுந்துப் பலகாரம்.

வடை-வ. வடா.

வடை-வடையம் = 1. நெல்லக்கனி முதலியவற்றை அரைத்துத் தட்டிய வடை. 2. பொட்டலமாகக் கட்டிய வெற்றிலை பாக்கு (தஞ்).

வட்டம்-வடம் = 1. வட்டவடிவம் (அக. நி.). 2. வட்டமாகப் படரும் ஆலமரம். “வடநீழற் கண்ணூ டிருந்த குருவே” (தாயு. கருணா. 1). 3. திரண்ட கயிறு, கமலை வடம், தேர் வடம், 4. திரண்டபொன்நாண். மணிவடம். “வடங்கள் அசையும்படி உடுத்து” (திருமுருகு, 204, உரை).

வடம் (ஆலமரம்)- வ. வட (vata). இப் பொருளில் இச் சொற்கு வடமொழியில் வேரில்லை. மானியர் உவில்லியம்ச தம் சமற்கிருத-ஆங்கில அகரமுதலியில். perhaps Prakrit for *vrita* surrounded, covered’ என்று பொருட்காரணங் கூறியிருத்தலை நோக்குக.

வடம்-வடகு-வடகம் = தாளிப்புத் துணைக் கரணமாக, அரைத்த மாவுடன் கறிச்சரக்குகள் சேர்த்துப் பொரித்து. வெயிலில் உலர்த்திய நறுமண வருண்டை.

வடகம்-வ. வடக (vataka).

வள்-வர்-வரி. வரிதல் = 1. எழுதுதல் (பிங்.). 2. சித்திரமெழுதுதல். “வல்லோன் றைஇய வரிவனப் புற்ற வல்லிப் பாவை” (புறம். 33). 3. பூசுதல். 4. மூடுதல். “புன்னை மறைய வரிந்து” (திவ். திருவாய். 5 : 1 : 5). 5. கட்டுதல். “வரிந்த கச்சையன்” (குளா. சீய. 11).

வரித்தல் = 1. எழுதுதல். “வள்ளுகிர் வரித்த சாந்தின் வனமுலை” (சீவக. 2532). 2. சித்திர மெழுதுதல். 3. பூசுதல் (குடா.). 4. கோலஞ் செய்தல். “புன்னை யணிமலர் துறைதொறும் வரிக்கும் (ஐங். 117). 5. கட்டுதல். “வரிக்குங் காட்சியிலா வறிவே” (ஞானவா.மாவலி. 48). 6. வரைந்து கொள்ளுதல். 7. திருமணஞ் செய்தல்.

வரி = 1. கோடு. “நுண்ணிய வரியொடு திரண்டு” (சீவக. 1702). 2. தொய்யில் வரைவு. “மணிவரி தைஇயும்” (கலித். 76). 3. கைவரை (பிங்.). 4. வரிசை, ஒழுங்கு. “குருகி னெடுவரி பொற்ப” (பதிற். 83 : 2). 5. எழுத்து (நாமதீப. 673). 6. நிறம். “வரியணிசுடர் வான்பொய்கை” (பட்டினப். 38). 7. அழகு. “வரிவளை” (பு. வெ. 11 : 12). 8. வடிவு (அக.நி.) 9. இசைவகை. 10. இசைப்பாட்டு. “வரிநவில் கொள்கை” (சிலப். 13 : 38). 11. வரிக்கூத்து. “கண் கூடு வரியும்” (சிலப். 3:14). 12. கடைக்கழக நூல்களுள் ஒன்று (இறை. 1, ப. 5). 13 கட்டு. “வரிச்சிலையாற் றந்த வளம்” (பு. வெ. 1 : 16). 14. குடியிறை (பிங்.). 15. நெல். “எடுத்துவரி முற்றத் தினிலிட்டு” (தனிப்பா I, 354 : 41). 16. நீளம் (குடா.).

தெ. வரி, ம. வரெ, க. பரெ. (b).

வரி-வரிசை = 1. ஒழுங்கு (குடா.). 2. நிரை, தொடர். 3. தகுதி. “வரிசை யறிதலும் வரையாது கொடுத்தலும்” (சிறுபாண். 217). 4. மேம்பாடு. “ஆடுகொள் வரிசைக் கொப்பப் பாடுவல்” (புறம். 53). 5. மதிப்பு. (மரியாதை). “பொற்புற வரிசை செய்வான்” (திருவிளை. இந்திரன்முடி. 37). 6. பாராட்டு. “வரிசைப் பெரும் பாட்டெல்லாம்” (கலித். 85). 7. அரசராற் பெருஞ் சிறப்பு.

“பொற்பட்ட முன்னா வரிசைகள்” (திருவாலவா. 28 : 93). 8. அரசர் சிறப்புச் சின்னம். “சாமரை யக்க மாதியாம் வரிசையிற் கமைந்த” (கம்பரா. நிந்தனை. 12). 9. சீர்வகையிற் செய்யும் நன்கொடை. “மாமி வரவிட்ட வரிசை யென்று” (விறலிவிடு. 533).

தெ. வருச.

வரி-வரிச்சு = 1. கோடுபோல் நீண்ட கட்டு வரிச்சல். “வரிச்சுமேல் வரிச்சு மூட்டியே” (கம்பரா. சித்திர. 46).

வரிச்சு-வரிச்சல்.

வரி+அணம் = வரணம். ஒ.நோ : மடி-மரி+அணம் = மரணம்.

வரணம் = 1. சூழ்கை (யாழ். அக.). 2. சுற்றுமதில் (இலக். அக.). 3. மறைக்கை (இலக். அக.). 4. சட்டை (நாமதீப. 454). 5. எழுத்து. 6. நிறம். 7 வகை. 8. குலம். 9. ஓசைவகை (வண்ணம்). 10. முரற்பாட்டு (தான வர்ணம்). 11. பாட்டிசை (வர்ணமெட்டு).

வரணமாலை = வண்ணமாலை (நெடுங்கணக்கு).

வரணம்-வ. வர்ண, வரண.

வரண அல்லது வர்ண என்னும் வடசொல்லே தமிழில் வண்ணம் என்று திரிந்து வழங்குவதாகப் பேராசிரியர் உட்படப் பலருங் கருதிக் கொண்டிருக்கின்றனர். வண்ணம், வரணம் என்னும் இருசொல்லும் ஒரு சிறிது வடிவு வேறுபட்டனவேனும், ஒரே வேரினின்று முறையே கீழ்ப்படையிலும் மேற்படையிலுமாகத் தோன்றினவென் றறிதல் வேண்டும்.

ஒ.நோ: திண்ணை, திரணை.

தில்லுமுல்லு = திண்டுமுண்டு.

தில் - தெல் - தெள் - தெறு - தெற்று - தெற்றி = திண்ணை.

தில் - திள் - திண் - திண்ணை = திரண்டமேடை.

திள் - திண்டு, திள் - திட்டு - திட்டை.

தில் - திர் - திரள் - திரளை - திரணை = திண்ணை. திண்ணை, திரணை என்னும் இருசொல்லும், கீழ்ப்படையிலும் மேற்படையிலுமாக ஒரே வேரினின்று தோன்றி ஒரே பொருளை யுணர்த்துதல் காண்க. இங்ஙனமே வண்ணம், வரணம் என்னும் இரு சொல்லுமெனக் கண்டு தெளிக. ‘திண்ணை’ ‘திரணை’யின் திரிபன்று; அங்ஙனமே. ‘வண்ணம்’ ‘வரணத்’தின் திரிபன்று. ‘வண்ணகவொத்தாழிசை’ வரணக வொத் தாழிசை யென்று வழங்காமையும் நோக்குக.

வரணம்-வரணி. வரணித்தல் = பலநிறங்களைக் கொண்டு ஓர் ஒவியத்தைச் சிறப்பித்தாற் போன்று, பல சொற்களையும் அணிகளையுங் கொண்டு ஒரு பொருளைப் புனைந்துரைத்தல்.

வரணி - வ. வர்ண்.

வரணி என்பதை வர்ணி யென்றோ வருணி யென்றோ தமிழில் எழுதுவது தவறாகும்.

வரணி-வரணனை = புனைந்துரைப்பு. ‘அனை’ ஈறு.

வரணனை-வ. வர்ணனா.

வண்ணம், வண்ணி, வண்ணனை, வண்ணகம், வண்ணக்கள் என்னும் வடிவங்கள் வடமொழியிற் புகவில்லை.

மறைத்தற் கருத்தும் எழுதுதற் கருத்தும் வரணித்தற் கருத்தும் வளைதற் கருத்தொடு தொடர்புள்ளவையே. ஆதலால், சூழ்தலும் மறைத்தலும்பற்றிய சொல்லை வேறாகவும், நிறமும் வண்ணனையும் பற்றிய சொல்லை வேறாகவும் தமிழிற் பிரித்தல் கூடாது. எழுதுதல் என்பது வண்ணவோவியம் வரைதலையும் குறிக்கும். வண்ண அல்லது நிறக்கருத்தினின்றே குலம், இசை, வண்ணனை முதலிய கருத்துகள் கிளைத்துள்ளன. எழுத்தும் வண்ணப்படமும் பெரும்பாலும் வளைத்தே எழுதவும் வரையவும் படுவதை இன்றுங் காண்க.

வரி (வரை)-வரந்து-வரந்தை = எல்லை, ஓரம்.

வரந்து-வரத்து = எல்லை. “இந் நாயனார் திருப்பதியில் நாலு வரத்துக்குள்ளும் இருந்த குடிமக்களை” (Pudu. Insc. 176).

வரி-வரம்பு = எல்லை. வரம்பு-வரப்பு = வயல் வரம்பான திட்டு.

வரி-வரை. வரைதல் = 1. எழுதுதல். 2. சித்திரம் எழுதுதல். 3. கோடிட்டு எல்லை குறித்தல். 4. அளவு படுத்துதல். “வரையாப் பூச லொண்ணுதன் மகளிர்” (புறம் 25). திட்டஞ் செய்தல். (புகழொடுங் கழிகநம் வரைந்த நாளென்” (மலைபடு . 557). 6. அடக்குதல். “வரைகிலேன் புலன்க ளைந்தும்” (தேவா. 631:1). 7. விலக்குதல். “உருவுகொளல் வரையார்” (தொல். எழுத்து. 41). 8. கைவிடுதல். “கொள்கலம் வரைதலின்” (கலித். 133). 9. மறுத்தல், வரிசையறிதல். “கொடைமட மென்ப தம்ம வரையாது கொடுத்த லாமே” (சூடா.). 10. நேர்மைவழியில் ஈட்டுதல். “வரைபொருள் வேட்கையென்” (சிலப்.10 :51). 11. தனக்குரியதாக்குதல். “அறன்வரையான்” (குறள். 150). 12. மணஞ்செய்தல். “வெளிப்பட வரைதல் படைமை வரைதல்” (தொல்.களவு.49).

வரை (எழுது) - தெ. வ்ராயு.

வரை = 1. கோடு. 2.வரி (இரேகை). 3. எழுத்து (பிங்.) 4. கணுவரையுள்ள மூங்கில். “மால்வரை நிவந்த வெற்பின்” (திருமுருகு.12). 5. சுவர்போல் நிலத்தை வரையறுக்கும் மலை. “பனிபடு நெடுவரை (புறம். 6.). 6. எல்லை. “வளவரை” (குறள். 480). 7. சிறுவரம்பு (W) 8. நீர்க்கரை (சூடா.) 9. அளவு. “உளவரை” (குறள். 480). 10 காலவரம்பு, காலம் “சிறுவரை” (பு. வெ. 12. பெண்பாற். 17). 11. இடவரம்பு, இடம். “மலைவரை மாலை” (பரிபா. 10 : 1).

மட்டுணர்த்தும் சொல். வரை, வரையும், வரைக்கும்.

வரை - வரைப்பு = 1. எழுதுகை. “வட்டிகை வரைப்பும் வாக்கின் விகற்பமும்” (பெருங். உஞ்சைக். 34:168). 2. எல்லை. “இடைநில வரைப்பின்” (மணிமே. 28:24). 3. மதில். “அருங்கடி வரைப்பி னூர்க்கவி னழிய” (பட்டினப். 269). 4. வரைந்துகொள்ளப்பட்ட இடம். “வண்புகழ் மூவர் தண்பொழில் வரைப்பின்” (தொல். செய். 78). 5. சுவர் சூழ்ந்த இடம் (சீவக. 949, உரை). 6. மாளிகை. “துணையொடு திளைக்குங் காப்புடை வரைப்பின்” (அகம். 34). 7. குளம். “புனல் வரைப்பகம் புகுந்தோறும்” (பொருந. 240). 8. ஞாலம், உலகம். “தண்கடல் வரைப்பில்” (பெரும்பாண். 18).

வள்-வர்-வார். வார்தல் = சாய்தல், வளைதல்.

வார்-வாரம் = 1. சரிவாயிருக்கும் மலைச்சாரல். “வாரம் தெங்கும் பண்டி களுந்” (இரகுதிக்கு. 258). 2. சாய்வா யிருக்கும் தாழ்வாரம்.

வார்-வாரி = 1. மதிர்சுற்று. “வடவரை நிவப்பிற் சூழ வாரியாப் புரிவித்து” (கந்தபு. அசுரர்யாக. 36). 2. செண்டு வெளி. “குஞ்சரம் வாரியுள் வளைத்தவே” (சீவக. 275). 3. நிலஞ் சூழ்ந்த கடல் (பிங்.).

வாரி (கடல்). **வ** - வாரி L. **mare**.

வார்-வாரணம் = 1. வளைவு, சூழ்வு. 2. வட்டமான கேடகம் (W). 3. உள்வளைந்த சங்கு (பிங்.). 4. நிலஞ்சூழ்ந்த கடல். 5. சூழ்வதால் அல்லது சுற்றி மூடுவதால் ஏற்படும் மறைப்பு. “வாரண மாயை” (பாரத. திரௌ. 17). 6. தடை. 7. கவசம் (பிங்.). 8. சட்டை (சூடா.). 9. காப்பு (W.).

வாரணம் (கடல்)-**வ**. வாருண, L. **marinus**.

வள்-வாள் = வளைவு. வாள் வரி = வேங்கைப்புலி. “மதகரிக் களபமும் வாள்வரிப் பறமும்” (சிலப். 25 : 49).

வாள்-வாளம் = வட்டம். “வாள மாகவோர் பவளமால் வரை...வளைந்தென்ன” (பாரத. காண்டவ. 11). 2. சக்கரவாள மலைத்தொடர் (யாழ். அக.). 3. சக்கரவாகப்பறவை. “மங்கைமார் தடமுலையெனப் பொலிவன வாளம்” (கம்பரா . பம்பை. 21).

வாளம்-**வ**. வால.

வாள்-வாளி = 1. வளையமான மூக்கணி. 2. வளையமான காதணி. “வாளி முத்தும்” (குமர. பிர. முத்து. பிள். 11).

வாளி-**வ**. வாலீ.

வாளி - வாளிகை = சிறு காது வளையம். “சட்டிகையும் வாளிகையும்” (பதினொ. திருக்கைலாய. 68).

வாளிகை-**வ**. வாலிகா.

வாளி = வட்டமாயோடுகை. “வாளி வெம்பரி” (பாரத. குரு. 108).

வாளிபோதல் = குதிரை வட்டமாயோடுதல். “மாதிரி முறப்பல
வாளி போதுமால்” (பாரத. சூது. 121).

வாளி-வ. பாலி. வடசொல்லின் பகர முதலை நோக்குக.

வாள்-வாடு-வாட்டம் = சாய்வு. அங்கணம் வாட்டஞ் சாட்டமா
யிருக்கவேண்டும் (உ.வ.).

வாளி-வாசி = அணிவளைவான திருவாசி. “மாணிக்க வாசி முந்து
சிங் காதனம்” (திருவாலவா. 37: 75).

வாசி-வாசிகை = திருவாசி. ஒ. நோ: உளு-உசு, இளி-இசி.

‘வா’ என்னும் வினைச்சொல் வரலாறு

வள்-வர்-வார்-வ. வர்-வரு.

சொல்லாக்கத்தில் **ட த ல ழ ள** ஐந்தும் ரகரமாகத் திரியும். அத் திரிவில் லகரளகரம் பேரளவும், அவ் விரண்டனுள்ளும் ளகரம் பெரும்பான்மையும், ஆகும்.

எ-டு:

ட - ர : கடு-கடி-கரி, படவர்-பரவர்.

த - ர : விதை-விரை.

ல - ர : உலவு-உரவு, குலவை-குரவை, குதில்-குதிர்,
பந்தல்-பந்தர்.

ழ - ர : புழை-புரை.

ள - ர : அள்-அர்-அரு-அருகு, கள்-கர்-கரு, சுள் - சுர்,

தெளி- தெரி, நீள்-நீர், பிள்-பிர்-பிரி, முள்-முர்-முரு-

முருகு

(இளமை), விள்-விர்-விரி.

முதற்காலத்தில் முதனிலையாக வழங்கி வந்த சில வினைச் சொற்கள் வழக்கற்றுப் போனதினால், இன்று அவற்றிற்குத் தலைமாறாக அவற்றின் தொழிற் பெயர்களே தமிழ்தும் துணைவினையொடு கூடியும் வழங்கி வருகின்றன.

எ-டு:

முதனிலை **முற்காலப் புடைபெயர்ச்சி** **இக்காலப் புடைபெயர்ச்சி**

நகு

நக்கான்

நகைத்தான்

தள்

தட்டான், தட்கின்றான்,

தளைத்தான்,

தட்பான்

தளைக்கின்றான்,

தளைப்பான்

கள்

கட்டான், கட்கின்றான்,

களவுசெய்தான், களவு

கட்பான்

செய்கின்றான், களவு

செய்வான்.

களவாண்டான், களவாட்கின்றான், களவாள்வான்; களவாடினான், களவாடுகின்றான், களவாடுவான்; என்பனவும் தொழிற்பெயர் துணைவினை கூடி முதனிலையாகிப் புடைபெயர்ந்தனவே. ஆள், ஆடு என்பன துணைவினைகள். களவுபண், களவுடி, களவுகாண் என்பனவும் துணைவினை கொண்டனவே.

இக் காலத்தில் 'வளை' என்று வழங்கிவரும் முதனிலை முற்காலத்தில் 'வள்' என்றே வழங்கிற்று.

வள்ளுதல் = வளைதல். வள்வு = வளைவு. வள்ளம் = வளைவு, வட்டம், வளைந்த அல்லது வட்டமான பொருள் (தொழிலாகு பெயர்). வள்ளி = வளைந்த கொடி.

ஒருவன் தன் உறைவிடத்தினின்று அல்லது இருப்பிடத்தினின்று ஓரிடத்திற்குப் போனபின், அங்கிருந்து உறைவிடத்திற்கு வருவது முன்பின்னாகத் திரும்பியே யாதலால், திரும்பற் கருத்தினின்றே வருகைக் கருத்துப் பிறந்தது. அதனால், திரும்பற்பொருட் சொல்லினின்றே வருகைப் பொருட்சொல். தோன்றிற்று.

திரும்புதல் = வளைதல், திசைமாறி நோக்கி நிற்பல், மீளுதல்.

மீளுதல் = திரும்பிவருதல். காலையிற் சென்று மாலையில் திரும்பினான் என்றால், திரும்பினான் என்பது திரும்பி வந்ததைக் குறித்தல் காண்க.

வலமாகவோ இடமாகவோ திரும்புதலுங் கூடுமேனும், ஒருவன் தான் போன இடத்தினின்று புறப்பட்ட இடத்திற்குத் திரும்பிவருவது முன்பின்னாகத் திரும்பியே யென்பது, சொல்லாமலே விளங்கும்.

திரும்பு என்னும் சொற்போன்றே, வளைதலைக் குறிக்கும் வேறுசில சொற்களும் மீளுதலைக் குறிக்கின்றன.

திரிதல் = வளைதல், மீளுதல். மடங்குதல் = வளைதல், மீளுதல். மறிதல் = வளைதல், மீளுதல்.

“திரிதல் மீளுதல்”.

(பிங். 7: 202)

“மறிதர லென்பது மீளுத லாகும்”

(திவா. 9)

“மறிதரல் திரிதரல் மடங்கல் மீளுதல்”

(பிங். 7: 444)

அளைமறிபாப்பு என்னும் பொருள்கோட் பெயரிலும், மறியென்னுஞ் சொல் வளைதலையும் திசைமாறித் திரும்புதலையும் குறித்தல் காண்க.

ஆங்கிலத்தில் வளைதலை அல்லது திரும்புதலைக் குறிக்கும் turn என்னும் சொல், re என்னும் முன்னொட்டுப் பெற்றுத் திரும்பிவருதலைக் குறிக்கின்றது. He never turned up this side என்னும் தொடரியத்தில், அச் சொல் up என்னும் முன்னீட்டொடு கூடி, வருகைப் பொருளையும் உணர்த்து கின்றது.

இதுகாறுங் கூறியவற்றால், 'வா' என்னும் வினைச்சொல் வளைதலைக் குறிக்கும் 'வள்' என்னும் முதனிலையினின்றே திரிந்துள்ளமை பெறப்படும்.

இற்றை முதனிலையான வளையென்னுஞ் சொல்லும், வளைய வளைய என்னும் நிகழ்கால வினையெச்ச வடுக்கிலும், வளைத்து வளைத்து என்னும் இறந்தகால வினையெச்ச வடுக்கிலும், திரும்பத் திரும்ப என்னும் பொருள் தோற்றுவித்தலைக் காண்க.

இதனால், கீழ்ப்படை முதனிலையான வள் என்னுஞ் சொல்லும், முற்காலத்தில் இப் பொருளுணர்த்தின்மை உய்த்துணரப்படும்.

வள்-வர்-வார்-வா-வ. வர்-வரு. இனி, வள்-வாள்-வார் என்றுமாம். வாள் - வாளம் = வட்டம், வாள்-வாளி = வட்டமாயோடுகை.

வார்-வர்-வரு.

தமிழ் வினைச்சொற்களின் முதனிலை பெரும்பாலும் ஏவலொருமை வடிவிலேயே யுள்ளது. அவற்றுட் சிலவற்றில் மட்டும், ஏவலொருமை வடிவினின்று முதனிலை வேறுபட்டுள்ளது. அவ் வேறுபாடு மிக்க வினைகளுள் ஒன்று 'வா' என்பது. அதன் ஆட்சியிலும் புடைபெயர்ச்சியிலும், வா, வார், வர், வ, வரு என்னும் ஐவேறு வடிவுகள் காணப்படுகின்றன.

ஏவல் வடிவு, பொதுவாக முதனிலையளவில் ஒருமை பன்மையிரண்டிற்கும் பொதுவாகவே யிருக்கும். ஆயின், வருதல் வினையில் அவ் விரண்டும் வேறுபட்டுள்ளன.

ஒருமை

வா

பன்மை

வாரும் (வார்+உம்)

வாருங்கள் (வார்+உம்+கள்)

வம்மின் (வரு-வர்-வ+மின்)

பாரும் என்னும் பன்மையேவலிற் பார் என்பது முதனிலையா யிருத்தல் போன்று, வாரும் என்பதில் வார் என்பதே முதனிலையென்பது தேற்றம். ஆதலால்,வார் என்னும் வடிவினின்றே ஏனை நால்வடிவுகளுந் திரிந்திருத்தல் வேண்டும்.

மேற்குறித்த ஐ வடிவுகளின் ஆட்சியும் வருமாயு.

1. வார்

வாரானை (வருகை) என்னும் வினைப்பெயர்; வாராமை என்னும் எதிர்மறை வினைப்பெயர்; வாரான், வாராதான் என்னும் எ.ம. வினையாலணையும் பெயர்கள்; வாரான் என்னும் எ.ம. வினைமுற்று; வாராய், வாரும், வாரீர் என்னும் உடன்பாட்டு ஏவல் வினைகள்; வாரல், வாராதி, வாராதே, வாராதீர், வாராதீர், வாரன்மின் என்னும் எ.ம. ஏவல் வினைகள்; வாரல், வாரற்க என்னும் எ.ம. வியங்கோள் வினைகள்; வாரா, வாராத என்னும் எ.ம. பெயரெச்சங்கள்; வாராது,வாராதே, வாராமை, வாராமல், வாராமே, வாராக்கால், வாராவிடின் என்னும் எ.ம. வினையெச்சங்கள் ஆகியவற்றில் **வார்** என்னும் வடிவம் நிலைத்துள்ளது.

2. வா

வா என்னும் ஒருமையேவல் வினையில் மட்டும் **வா** என்னும் வடிவம் நிலைத்துள்ளது.

3. வ

வந்தான் என்னும் இறந்தகால வினைமுற்று; வந்தவன், வந்தான் என்னும் இ. கா.வினையாலணையும் பெயர்கள்; வந்த என்னும் இ. கா. பெயரெச்சம்; வந்து, வந்தால், வந்தக்கால், வந்தவிடத்து என்னும் வினையெச்சங்கள் ஆகியவற்றில் **வ** என்னும் வடிவம் நிலைத்துள்ளது. வம்மின், வம்மோ என்னும் பன்மையேவல்வினைகள் வருமின், வருமோ என்பவற்றின் திரிபாயே யிருத்தல் வேண்டும்.

ஒருசில முதனிலைகளின் நெடின்புதல் இறந்தகால வினையிற் குறுகும்.

ஒ.நோ:தா - தந்தான்

சா- (சத்தான்) - செத்தான்

நோ - நொந்தான்

காண் - கண்டான்

4. வர்

வரவு, வரல், வரத்து என்னும் வினைப்பெயர்கள்; வராமை என்னும் எ.ம.வினைப்பெயர்; வராதவன், வராதான் என்னும் எ.ம. வினையாலணையும் பெயர்கள்; வரல், வரேல், வராதி, வராதே, வராதீர், வராதீர், வரன்மின் என்னும் எ. ம. ஏவல் வினைகள்; வரல், வரற்க என்னும் எ.ம. வியங்கோள் வினைகள்; வரா, வராத என்னும் எ. ம. பெயரெச்சங்கள்; வர என்னும் நி. கா. பெயரெச்சம்; வரின் என்னும் எ. கா. பெயரெச்சம்; வராது, வராமை, வராமல், வராமே, வராக்கால், வராவிடின் என்னும் எ. ம. வினையெச்சங்கள் ஆகியவற்றில் **வர்** என்னும் வடிவம் நிலைத்துள்ளது.

இதை வரு என்று கொள்ளவும் இடமுண்டு.

5. வரு

வருதல், வருகை என்னும் வினைப்பெயர்கள்; வருமை (மறுபிறப்பு) என்னும் பண்புப்பெயர்; வருகின்றவன், வருகின்றான், வருமவன் (வருபவன்), வருவான் என்னும் வினையாலணையும் பெயர்கள்; வருகின்றான், வருவான் என்னும் வினைமுற்றுக்கள்; வருதி, வருதீர் என்னும் ஏவல் வினைகள்; வருக. வருதல் என்னும் வியங்கோள் வினைகள்; வருவி, வருத்து என்னும் பிறவினைகள்; வருகின்ற, வரும் என்னும் பெயரெச்சங்கள்; வருவாய் என்னும் வினைத்தொகை ஆகியவற்றில் **வரு** என்னும் வடிவம் நிலைத்துள்ளது.

இற்றைத் தமிழில் வா என்று திரிந்துள்ள அல்லது ஈறு கெட்டுள்ள வார் என்னும் மூலத்தமிழ் முதனிலை அல்லது ஒருமை யேவல், பிற திரவிடமொழிகளின் பின்வருமாறு திரிந்துள்ளது.

வா - கோத்தம், கோலாமி.

வா, வரி(க) - மலையாளம்

வா, வாமு, வ. - குய (kui)

வா, வர் - கடபா.

வரா, வரட் - கோண்டி (கு).

வர் - நாய்க்கீ.

வெர் - பர்சி (j).

பா (b) - கன்னடம், குடகு.

ப, பர் (b) - பிராகுவி (Brahui).

பர் (பினி), பா (b) - துளு.

பர் (b) - மாலதோ.

பர் (னா) (b) - குருக்கு (ஓராஓன்).

ரா - தெலுங்கு.

ராவா - கொண்டா.

போ - துடவம் (Toda).

இத் திரிபுகளெல்லாம் மேற்காட்டிய தமிழ்த் திரிபுகளுள் அடங்கும்; அல்லது அவற்றால் விளக்கப்படும். இவற்றுள் முதன்மையானவை வா - பா (b), வர் - வ்ரா - ரா. வா - போ. என்னும் மூன்றே.

1. கன்னடத்தில் வகரமுதற் சொற்கள் பெரும்பாலும் எடுப்பொலிப் பகரமுதலவாக (b) மாறிவிடுகின்றன.

எ - டு:

தமிழ்	கன்னடம்	தமிழ்	கன்னடம்
வங்கு (வளை)	பங்கு (nk)	வழங்கு	பழகு (கு)
வட்டம்	பட்ட	வழலிக்கை	பழல்கெ
வடுகு	படகு (கு)	வழி	பளி
வணங்கு	பக்கு (கு)	வள்ளம்	பள்ள
வயல்	பயல்	வளர்	பளெ
வயலை	பயலு	வளா	பளா (bh)
வயிறு	பசிறு	வளை	பளெ
வரை	பரெ	வற்று	பத்து
வலம்	பல	வற	பறு

தமிழ்	கன்னடம்	தமிழ்	கன்னடம்
வல்லாளன்	பல்லாள	வரகு	பரகு
வலை	பலெ	வறிது	பறிது
வாவல்	பாவல்	வறுகு	பறுகு (உ)

இங்ஙனமே சில ஏனைத் திரவிட மொழிகளிலும்.

2. தெலுங்கிற் சில சொற்களின் முதலீரெழுத்துகள் முன்பின்னாக முறை மாறிவிடுகின்றன. அன்று முதலெழுத்தாகிய உயிர்க்குறில் நீண்டுவிடுகின்றது.

எ-டு:

தமிழ்	தெலுங்கு	தமிழ்	தெலுங்கு
அறை	ராய்	உகிர்	கோரு (உ)
இலது	லேது	உள்	லோ
உரல்	ரோலு	எழு	லேய்

வரை (எழுது) என்னுஞ்சொல் இம் முறையில் வராயு என்று திரிந்தபின், ராயு என்று முதன்மெய் கெட்டும் வழங்குகின்றது. இவ்வகையினதே வர்-வ்ரா-ரா (வா) என்னுந் திரிபும்.

3. துடவ மொழியில் பல சொற்களின் ஆகார முதல் ஓகார முதலாகத் திரிந்துள்ளது.

தமிழ்	துடவம்	தமிழ்	துடவம்
ஆடு	ஓட்	நாய்	நோய்
ஆறு	ஓற்	நாவு	நோவ்
கா	கோவ்	நான்கு	நோங்க்
காண்	கோண்	பாசி	போதி
காய்	கோய்	பாம்பு	போப்
கால்	கோல்	மார் (மார்பு)	மோர்
தாய்	தோய்	மான்	மோவ்
தான்	தோன்	வாய்	போய்
		வாழ்	போத்க்

ஆ-ஓ திரிபும், வ-ப திரிபும் சேர்ந்து வாய்-போய் என்று திரிந்தது போன்றதே, வா-போ திரிபும்.

குமரிநிலத் தமிழே திரவிட மொழிகட்கெல்லாந் தாயாதலின், இக்காலத் தமிழிலும் ஒருசில சொற்கள் திரிந்திருப்பினும், அவற்றின் திருந்திய வடிவத்தையும் ஆணியேரையும் அறிந்துகொள்ள, போதிய சான்று அத் தமிழிலேயே உள்ளதென்று அறிதல் வேண்டும்.

“எல்லாச் சொல்லும் பொருள் குறித்தனவே”.

(தொல். பெய. 1)

“பொருண்மை தெரிதலும் சொன்மை தெரிதலும் சொல்லி னாகும் என்மனார் புலவர்.” (மேற்படி. 2)

“தெரிபுவேறு நிலையலும் குறிப்பிற் றோன்றலும் இருபாற் றென்ப பொருண்மை நிலையே.” (மேற்படி. 3)

“மொழிப்பொருட் காரணம் விழிப்பத் தோன்றா” (தொல். 96)

“பயிலா தவற்றைப் பயின்றவை சார்த்தித் தத்தம் மரபிற் சென்றுநிலை மருங்கின் எச்சொல் லாயினும் பொருள்வேறு கிளத்தல்.” (மேற்படி 1)

“முன்னும் பின்னும் வருபவை நாடி ஒத்த மொழியாற் புணர்த்தன ருணர்த்தல் தத்தம் மரபிற் றோன்றுமன் பொருளே.” (தொல்.பெய.91)

இங்ஙனம் வேறெவ்வகை மொழியிலுங் கூறப்படவில்லை. கூறவும் இயலாது. பிறமொழிகள் திரிமொழிகளாதலான். அத்தகைத் தன்னேரில்லாதது இயன்மொழியான தமிழே.

வா என்னும் சொல்லிற்கு எதிர்ச்சொல் போ என்பது. அது புகு என்பதன் திரிபு. புகுதல் உள்ளே செல்லுதல். வருதல் உள்ளிருந்து வெளியே திரும்பி வருதல். இவ் விழை இவ் லூசியின் காதிற்குள் போகுமா என்னும் வழக்கை நோக்குக. வணங்குதல் என்னுஞ் சொல். முதலில் உடம்பு வளைந்து அல்லது தலை குனிந்து கும்பிடுதலையே குறித்தது. இன்றோ, பொதுவாகக் கைகுவித்தலை மட்டுங் குறிக்கின்றது. இங்ஙனமே, முன்பு ஒன்றன் உட்புகுதலைக் குறித்த போ என்னுஞ் சொல், இன்று ஓரிடத்திற்குச் செல்லுதலை மட்டுங் குறிக்கின்றது. தொடக்கத்தில், ஒன்றைத் துளைத்து ஊடுருவிச் சென்றதைக் குறித்த துருவுதல் என்னும் சொல், இன்று ‘நாடு துருவுதல்’ ‘வான் துருவுதல்’ என்று திறந்த வெளியிடத்தைக் கடந்து செல்லுதலையுங் குறித்தல் காண்க. இது போன்றே, ஓரிடத்தினின்று திரும்பி வருதல் என்று முதற்கண் பொருள்பட்ட வார்தல் அல்லது வருதல் என்னும் வினைச்சொல், இன்று வருதல் என்றமட்டும் பொருள் படுகின்றது.

இன்றும், தன் இடத்தினின்று புறப்படும் ஒருவன் தன்னையே நோக்கிச் சொல்லின், போய் வருகிறேன் என்றுதான் சொல்வான். வந்து போகிறேன் எனின், அஃது அயன்மனையிற் சொல்வதாயிருத்தல் வேண்டும்; அல்லது தானே மீண்டும் தன்மனைக்கு வந்து போதலைக் குறித்ததாகல் வேண்டும்.

ஒருவனால், தன் இடத்தினின்று நீங்குவதெல்லாம் செல்லுதல் வினையாலும் தன் இடத்தைச் சேர்வதெல்லாம் வருதல் வினையாலும் குறிக்கப்படுதலின், நீ வருக, அவன் வருக என்று, முன்னிலையானும் படர்க்கையானுமாகிய பிறர் தன்னிடம் சேரும் வினையும் வருகை வினையாலேயே குறிக்கப்படும். அவ் வீரிடத்தாரும் அத் தன்மையானை

முன்னிலைப்படுத்தின், நான் வருகிறேன். நான் வருகிறேன் என்று தனித்தனி சொல்லலாம். அவ்வாறன்றி நான் செல்கிறேன் எனின், அது படர்க்கையாளின் இடத்தை நோக்கியதாகவே யிருத்தல் கூடும்.

இனி, வார் அல்லது வா என்னும் வினைச்சொல் பல்வேறு வடிவில் திரவிட மொழிகளில் வழங்குவது மட்டுமன்றி, மேலை ஆரிய மொழியாகிய இலத்தீனிலும், சென்று மூலத்தை யொட்டி வழங்குவது வியக்கத் தக்கதாகும்.

ளகரமெய் தமிழிலும் திரவிடத்திலும் ளகரமெய்யாகவுந் திரியும்.

எ-டு: தெள்-தென்-தேன், தெளிவு, தேறல் என்னும் சொற்களை நோக்குக.

கொள்-**தெ**, கொன், கொனு, **தெ**, கொனி = கொண்டு.

வள்-வன்-வென்-L. *veni* to come. Veni என்னும் மூலத்தினின்று, advent, avenue, circumvent, convene, event, intervene, invent, prevent, revenue, subvent, supervene, venue முதலிய சொற்கள் திரிந்துள்ளன. இவற்றுள் ஒவ்வொன்றினின்றும் சில பல சொற்கள் கிளைத்துள்ளன.

எ-டு: convene-convent, conventual, convention, conventional, conventionary, conventicle, convenient, convenience முதலியன.

கலிபோர்னியாப் பல்கலைக்கழகச் சமற்கிருதமொழி நூற் பேராசிரியர் எம். பி. எமெனோ (M.B. Emeneau) திரவிட மொழிநூலும் இன நூலும் நாட்டுப்புறக் கதைகளும்பற்றி எழுதி, அண்ணாமலை பல்கலைக் கழகம் வெளியிட்ட கட்டுரைக் தொகுதியில் (Collected Papers) 6ஆம் கட்டுரை 'வா' 'தார' என்னும் திரவிட வினைச்சொற்கள் (The Dravidian Verbs 'come' and give) என்பது.

அதில், அவர் தமக்குத் தமிழிற் சிறப்பறிவினமையாலும் தமிழ்ப் பொத்தகங்கள் கிட்டாமையாலும் ஈ, தா, கொடுவென்னும் சொற்களின் நுண்பொருள் வேறுபாட்டைத் தெரிந்துகொள்ள முடியவில்லை யென்று எழுதியுள்ளதற் கொப்பவே, 'வா', 'தா' என்னும் வினைச்சொற்கள்பற்றிய அவர் ஆராய்ச்சி முடிபுகளும் உள்ளன.

அவை வருமாறு:

1. வ, த என்பன மூலத்திரவிட அடிகள் (Proto Dravidian stems).
2. அ, அர் என்பன அவ் வடிகள் தன்மை முன்னிலை வினைகளாகும் போது சேர்க்கப்படும் இடைமாற்ற ஈறுகள் (transition suffixes).
3. அ உடன்பாட்டு வடிவுகளிலும், அர் எதிர்மறை வடிவுகளிலும் ஆளப்பட்டன.
4. அ+அ = ஆ என்பது சொல்லொலியன் மறுநிலை மாற்று (Morphonemic alternation).

5. வ, வந்த் என்பன வா என்னும் வினைக்கும், த, தந்த் என்பன தா என்னும் வினைக்கும், உரிய இணையடிகள்.
6. பழந்தமிழில் வார் என்றிருந்த எதிர்மறையடி புதுத் தமிழில் வர் என்று குறுகிற்று.
7. குய்மொழி திரவிட மொழியாராய்ச்சிக்குத் தமிழினும் மிகத் துணை புரிவது.

இவற்றின் பொருந்தாமையை ஈண்டு விளக்கின் விரியும். அறிஞர் கண்டுகொள்க.

தமிழின் தொன்மை முன்மை தாய்மை தலைமைத் தன்மைகளையும் வேர்ச்சொல் விளக்கத்தையும் தமிழரே அறியாதிருக்கும் போது, அயன்மொழி பேசும் வெளிநாட்டார் சமற்கிருத அடிப்படையில் திரவிட மூலமொழியின் அடிமுடி காண்பது, நால்வர் பாராதார் நால்வாய் கண்ட கதையே யொக்கும்.

இனி வெளிவரும் 'தா' என்னும் வினைச்சொல் வரலாறு, இங்குக் கூறியதையெல்லாம் உறுதிப்படுத்தும்.

விள்¹ (விரும்பற் கருத்துவேர்)

இழைத்தல்மொழிச் (Articulate Speech) சொற்கள் பெரும்பாலும் உகரச்சுட்டினின்று தோன்றிய உல் என்னும் மூலவேரினின்றும் குல், சுல், துல், நுல், புல், முல் என்னும் வழிவேர்களினின்றுமே தோன்றியுள்ளன. தமிழில் வுகரம் சொன்முதல் வராமையால், வகரமுதற்சொற்களெல்லாம் புல், முல் என்னும் இரு வேர்களினின்றும் அவற்றினின்று தோன்றிய சொற்களினின்றுமே திரிந்துள்ளன. வகரமுத லென்றது வகர மெய்யொடு கூடிச் சொன்முதல் வரும் எண்ணுயிரையும்.

வட்டக் கருத்து வேரான வல் என்பது முல் என்பதன் திரிபென்று முன்னரே காட்டப்பட்டது. விரும்பற் கருத்து வேரான விள் என்பது புல் என்னும் வேரின் திரிபான பள் என்னும் அடியின் திரிபென்று இங்கு விளக்கப்படும்.

புல்லுதல் = பொருந்துதல், ஒத்தல், தழுவுதல், புணர்தல், நட்பாதல், விரும்புதல். புரிதல் = விரும்புதல், புகல்தல் = விரும்புதல்.

புல்-புள்-பிள்-பிண்-பிணா-பிண-பிணவு-பிணவல், பிணை.

பிள்-பெள்-பெண்-பேண். “பிணையும் பேணும் பெட்பின் பொருள்” (தொல். உரி.40).

பிள்-Gk.phil.

பிள்-விள் = விளை = விருப்பம். விளையாடுதல் = விருப்பமாய் ஆடியோடித் திரிதல் அல்லது ஒரு விளை செய்தல்.

“கெடவரல் பண்ணை யாயிரண்டும் விளையாட்டு.” (தொல் உரி.) என்பதற்கேற்ப. விளையாடல் என்னும் சொற்கு, பயிர்த்தொழில் செய்தல்போல் நடத்து மகிழ்தல் என்னும் பொருளும் பொருந்துமேனும், விரும்பியாடுதல் எனனும் பொருளே சிறந்ததாகத் தோன்றுகின்றது.

விள்-விழு.விழுதல் = விரும்புதல், விருப்பங் கொள்ளுதல். “ஐம்புலன்மேல் விழுந்து” (திருநாற். 13).

விழு-விழ். வீழ்தல் = விரும்புதல். “தாம்வீழ்வார் மென்றோட் டுயிலி னினிது கொல்” (குறள். 1103).

விழு-விழை. விழைதல் = விரும்புதல். “இன்பம் விழையான் வினைவிளைவான்” (குறள். 615).

விழை-விழைச்சு = புணர்ச்சி (பிங்.)

ஒ. நோ: Gk.philos, desire.

விழை-விழைச்சி = 1. புணர்ச்சி. 'அறுவகைப்பட்ட பாசாண்டிகரும் இணைவிழைச்சி தீதென்ப' (இறை. 1, உரை). 2. இன்பநுகர்ச்சி. "மன்னர் விழைச்சி" (சிலப். 2 : 2, உரை).

விழை-விழைந்தான்-விழைந்தோன் = (பிங்.) நண்பன், கணவன்.

விழை-விடை-விடையன் = காமுகன் (இ.வ.).

விடை-விடாய். விடாய்த்தல் = 1. ஆசைப்படுதல். 2. தாகமெடுத்தல். 'விடாய்த்த காலத்திலே வாய் நீருறுதற்கு' (மலைபடு. 136, உரை). 3. களைப்படைதல். "எருது உழுகிறது. உண்ணி விடாய்க்கிறது." (பழ்.).

விடாய் = 1. ஆசை (இ.வ.). 2. தாகம். "தண்ணீர் விடாயெடுத்தால்" இராமநா. யுத்த. 59). 3. களைப்பு (நாமதீப 633).

விள்-விர்-விரு-விரும்பு. விரும்புதல் = ஆசைப்படுதல்.

விரும்பு-விரும்பு=ஆசை, அன்பு. "விரும்பறாச் சுற்றம்" (குறள். 522).

விரும்பு-விரும்பம்=1. ஆசை (சூடா.). 2. அன்பு. 3. பற்று (பிங்.).

விரு-விருந்து=1. வீட்டிற்கு அல்லது ஊருக்குப் புதிதாய் வந்தவர்க்கு விரும்பிப் படைக்கும் சிறந்த வுணவு. "யாது செய்வென்கொல் விருந்து" (குறள். 1211). 2. வீட்டிற்குப் புதிதாக வந்த விருந்தாள். "விருந்துகண் டொளிக்குந் திருந்தா வாழ்க்கை" (புறம். 266). 3. போற்றப்படும் விருந்தாள். "விருந்தா யடைகுறுவள் விண்" (பு. வெ. 3: 12). 4. புதியவள். 5. புதுமை. "விருந்து புனலயர்" (பரிபா. 6 40). 6. புதுவகையான பனுவல், எண்வகை வனப்புக்களுளொன்று. "விருந்தே தானும் புதுவது கிளந்த யாப்பின் மேற்றே" (தொல் செய். 237). 7. (இக்கா) சிறந்த வுண்டி.

விருந்து-விருந்தம் = புது மனைவி, மனைவி (சூடா.).

விருந்து-விருந்தனை = விருந்தோம்பும் அல்லது புது மனைவி, மனைவி (பிங்.).

விருந்தாடுதல் = ஒரு வீட்டிற்கு விருந்தாளாகப் போதல்.

விருந்தாடு-விருந்தாடி = விருந்தாளி.

விருந்தோம்புதல் = புதிதாக வந்த விருந்தினரைப் பேணுதல்.

விருந்தினன் = 1. விருந்தாளி. 2. புதியவன்.

விள்-வெள் - வெண்டு. வெண்டுதல் = இல்லாததற்கு ஆசைப்படுதல். அவன் சோற்றுக்கு வெண்டிக் கிடக்கிறான் (இ.வ.).

வெள்-வெள்கு-வெஃகு. வெஃகுதல் = 1. மிக விரும்புதல். "அருள் வெஃகி" (குறள். 176). 2.பிறர் பொருள்மேல் ஆசை கொள்ளுதல். "இலமென்று வெஃகுதல் செய்யார்" (குறள்.174)

வெஃகல் = 1. மிக விருப்பம் (பிங்). 2. பேராசை (சது.).

வெஃகாமை=1. அவாவின்மை.2. பிறர் பொருளை வெளவக் கருதாமை. “வெஃகாமை வேண்டும் பிறன்கைப் பொருள்” (குறள். 178).

வெள்-வெய்-வெய்யன் = விருப்பமுள்ளோன். “நல்லூரன் புதுவோர்ப் புணர்தல் வெய்யனாயின்” (கலித். 75:10).

வெய்-வெய்யவன் = விருப்பமுள்ளவன்.

வெய்-வெய்யோன் = விருப்பமுள்ளோன். “பொன்னறைதான் கொடுத்தான் புகழ்வெய்யோன்” (சீவக. 237).

வெய்-வெய்யம்மை - வெம்மை = விருப்பம், வேண்டல். “வெம்மை வேண்டல்” (தொல். உரி. 36).

ஒ.நோ:செள்-செய்-செய்யம்மை-செம்மை.

வேய்-வேய்ந்தோன்-வேந்தன்.

வெள்-வேள்.வேட்டல் (வேள்தல்) = 1.விருப்புதல். “வயவுறு மகளிர் வேட்டுணி னல்லது” (புறம். 20). 2.நட்டல், நட்புச் செய்தல். “மலர்ந்துபிற் கூம்பாது வேட்டதே வேட்டதா நட்பாட்சி” (நாலடி.215). 3. மணம்புரிதல். “மெய்நிறை மூவரை மூவரும் வேட்டார்” (கம்பரா. கடிமணப். 102). 4. தாகங் கொள்ளுதல். 5. வேள்வி செய்தல். “ஓதல்வேட்டல்” (பதிற்.24:6). 6. இரத்தல்.

க. **பேள்.**(b).

வேட்குஞ் செயல் ஆரியரதாயினும், வேட்டல் என்னுஞ் சொல் தமிழென அறிக.

வேட்டகம் (வேட்ட அகம்) = மணஞ் செய்த இடம், மனைவி பிறந்த வீடு.

வேள் = 1. விருப்பம். 2. திருமணம் “வேள்வாய் கவட்டை நெறி” (பழ. 360). 3. காதலை யுண்டு பண்ணுபவனாகக் கருதப்படும் காமன். “வேள்பட விழிசெய்து” (தேவா. 1172:8). 4. காதல் நோயை விளைத்தவனாக வேலன் வெறியாட்டிற் கூறப்படும் முருகன் (பிங்). 5. வேளாண்மை செய்யும் வேளாளர் தலைவனான குறுநில மன்னன்.

“வேளாண் மாந்தர்க் குழுதா ணல்ல தில்லென மொழிப பிறவகை நிகழ்ச்சி.” (தொல். மர. 82)

“வேந்துவிடு தொழிலிற் படையுங் கண்ணியும் வாய்ந்தன ரென்ப அவர்பெறும் பொருளே.” (மேற்படி 83)

“வில்லும் வேலும் கழலுங் கண்ணியும் தாரும் ஆரமும் தேரும் கண்ணியும் மன்பெறு மரபின் ஏனோர்க்கு முரிய.” (மேற்படி 84)

6. சிற்றரசன் (சூடா.). 7. சிறந்த ஆண்மகன் (யாழ். அக.). 8. பண்டைத் தமிழரசரால் வேளாண் தலைவர்க்கு அளிக்கப்பட்ட சிறப்புப் பெயர். 'செம்பியன் தமிழவேள் என்னுங் குலப் பெயரும்' S.I.I. III,221). 9. குறுநில மன்னரான வேளிர் குலத்தான். "தொன்முதிர் வேளிர்" (புறம். 24). 10. வேளி ராண்ட வேள்புல வரசனான சளுக்கு வேந்தன் (பிங்.) 11. தாகம்.

வேள்புலம் = வேளிராண்ட நாடு.

வேள்புலவரசன் = வேளிர் வழிவந்த சளுக்கிய வரசன்.

வேள் -வேள்வு = 1. திருமணத்தில் மணமக்கள் வீட்டார் எடுக்கும் உணவுப் பண்ட வரிசை (செ. நா.). 2. வேள்வி. "விழவும் வேள்வும் விடுத்தலொன நின்மையால்" (சீவக. 138).

வேள் -வேள்வி = 1. திருமணம். "நாம் முன்பு தொண்டுகொண்ட வேள்வியில்" (பெரியபு. தடுத்தாட். 127) 2. கொடை (பிங்.). 3. பூசனை. "வேள்வியி னழகியல் விளம்பு வோரும்" (பரிபா 19:43). 4. அறவினை. "ஆள்வினை வேள்வியவன்" (பு.வெ.9: 27) 5. விருந்து. 6. களவேள்வி. "பண்ணி தைஇய பயங்கெழு வேள்வியின்" (அகம். 13). 7. ஆரிய வேள்வி. "முன்முயன் றரிதினின் முடித்த வேள்வி" (அகம் 220).

ம., தெ., வேள்வி.க. பேலுவெ (b).

வேள்-வேளாளன் = புதியவரை வந்தவரை விரும்பி விருந்தோம்பிப் பேணுபவன்.

"வேளாள னென்பான் விருந்திருக்க வுண்ணாதான்" (திரிகடு. 12).

வேளாண்மை = 1. புதியவரை விருந்தோம்பிப் பேணுந்தன்மை. "விருந்தோம்பி வேளாண்மை செய்தற் பொருட்டு" (குறள். 81). 2. பிறரைப் பேணிக்காக்குந் தன்மை. "வேளாண்மை செய்து விருந்தோம்பி" (பழ. 151). 3. வேளாளர் செய்யும் பயிர்த்தொழில்.

வேளாண்மை-வெள்ளாண்மை-வெள்ளாமை = (கொ.வ.)=1. பயிர்த்தொழில். 2. ஒருமுறை விளைப்பு.

வேள்-வேளான்=ஒருசார் பணியாளர்க்குப் பண்டை வேந்தர் வழங்கிய பட்டப்பெயர். "மதுராந்தக மூவேந்த வேளான்" (S.I.I.ii,10).

வேள்-வேளிர் = 1. பண்டைத் தமிழ் நாடாண்ட வேளாண்குடிக்குறுநில மன்னர். "நாற்பத் தொன்பது வழிமுறை வந்த வேளிருள் வேளே" (புறம். 201). 2. சிற்றரசர் (சூடா.). 3. சளுக்கிய வரசர் (திவா).

வேளாளன் (ஆ.பா.)-வேளாட்டி = அரண்மனையில் அல்லது பெருமக்க ளில்லத்தில் பணி செய்யும் வேளாளர் குலப்பெண்.

வேளாட்டி-வெள்ளாட்டி = பணிப்பெண்.

வேள்-வேளம் = பண்டைத் தமிழ் வேந்தர், சிறப்பாகச் சோழர், தம்மாற் கொல்லப்பட்ட அல்லது சிறைபிடிக்கப்பட்ட பகைவேந்தரின்

தேவியரை, வேளாட்டியராக அல்லது அடிமையராக வாழும்படி வைத்த அரணிடம் அல்லது சிறைக்கோட்டம். “மீனவர் கானம்புக...வேளம் புகு மடவீர்” (கலிங். 41). “வீரபாண்டியனை முடித்தலை கொண்டு அவன் மடக் கொடியை வேளமேற்றி” (S. I.I. iii, 217).

வேள்+நாடு = வேணாடு, திருவாங்கூர் அரசியத்தின் பெரும் பகுதி அடங்கிய நிலப்பகுதி, பண்டைப் பன்னிரு கொடுத்தமிழ் நாடுகளுள் ஒன்று.

வேள்-வேண் = 1. விருப்பம் (யாழ். அக.). ம.வேண். 2. வேணாடு. “தென்பாண்டி குட்டங் குடங்கற்கா வேண்பூழி” (நன். 272.மயிலை).

வேண்+அவா = வேணவா (மீமிசைச்சொல்) = பெரு விருப்பம், வேட்கைப் பெருக்கம்.

இதை வேட்கை+அவா என்று பிரிப்பது பொருந்தாது.

வேள்+மகன் = வேண்மகன் - வேண்மான் = வேளிர்குல

மகன், வேளிர் குடியான். “நன்னன் வேண்மான்” (அகம். 97).

வேள்+மகன் = வேண்மகன்-வேண்மான் = 1. வேளிர் குல மகன். வேளிர் குடியான். “வேண்மான் அந்துவஞ்செள்ளை” (பதிற். 9ஆம். பதி).

வேள்-வேட்கை = 1. விருப்பம். 2. பற்றுள்ளம். “வேட்கை யெல்லாம் விடுத்து...உன் திருவடியே சுமந்துழலக் கூட்டரிய திருவடிக்கட்கூட்டினை” (திவ். திருவாய். 4:9:9). 3. காமவிருப்பம். (நம்பியகச்ச.36, உரை). 4. சூலியர் வயா. 5. தாகம், நீர் விருப்பம்.

வேள்+நீர் = வேணீர் = தாகந் தணியப் பருகுநீர் “வேணீர் ருண்ட குடையோ ரன்னர்” (கலித். 23).

வேட்கைநீர் = தாகந் தணிக்கு நீர் (W.).

வேள்+நூல் = வேணூல் = காமநூல் “அம்மட வாரிய லானவும்... ஆடவர் செய்கையும்...விளம்பிடும் வேணூல்” (கந்தபு. இந்திரபுரி.25).

வேள்-வேட்பு=விருப்பம் (யாழ். அக.).

வேட்பு-வேட்பாளர் (இக்கா.) = நாடாளுமன்ற அல்லது நடுவணாளு மன்ற வறுப்பாண்மை விரும்புவோர்.

வேள்-வேட்சி = விருப்பம். “வெளிப்பட்ட டிறைஞ்சினும் வேட்சியு மாமே”. (திருமந். 437).

வேள்-வேட்சை = விருப்பம் (யாழ். அக.).

வேள்-வேண்டு. வேண்டுதல் = 1. விரும்புதல். “பகலோடு செல்லாது நின்றீயல் வேண்டுவன்” (கலித். 145). 2.மன்றாடுதல் (பிரார்த்தித்தல்). “வேண்டித் தேவ ரிரக்கவந்து பிறந்ததும்” (திவ். திருவாய். 6:4:5). 3. கோருதல். அண்மையில் வெளிவர விருக்கும் எங்கள் கழகஆண்டு மலருக்கு ஒரு கட்டுரை விடுக்குமாறுதங்களை வேண்டுகின்றேன் (உ.வ.).

வேண்டல் = 1. விரும்புகை. 2. குறையிரப்பு (விண்ணப்பம்).

வேண்டற்பாடு = 1. விரும்பம் (தக்கயாகப். 506, உரை) 2. தேவை. 3. பெருமை. “அவன் தொழும்படியான வேண்டற்பா டுடைய தான்தொழா நின்றாள்” (ஈடு, 2:4 4). 4. தொக்குநிற்குஞ் சொல் அல்லது சொற்றொடர். நின்ற வில்லி, “வீரபத்திர தேவர்க்கு எதிரே பொருதற்கு (நின்ற வில்லி) என்பது வேண்டற்பாடு” (தக்கயாகப் 704, உரை).

வேண்டாதவன் = விரும்பப் படாதவன், தேவையில்லாதவன், பயனற்றவன், பகைவன்.

வேண்டா = 1. (வி.மு.) வேண்டியதில்லை. “அறத்தா நிதுவென வேண்டா” (குறள். 37.). 2. (பெ.) தேவையல்லாதன. வேண்டா கூறிப் பயனில்லை. 3. விரும்பா. (ப. பல. எ. ம. வி. மு.) மக்கள் போன்றே விலங்கு பறவைகளும் கூண்டுள்ளிருக்க வேண்டா.

வேண்டாம் = 1. தேவையின்மை குறிக்கும் வினைமுற்று எங்கட்குப் பணம் வேண்டாம்; பொத்தகம்தான் வேண்டும் 2. வெறுப்பானது என்பதைக் குறிக்கும் வினைமுற்று. எங்கட்கு இந்திவேண்டாம்; ஆங்கிலந்தான் வேண்டும்; 3. செய்யற்க என்னும் விலக்குப் பொருளில் வரும் துணைவினை.

“தெய்வத்தை யொருநாளும் மறக்க வேண்டாம்.” (உலக.)

வேண்டாம் - வேண்டா (இலக்கிய வழக்கு).

வேண்டாமை = 1. விரும்பாமை. 2. அவாவின்மை. “வேண்டாமை யன்ன விழுச்செல்வ மீண்டில்லை” (குறள். 363). 3. வெறுப்பு. “வேண்டுதல் வேண்டாமை யிலான்” (குறள்.4)

வேண்டி = பொருட்டு. மாணவரும் மாநாட்டிற்கு வர வேண்டி இன்று விடுமுறை விடப்பட்டது.

வேண்டிக்கொள்ளுதல் = ஆர்வத்தொடு பணிந்து கேட்டல், தெய்வத்திடம் ஊக்கமாக மன்றாடுதல்.

வேண்டிய = (பெ. எ.) 1. விரும்பிய. 2. தேவையான. 3. இன்றியமையாத. 4. போதுமான. 5. மிகுதியான.

பெ. விரும்பியவை. “வேண்டிய வேண்டியாங் கெய்தலால்” (குறள்.5).

வி.மு. வேண்டி. வேண்டிய-வேண (கொச்சை).

வேண்டியவன் = 1. விரும்பியவன். 2. விரும்பமானவன். 3. நெருங்கிய நண்பன் அல்லது உறவினன். 4. தேவையானவன். 5. மன்றாடியவன். வேண்டியது - வேணது (கொச்சை).

வேண்டுதல் = 1. விரும்பு. “வேண்டுதல். வேண்டாமை யிலான்” (குறள்.4)

வேண்டுகோள் = 1. கோரிக்கை. 2. மன்றாட்டு (பிரார்த்தனை). “வென்று பத்திரஞ் செய்துநின் வேண்டுகோ ளென்றார்” (திருவிளை. விறகு. 51).

வேண்டும்-(1) ஒழுங்கான வினை (Regular verb)

1. படர்க்கை எதிர்கால வினைமுற்று.

எ-டு: அவன் வேண்டும் (வேண்டுவான்), அவள் வேண்டும் (வேண்டுவாள்), அது வேண்டும், அவை வேண்டும்.

2. பன்மை யேவல் வினை.

எ-டு: நீம் (நீயிர், நீவிர், நீர்) வேண்டும்.

3. எதிர்காலப் பெயரெச்சம்.

எ-டு: வேண்டும் பொருள்.

இம் மூவகை வினையிலும், வேண்டுதல் வினை விரும்புதல், கோருதல், இரத்தல், கெஞ்சுதல், மன்றாடுதல் என்னும் பொருளது.

1. வேண்டும்-(2) ஒழுங்கற்ற வினை (Irregular Verb)

வேண்டும் = (தனிவினையும் துணைவினையும்) 1. தேவை குறிக்கும் வினை. வீடுகட்ட எனக்குப் பணம் வேண்டும். 2. இன்றியமையாமை குறிக்கும் வினை. நோயாளிக்கு மருந்து வேண்டும். 3. விருப்பங் குறிக்கும் வினை. என் பேரனுக்குப் பேரன் எழுநிலை மாடத்திலிருந்து பொற்கலத்திற் பாலருந்த, நான் கண்ணாரக் காண வேண்டும். 4. ஒரு பெரு விருப்பங் குறிக்கும் வினை.

“பிறவாமை வேண்டும் மீண்டும் பிறப்புண்டேல் உன்னை

யென்றும்

மறவாமை வேண்டும் இன்னும் வேண்டுநான் மகிழ்ந்து பாடி
அறவாநீ ஆடும்போதுள் அடியின்கீழ் இருக்க என்றார்”

(பெரியடி. 30:60)

5. உறவு குறிக்கும் வினை. அவன் உனக்கு என்ன வேண்டும்? அவன் எனக்கு மாமன் வேண்டும். 6. கட்டாயம் அல்லது தப்பாமை குறிக்கும் வினை. உலக முழுதாள்வானும் ஒரு நாளிற் சாக வேண்டும், மெய்யெழுத்தை யெல்லாம் புள்ளியிட்டெழுதல் வேண்டும், தொடர்வண்டி வழிப்போக்கரெல்லாம் சீட்டு வாங்கியாதல் வேண்டும்.

வேண்டாம் என்னும் எதிர்மறை வினையும் ஒழுங்குள்ளதும் இல்லதும் என இருவகைப்படும்.

வேண்டாம் (1) ஒழுங்குள்ள வினை (Regular Verb)

‘செய்யாம், என்னும் வாய்பாட்டுத் தன்மைப் பன்மை எதிர்கால வினைமுற்று.

எ-டு: யாம் வேண்டாம் = யாம் விரும்போம்.

2) ஒழுங்கற்ற வினை (Irregular Verb)

எ-டு: எனக்கு நீ (உன் தொடர்பு) வேண்டாம், “நெஞ்சாரப் பொய்தன்னைச் சொல்ல வேண்டாம்” (உலக.).

‘வேண்டும்’ என்னும் உடன்பாட்டு வினையும் “வேண்டாம்” என்னும் எதிர்மறை வினையும் ஒழுங்கற்ற வினையாயின், ஒரு குறிப்பிட்ட திணை பால் எண் இடத்திற்கு மட்டும் உரியனவாகாது இருதிணை மூவிட ஐம்பாலுக்கும் பொதுவாய், 4ஆம் வேற்றுமைப் பெயரையும் தொழிற்பெயரையும் நிகழ்கால வினையெச்சத்தையும் அடுத்து வருதல் காண்க.

வியங்கோள் வினை. “வேந்தனீயாகி வைய மிசைபடக் காத்தல் வேண்டும்” (சீவக. 201).

வேண்டும்-வேணும் (கொச்சை).

வேண்டுமென்று = 1. நெஞ்சார வேட்டை யாடுகையில் வேண்டுமென்று அவனைச் சுட்டான் (உ.வ.). 2. ஒட்டாரமாய். வேண்டுமென்று தன் குலத்தானையே வேலையிலமர்த்தினான்.

வேள்-வேட்கு. வேட்குதல் = விரும்புதல், வேண்டுதல்.

வேட்கு-க. பேக்கு(b) . வேட்கும்-க. பேக்கும் (b) = வேண்டும்.

ஒ.நோ. E.beg. வ. பிக்ஷ (bhiksh).

வேட்டல் = ஏற்கை, இரத்தல்(அருநி.).

வேண்-வேடு-வேடை = 1. வேட்கை, “வள்ளிக்கு வேடை கொண்ட பெருமாளே” (திருப்பு. 288). 2. காமநோய். “கொண்டதோர் வேடை தீரும்” (கந்தபு. ததீசியுத்.74). 3. தாகம். “சால வருந்தின வேடையோடி” (கம்பரா. திருவடி. 24).

வேள்-வேட்டம் (வேள்+தம்) = விரும்பம். “உயர்ந்த வேட்டத் துயர்ந்திசி னோர்க்கு” (புறம். 214). 2. விரும்பிய பொருள். “வேட்டம் போகிய மாஅ வஞ்சிறை மணிநிறத் தும்பி” (கலித். 46). 3. விரும்பிச் செய்யுந் தொழில் அல்லது வினை. வேட்டை. “வயநாய் பிற்பட வேட்டம் போகிய குறவன்” (அகம். 182). 4. தலைவேட்டை யாடுங் கொலை (பிங்.).

ம. வேட்ட. தெ., க. வேட்ட.

வேள்-வேட்டை (வேள்+தை) = விலங்கு பறவைகளை விரும்பிப் பிடிக்கும் வினை அல்லது தொழில். “வேட்டை வேட்கை மிக” (கம்பரா. நகர் நீங். 74). 2. வேட்டையிற் கிடைக்கும் பொருள். “பிடித்தலு நமக்கு வேட்டை வாய்த்த தின்று” (திருவாலவா. 44. 38). 3. வேட்டையில் நேருங் கொலை. “ஆடுவனே யின்னும் ஆருயிர் வேட்டை” (திருநூற்.56).

ம. வேட்டை, **தெ.** வேட்ட, **க.** பேட்ட (b).

வேட்டம்-வேட்டுவன் = 1. வேட்டைக்குச் செல்வோன். “யானை வேட்டுவன் யானையும் பெறுமே” (புறம். 214). 2. வேடன். “வேட்டுவன் புட்சிமிழ்த் தற்று” (குறள். 274). 3. குறிஞ்சிநில ஆடவன். குறிஞ்சிவாணன். “ஆயர் வேட்டுவர்” (தொல். அகத். 21).

வேட்டுவன்-வேடுவன் = வேடன். வீரத்தாலொரு வேடுவனாகி தேவா . 485:4).

வேடுவன்-வேடு = 1. வேடன் (இலக். அக.). 2. வேடர்குலம். “வேடு முடை வேங்கடம் (திவ். இயற். நான்மு. 47). வேடர்கூட்டம். “வேடு கொடுத்தது பாரெனு மிப்புகழ் மேவீரோ” (கம்பரா. குகப். 22). 3. வேடர் தொழில். “வேட்டொடு வேய்பயி லழுவத்துப் பிரிந்த நின்னாய்” (அகம். 318). 4. வரிக் கூத்து வகை. (சிலப். 3:13, உரை).

வேடு-வேடன் = 1. வேட்டுவன். வெந்தொழில் வேட ரார்த்து” (சீவக. 421). 2. பாலநில வாணன் (திவா.).

ம. வேடன், **தெ.** வேட்ட, **க.** பேட (b), **து.** வேட்ட (vedda).

விள்² (வெம்மை யொண்மை வெண்மை வெறுமைக் கருத்து வேர்)

கதிரவன், திங்கள், தீ என்னும் மூன்றும், ஒளி தருவதால் முச்சுடர் எனப்படும். இவற்றுள் முதலதே ஏனை யிரண்டற்கும் மூலம்.

உலகம் முழுமைக்கும் பகலில் ஒளிதரும் கதிரவனும், இருண்ட இடமெல்லாம் மக்கட்கு ஒளிதரும் விளக்கும், பூதவகையில் தீயெனும் ஒன்றே. அதன் சிறப்பியல்பு வெம்மை. அதன் விளைவு ஒண்மை அல்லது ஒளிர்வு.

தீ பொதுநிலையிற் சிவந்தே தோன்றுவதால், வெம்மைக் கருத்திற் செம்மைக் கருத்துத் தோன்றிற்று. எ-டு: எரிமலர் = செந்தாமரை, முருக்கு (முண்முருங்கை) மலர்.

கதிரவன் எழுகை மறைகை வேளைகளிற் சிவந்தும் உச்சி வேளையில் வெளுத்தும் தோன்றினும், அதன் வெம்மை மிகுதியாற் செங்கதிர், செஞ்சுடர், செய்யவன் எனவே படும். ஆயின், இரவனான திங்களோ, எக்காலும் வெண்ணிறமாகவே யிருப்பதால், வெண்கதிர், வெண்சுடர் எனப்படுவதொடு, வெண்டிங்கள், வெண்ணிலா, வெண்மதியெனவும் அடைபெறும். இதனால், ஒண்மைக் கருத்தினின்று வெண்மைக் கருத்துத் தோன்றிற்று.

வெள்ளாடையும் வெண்சவரும் வெறுமையாகத் தோன்றுவதால், வெண்மைக் கருத்தில் வெறுமைக் கருத்துப் பிறந்தது.

சினக்கருத்து வெம்மைக் கருத்தினின்றும், தூய்மைக் கருத்தும் அறிவின்மைக் கருத்தும் வெண்மைக் கருத்தினின்றும், வறுமைக் கருத்து வெறுமைக் கருத்தினின்றும் தோன்றும் கிளைக் கருத்துகளாகும்.

விள்² என்னும் வெம்மைக் கருத்து வேர்ச்சொல், முல் என்னும் மகரமுதல் வேர்ச்சொல்லினின்று திரிந்ததாகும்.

முல்-முன்-மின்-மின்னல்-மின்னலி.

முல்-முள்-முளி. முளிதல் = காய்தல், எரிதல், வேதல்.

முளி-மிளி-மிளிர். மிளிர்தல் = ஒளிர்தல், விளங்குதல்.

முள்-விள்.

விள்²-1. வெம்மைக் கருத்து

விள்-விளர்-வியர். வியர்த்தல் = 1. வெப்பத்தால் உடலின் மேற்புறத்தில் நீர்த்துளி தோன்றுதல். “முயங்க யான் வியர்த்தன னென்றான்” (குறுந். 84). 2. பொறாமையால் மனம் புழுங்குதல். “வியர்த்தல் ஐயம் மிகைநடுக் கெனாஅ” (தொல். மெய்ப்ப. 12).

வியர் = வெப்பத்தால் தோன்றும் வியர்வைத் துளி. “குறுவியர் பொடித்த கோலவாண் முகத்தன்” (மணிமே. 18:40). 2. இளைப்பு. “பந்தெறிந்த வியர்விட... கூ... ஆடுபவே” (கலித். 40).

வியர்ப்பு = வியர்வை. வெய்துண்ட வியர்ப்பல்லது” (புறம். 387).

வியர்வு-வியர்வை, வியர்வைக் கட்டி = கோடையில் வியர்வையா லுண்டாகும் புண்கட்டி.

வியர்-வெயர். வெயர்த்தல் = வேர்வையுண்டாதல். “புனைநுதல் வெயர்க்க” (பாரத. பன்னிரண். 47).

க. பெமர் (b), து. பெகரு (begaru).

வெயர் = வேர்வை நீர். வெயர்ப்பு = வேர்வை நீர். “குறுவெயர்ப்பு பொழுக்கென” (கல்லா. 16:5).

வெயர்- வெயர்வு. வெயர்- வெயர்வை.

வெயர்-வேர். வேர்த்தல் = வேர்வை கொள்ளுதல். “வேர்த்து வெகுளார் விழுமியோர்” (நாலடி. 64).

க. பேமெர் (b).

வேர்-வேர்வை. “வேரொடு களைந்து” (பொருந. 80).

வேர்-வேர்பு. (சங்.அக.). வேர்-வேர்ப்பு.

வேர்-வேர்வு. “தென்றல் வந்தெனையன் திருமுகத்தின் வேர் வகற்ற” (கூளப்ப. 99).

வேர்-வேர்வை.

வெள்-வெய்-வெய்ய = வெப்பமான. “வெய்ய கதிரோன் விளக்காக” (திவ். இயற். 1:1). 2. கொடிய.

வெய்-வெய்யன் = 1. தீத்தெய்வம். 2. கதிரவன். 3. கொடியவன். “வெய்யனா யுலகேழுட னலிந்தவன்” (திவ். பெரியதி. 5:3:3).

வெய்-வெய்யவன் = 1. தீத்தெய்வம். “வெய்யவன் படையை விட்டான்” (கம்பரா. அதிகாய. 203). 2. கதிரவன். “வெய்யவ னூருந் தேரின்” (பெருங். இலாவாண. 8: 173). 3. கொடியவன்.

வெய்யோன் = 1. தீத்தெய்வம். 2. கதிரவன். “வெய்யோனொளி” (கம்பரா. கங்கை.1) 3. கொடியவன். “ஆர்த்தனர் வெய்யோர்” (கந்தபு. முதனாட்போ. 49).

வெய்-வெய்யில் = வெயில். “நிழல் வெய்யில் சிறுமை பெருமை” திவ். (திருவாய். 6 : 3 : 10).

வெய்யில்-வெயில் = 1. கதிரவனின் வெப்பவொளி. “என்பி லதனை வெயில் போலக் காயுமே” (குறள்.77.). 2. கதிரவ னொளி.

“துகில்விரித் தன்ன வெயிலவி ருருப்பின்” (நற். 43). 3. கதிரவன். “வெயிலிள நிலவேபோல் விரிகதிரிடை” (கம்பரா. வனம்புகு. 2). 4. ஒளி. “மணியிழையின் வெயில்” (கம்பரா. நாட். 42).

ம. வெயில், **க.** பிசில் (b).

வெய்யது-வெய்து = (பெ.) 1. வெப்பமானது. “சிறுநெறி வெய்திடை யுறாஅ தெய்தி” (அகம். 203). 2. வெப்பம். (மதுரைக் 403, உரை). 3. வெப்பமுள்ள பொருளாலிடும் ஒற்றடம். 4. துயரம். “வெய்துறு பெரும் பயம்” (ஞானா. 35:3).

(கு. வி. எ.) 1. வெப்பமாக. வெய் துயிர்த்தல் = வெப்பமாக மூச்சு விடுதல். “வெய்துயிர்த்துப் பிறைநுதல் வியர்ப்ப” (அகம். 207).

வெய்து-வேது.

வெய்து பிடித்தல்-வேது பிடித்தல் = 1. ஒற்றடங் கொடுத்தல். 2. ஆவிபுகை முதலியவற்றால் உடம்பை வெம்மை செய்தல். 3. நீராவியால் உடம்பை வேர்க்கச்செய்தல். (வேது குளித்தல்). வேது-வேதை = துன்பம். “ஏதையா விந்த வேதை” (இராமநா. கிஷ்.14)

வெள்-வெய்-வெய்ம்மை-வெம்மை.

வெம்மை = 1. வெப்பம். “அழலன்ன வெம்மையால்” (கலித்.11). 2. கடுமை. 3. வல்லமை. “உலக மூன்றுமென் வெம்மையி னாண்டது” (கம்பரா. அதிகா. 4).

ம. வெம்மை, **தெ.** உம்மை.

வெம் = 1. வெப்பமான. வெம்பகல். 2. கடுமையான. வெஞ்சொல்.

வெம்-வெம்பு. வெம்புதல் = 1. மிகச் சூடாதல். “மலைவெம்ப” (கலித். 13). 2. வாடுதல். “வேரோடு மரம்வெம்ப” (கலித். 10:10:4). 3 . வெப்பத்தாற் பிஞ்சிற் பழுத்தல். 4. கடுமையாதல். “வெம்பின செருவின் வந்து” (கம்பரா. நிகும். 96). 5. மனம் புழுங்குதல். “வெம்பினா ரரக்க ரெல்லாம்” (தேவா. 776:2).

வெம்பு-வெம்பல் = 1. மிகுவெப்பம். “வெயில்வீற் றிருந்த வெம்பலை யருஞ்சுரம்” (நற். 84). 2. வாடல். 3. வாடினது. 4. வெப்பத்தாற் பிஞ்சிற் பழுத்த காய்.

வெம்பு-வெப்பு = 1. சூடு. 2. காய்ச்சல் நோய். “மேய வெப்பிடர் மீனவன்மே லொழிந்ததுவும்” (பெரியபு. திருஞான. 1050). 3. காய்ச்சல் தெய்வம் (சுரதேவதை). “மோடியும் வெப்பும் முதுகிட்டு” (திவ்.

இராமானுசநூற்.22). 4. காய்ச்சல் நாண் மீன் (சுரநட்சத்திரம்). “குருநின்ற நாட் கொன்ப = தேழ்வெப் பென்பரே” (விதான. குணாகுண. 40). 5. துயரத்தாலுண்டாகும் உடல்வெப்பம். “வெப்புடை மெய்யுடை வீரன்” (கம்பரா. அயோமுகி. 2). 6. பொறாமை, மனப்புழுக்கம். 7. துயரம். 8.கொடுமை. “வெப்புடை யாடுஉச் செத்தனன் மன்யான்” (பதிற். 86:4). 9.தொழுநோய் (சிலப். உரைபெறுகட்டுரை, 1, உரை).

ம., தெ. வெப்பு, **து.** பெப்பு (b).

வெப்பு-வெப்பம் = 1. சூடு. “நீர்கொண்ட வெப்பம்போற் றானே தணியுமே” (நாடடி. 68). 2. காய்ச்சல் நோய். “மீனவற்சூடு வெப்ப மொழித்து” (திருவாலவா. 37:1). 3. பொறாமை. 4. ஒரு நரகம் (சி. போ. பா. 2:3, ப. 20).

வெப்பு-வெப்பர் = 1. சூடு. “அணிமுலைத் தடத்தி னொற்றி வெப்பரார் றட்ப மாற்றி” (சீவக. 1746). 2. சூடான வுணவு, “புத்தகற் கொண்ட புலிக்கண் வெப்பர்.....உண்ட பின்னை” (புறம். 269:4). 3. காய்ச்சல் நோய்.

ஒ. நோ: L. **febris**, E. **fever**.

வெப்பு-வெப்பல் = 1. சாம்பல்நிறங் கலந்த செந்நிற முள்ளதும் கல்லினரிக் கட்டிகட்டியாக வுள்ளதுமான நிலவகை (G. Tn. D. I, 286).

வெப்பு-வெப்பி. வெப்பித்தல் = சூடாக்குதல்.

வெள்-வெட்டை = வெப்பம். “அனல்வெட்டையாற் சுருண்டு” (இராமநா. உயுத். 14). 2. நிலக்கொதி (W.)

தெ. வெட்ட, **க.** வெட்டெ.

வெட்டை-வெடை-வேடை = 1. வெப்பம். “வேடைய தெய்த வெதுப்பினும்” (திருவாரூ. 522). 2 மழையில்லா வறட்சிக் காலம். “கொடிய வேடைப் படலாற் சோர்ந்து” (இரகு. திருவவ. 29). 3. வேடைக்காலம்

வேடைக்காலம் = கோடைக்காலம் (W.) 2. வறட்சிக்காலம்.

வெள்-வெள்கை-வெட்கை-வெக்கை = 1. வெப்பம். “பூவில் வெக்கை தட்டும்” (ஈடு. 5:9:2). 2.புழுக்கம். 3. எரியும் நெருப்பினின்று வீசும் அனல். வெக்கை யடிக்கிறது (உ.வ.). 4. கணைச்சூடு.

ம. வெக்க, **க.** பெங்கெ (benke).

வெம்-வெவ்-வெவ்விது = 1. சூடானது. 2. கொடியது. “சினமிக்குவெவ்விதா யெழுந்து” (கலித். 102: 20, உரை).

வெவ்-வெவ்வர் = வெம்மை. “வெவ்வ ரோச்சம் பெருக (பதிற். 41:20).

வெவ்வுயிர்த்தல் = வெய்துயிர்த்தல்.

வெய்து-வேது-வெது.

வெதுவெதுத்தல் = 1. இளஞ்சூடாயிருத்தல். 2. அரைகுறையாக வேதல். 3. சிறிது வாடுதல் (W.).

வெதுவெதுப்பு = இளஞ்சூடு.

வெது-வெதும்பு, வெதும்புதல் = 1. சுடவைத்த நீர் இளஞ்சூடாதல். 2. காய்ச்சல் தொடக்கத்தில் அல்லது நீக்கத்தில் உடம்பு சிறிது சுடுதல். 3. இலை மலர் முதலியன சிறிது வாடுதல். 4. வெம்மையாதல். “கொள்ள வோங்கும் வெண்குடை வெதும்பு மாயின்” (சூளா. மந்திர. 26). 5. கொதித்தல். விழிநீர்க ளுற்றென வெதும்பி யூற்ற” தாயு. கருணாகர. 9). 6.மனம் நோதல். “வெதும்பி யுள்ளம்” (திருவாச. 5:1).

வெதும்பு-வெதுப்பு. வெதுப்புதல் = 1. மெல்லச் சுடவைத்தல். 2. நெருப்பில் வாட்டுதல். “தீயிலே வெதுப்பி யுயிரொடுந் தின்ன” (தாயு. சிவன்செயல். 5). 3. பழுக்கக் காய்ச்சுதல். “மீட்டும் வெதுப்பியதோர் செவ்வேல்” (தஞ்சைவா. 113).

வெதுப்பு-வெதுப்பம் = 1. இளஞ்சூடு. 2. வெப்பத்தாலுண்டாகும் வயிற்றுப் போக்கு (W).

வெது-வெதுக்கு. வெதுக்குதல் = வெதுப்புதல்.

வெதுக்கு-வெதுக்கல்-வெதுக்கலன் = சூட்டால் இளைத்தவன்.

வெய்து-வெஞ்சு-வெச்சு = வெம்மை. வெச்செனல் = 1. வெம்மைக் குறிப்பு. “தண்ணென்று வெச்சென்று” (குமர. பிர.மீனாட். பிள்ளைத். 1). 2. கடுமையாதற் குறிப்பு. “தம தீஞ்சொல் வெச்சென்றிடச் சொல்லி” (சீவக. 2015).

வெச்செனவு = சூடு. “தண்ணெனவும் வெச்செனவுந் தந்து” (சேதுபு. கடவுள்.3)

வெச்சமுது = சமைத்த உணவு. “வெச்சமுது மண்டபமு” (T.A.S.i...100).

வெச்சுவெந்நீர் = சுடுநீர் (யாழ். அக.)

வெச்சு-வெசு-வெசவு-வெசவி = வெப்பக் காலம்.

தெ. வேஸவி, க. பெசிகெ (besige).

வேது-வே. வேதல் = 1. எரிதல். “புனத்து வெறிகமழ் சந்தனமும் வேங்கையும் வேமே” (நாலடி.186). 2. வெப்பமாதல். சுடுங்கோடைக் காலத்தில் இரவும் பகலும் வேகும். 3. அழலுதல். 4. கொதிக்கின்ற நீரில் அல்லது எண்ணெயில் உணவுப்பொருள் பதமாதல். சோறு இன்னும் வேகவில்லை. 5. பொன் புடமிடப்படுதல். “வெந்தெரி பசும்பொன்” (சீவக. 585). 6. உடம்பு அல்லது உறுப்பு சுடப்படுதல். “வெந்த புண்ணில் வேலை நுழைத்தால் போல” (பழ).

வேபாக்கு = வேகுகை. “வேபாக் கறிந்து” (குறள். 1128)

வெந்தல் = கருகியது, மிகையாக வெந்தது.

வெந்தித்தல் = சூடாதல். வெந்திப்பு = கொதிப்பு.

வெந்தை = 1. வெந்தது. 2. நீராவியிற் புழுங்கியது. புளிப்பெய் தட்ட

வேளை வெந்தை வல்சியாக” (புறம். 246). 3. பிட்டு (பிங்.). “வெந்தை தோசையே (கந்தபு. தானப்ப. 8)

வெந்தயம் (வெந்த அயம்) = வெந்த இரும்பு, இரும்புநீறு.
“வெங்காயஞ் சக்கானால் வெந்தயத்தா லாவதென்ன” (காளமுகில்).

வெந்த ஆணம்-வெந்தாணம்-வெஞ்சாணம்-வெஞ்சணம் = சமைத்த கூட்டு.

வெஞ்சணம் - வெஞ்சனம் = 1. சமைத்த கறியுணவு 2. கறிக்குதவும் பண்டம்.

வெஞ்சனம்-வெஞ்சினம். “வெஞ்சினத்திற் பற்பட்டான் மீளாது” (காளமுகில்).

வே-வேக்காடு = 1. எரிகை. செங்கலுக்கு வேக்காடு பற்றாது. 2. கொதிக்கும் நீரில் அல்லது எண்ணெயில் வேகுகை. 3. அழற்சி. 4. வெந்த புண் (W.). 5. வெப்பம். இன்றைக்குக் காற்றில்லாமல் வேக்காடாயிருக்கிறது (உ.வ.). 6. பொறாமை. அவர் வருந்திப் படித்துத் தேறிப் பரிசு பெற்றால் உனக்கேன் இந்த வேக்காடு? (உ.வ.).

வே-வேக்காளம் = 1. வேக்காடு. 2. மனத்துயர் (யாழ் அக.)

வேக்காளம்-வெக்காளம் = 1. புழுக்கம். 2. துயரம். (யாழ். அக.)

வெக்காளம்-வெக்காளி. வெக்காளித்தல் = துயரப்படுதல். (யாழ். அக.)

வெக்காளிப்பு = வெக்காளம்.

வெக்காளி - வெக்களி. வெக்களித்தல் = மனம் புழுங்குதல், துயர்தல்.

வே-வேம்பு = 1. வெப்பமான காலத்தில் தழைக்கும் அல்லது பழத்தினாலும் எண்ணெயாலும் குடுண்டாக்கும் மரம். “மனைக்கு வேம்பு. மன்றுக்குப் புளி” (பழ.). 2. வேப்பங்காயிலை பூ பட்டை முதலியவற்றின் கசப்பு. கசப்பு. “வேம்புங் கடுவும் போல வெஞ்சொல்” (தொல். செய். 111). 3. வெறுப்பு. “வேம்புற்ற முந்நீர் விழுங்க” (சீவக. 513).

ம. வேம்பு. தெ. வேமு. க. து. பேவு (b).

வேம்பு-வேம்பன் = வேப்பமாலை யணிந்த பாண்டியன், “சினையலர் வேம்பன் றேரா னாகி” (சிலப், 16: 149).

வேம்பா = வெந்நீர் சுடவைக்குங் கலம்.

வேங்கடம் (வேம்கடம்) = வேனிலில் வேகுங் காடாகிய பாலை நில மலை.

வே-வேகு. வேகுதல் = 1. எரிதல். 2. புழுங்குதல். 3. உணவுப் பொருள் கொதிக்கின்ற நீரில் அல்லது எண்ணெயிற் பதமாதல்.

வேகு-வேகம் = 1. கடுமை. 2. காரம். மருந்து மிக வேகமாயிருக்கிறது.

(உ.வ). 3. வலிமை. 4. விரைவு. நீராவித்தொடர் வண்டியினும் மின்றொடர் வண்டி வேகமாய்ச் செல்லும் (உ.வ). 5. விசை. குற்றாலம் அருவி வேகமாய் விழுகிறது (உ.வ.).

வேகவேகெனல் = விரைவுக்குறிப்பு. வேகவேகென்று ஓடி வருகிறான்.

தீ வேகமுள்ள தாதலால், வேதற்கருத்தில் விரைவுக் கருத்துத் தோன்றிற்று.

ஒ.நோ: வெய்து = வெப்பமாக, விரைவாக.

வெய்துயிர்த்தல் = வெப்பமாக மூச்சுவிடுதல்.

வெய்துகெடுதல் = விரைந்து கெடுதல் (குறள். 569).

சினம் தீப்போன்றது. ஆதலால் சினக்கருத்து வெம்மையினின்று தோன்றும் கிளைக் கருத்தாகும். “சினமென்னுஞ் சேர்ந்தாரைக் கொல்லி” (குறள். 306) என்று திருவள்ளுவர் கூறுதல் காண்க.

1. சினக்கருத்து

விள்-விளம் = கடுஞ்சினம். விருந்திற்குத் தன்னை யழைக்க வில்லையென்று விளமெடுத்துத் திரிகின்றான் (உ.வ.).

விளம்-விளர் = பெருஞ்சினம் (அரு. நி.).

விள்-விளி. விளிதல் = சினத்தல். “விளிந்தாரே போலப் பிறராகி” (பழ. 182).

விளர்-வியர். வியர்த்தல் = சினங்கொள்ளுதல் (பிங்.).

வியர்-வியர்ப்பு = 1. சினம், சினக்குறிப்பு (திவா.).

வியர்-வியர்வை = சினக்குறிப்பு (பிங்.).

வியர்-வெயர். வெயர்த்தல் = சினங்கொள்ளுதல்.

வெயர்-வெயர்ப்பு = சினம். “வெஞ்சமம் விளைத்தன வியர்ப்பால்” (இரகுதிக்குவி. 112).

வெயர்-வேர். வேர்த்தல் = சினத்தல். “பாலன்மேல் வேர்ப்பது செய்த வெங்கூற்று” (தேவா. 82:7).

வேர் = சினம் (W.).

வெம்மை = சினம். “வேக யானை வெம்மையிற் கைக்கொள்” (சிலப். 15:47).

வெப்பு = சினம். “வெப்புடைக் கொடிய மன்னன்” (கம்பரா.மிதிலைக். 99).

வெப்பு-வெப்பம் = சினம்.

வேதல் = சினமுறுதல். “கட்டுர் நாப்பண் வெந்துவாய் மடித்து” (புறம். 295).

வே-வேகு-வேகம் = சினம். “ஓவா வேகமோ டுருத்து” (கலித்.103).

வேகு-வேகி. வேகித்தல் = சினத்தல். “சம்பரன் வேகித்து.....வதஞ் செய்வான்” (ஞானவா. பீம. 16).

வேகி = சினத்தன். “வேகியா னாற்போற் செய்த வினையினை வீட்ட லோரார் (சி.சி.1:50).

வேகு-வெகுள். வெகுள்தல் = சினத்தல். “வேர்த்து வெகுளார் விழுமியோர்” (நாலடி. 64).

வெகுள்-வெகுளி = சினம். “குணமென்னுங் குன்றேறி நின்றார் வெகுளி (குறள்.29).

வே-வேந்து-வெந்தி. வெந்தித்தல் = சினங்கொள்ளுதல். “வெந்திப்புடன்வரு மவுணைசனையே” (திருப்ப. 136).

வேந்து-வெஞ்சு-வெஞ்சன் = சினம். (யாழ். அக.).

2. ஒண்மைக் கருத்து

ஒண்மை ஒளிர்வு. விள்ளுதல் = தெளிவாதல்.

விள்-விள-விளங்கு.

விளங்குதல் = (செ. கு. வி.). 1. பளபளப்பாதல். 2. ஒளிர்தல், திகழ்தல். “பகல்விளங் குதியாற் பல்கதிர் விரித்தே” (புறம். 8). 3. பெயர் அல்லது புகழ் பரவுதல். அவன் பெயர் எங்கும் விளங்கும் (உ.வ.). 4. தெளிவாதல். “சுருங்கச் சொல்லல் விளங்க வைத்தல்” (நன்.13). 5. தழைத்தல். அந்தக்குடி விளங்கவில்லை (உ.வ.). 6. மேம்படுதல். “திறல் விளங்கு தேர்த்தானை” (பு.வெ. 4:8).

(செ. குன்றாவி.) அறிதல் (யாழ்ப்ப.).

ம. விளங்கு(க), **தெ.** வெளுங்கு, **க.**பெளகு (belagu).

விளங்கு-விளக்கு. விளக்குதல் = 1. தெளிவாக்குதல். “சொல்லிக் காட்டிச் சோர்வின்றி விளக்கி” (மலைபடு. 79). 2. பெயர் பரவச் செய்தல். “தம்மை விளக்குமால்” (நாலடி. 132). 3. துலக்குதல். பல்லை விளக்குகிறான். கலங்களைக் காலையில் வேலைக்காரி விளக்குவாள் (உ.வ.). 4. வீட்டைப் பெருக்கித் துப்புரவாக்குதல். விளக்குமாறு.5. மாழையைப் பொடியிட்டுப் பற்றவைத்தல். “பொன்னின் பட்டைமேற் குன்றுவைத்து விளக்கினவளை” (S.I.I.ii, 182). 6. உண்டி பரிமாறுதல். “அட்டன யாவையும் விளக்கின மிவர்க்கே” (விநாயகபு. 53:29).

விளக்கு-விளக்கணம் = பொடி வைத்துப் பொருத்துகை (யாழ். அக.).

விளக்கு = 1. தீவம். “எல்லா விளக்கும் விளக்கல்ல” (குறள்.299). 2. ஒளி, ஒளிப்பிழம்பு. (அக.நி.). 3. துலக்கம்பெறச் செய்கை. “நிலம் விளக்குறுப்ப” (மதுரைக். 705). 4. பதினைந்தாம் நாண்மீன் (சோதி).

ம. விளக்கு, **தெ.** வெளுகு (உ), **க.** பெளக்கு (b).

விளக்கு-விளக்கம் = 1. ஒளி. “ஊர்சுடு விளக்கத்து” (புறம்.7). 2. திங்கட்கலை (சது.) 3. விளக்கு. “குடியென்னும குன்றா விளக்கம்” (குறள். 601). 4. இயங்கும் மோதிரம். “செவ்விரற் கொளீஇய செங்கேழ் விளக்கத்து” (நெடுநல். 144). 5. தெளிவாக்குகை. 6. தெளிவான பொருள். 7. தெளிவு. நீ சொல்வது அவ்வளவு விளக்கமாக இல்லை (உ.வ.). 8. புகழ். “தாவில் விளக்கந் தரும்” (குறள். 853). 9. கேள்வி (விசாரணை) (யாழ். அக.). 10 கேள்வி நடைபெறும் வழக்கு மன்றம் (புதுவை.). 11. மிகுதி. விளக்கமாய்க் கொடு (நெல்லை).

விள்-விள-விளத்து. விளத்துதல் = விளக்கமாகக் கூறுபடுத்திச் சொல்லுதல் (விவரித்தல்).

விளத்து-விளத்தம் = விளக்கம்.

விள்-வெள் = ஒளிபொருந்திய. “வெள்வேல் விடலை” (அகம்.7). “வெள்வாள் வேந்தன்” (பு.வெ.8:27, கொளு).

வெள்ளெனல் = தெளிவாதல். “வெள்ளென நோவா தோன்வயிற்றிரங்கி” (புறம். 207).

வெள்-வெள்ளை = விளக்கம், தெளிவு. இறப்பாட்டு வெள்ளையா யிருக்கிறது.

வெள்-வெளி. வெளித்தல் = தெளிவாதல் (யாழ்.).

வெளி-வெளிச்சம் = 1. ஒளி. 2. விளக்கு. அந்த இருட்டறைக்கு ஒரு வெளிச்சம் கொண்டுவா. 3. தெளிவு. 4. பகட்டு. வெளிச்சம் போடுதல்.

வெளி-வெளிச்சி = இரவில் ஒளிர்வதாகச் சொல்லப்படும் மரம்.

வெளி-வெளிறு=வெளிச்சம். “கதிர்வேறுணையா வெளிறுவிரல் வருதி கண்டாய்” (பதினொ. திருவாரூர்மும்.9).

வெள்-வெட்டு வெட்டுதல் = பளிச்செனல், மின்னுதல். மின்னல் வெட்டுகிறது, காலில் மிஞ்சி வெட்டுகிறது.

வெட்டு-வெட்டம் = வெளிச்சம் (நாளு.).

ம. வெட்டம். ஒ.நோ: Gk. *photos*, light.

வெட்ட = 1. தெளிவான (W.). 2. அதிகமான.

வெட்ட வெளிச்சம் = 1. மிகுந்த ஒளி. 2. மிகத் தெளிவு. 3. வெளிப்படை. அந்தக் கொலைச்செய்தி வெட்ட வெளிச்சமாகிவிட்டது (உ.வ.).

விள்-விளி-விடி. விடிதல் = 1. காலையில் இருள் நீங்கி ஒளி தோன்றுதல். 2. கதிரவன் தோன்றி ஒளி பரவுதல். “வெஞ்சுடர் தோன்றி விடிந்ததை யன்றே” (சீவக. 219). 3. துன்பம் நீங்கி யின்பமாதல். “நிற்பயம் பாடி விடிவுற் றேமாக்க” (பரிபா. 7:85). 4. ஒரு வினைமுயற்சி அல்லது

வழிநடை முடிதல். “வழிநடப்ப தென்று விடியுமெமக் கெங்கோவே” (தனிப்பா. I. 212:5).

விடி = விடிகாலை. “விடிபக விரவென் றறிவரிதாய்” (திவ். பெரியதி. 4:10:8).

விடிகாலை = விடிகின்ற நேரம்

விடி-விடியல் = விடிகாலை. “வைகுறு விடியன் மருதம்” (தொல். அகத். 8).

விடியங்காட்டி = விடிகாலை. தம்பி இன்று விடியங்காட்டி வந்தான் (உ. வ.) ‘காட்டில்’ என்பது ஓர் உறழ்தர வருபு (Sign of comparative degree) அது உலக வழக்கிற் காட்டி என்று திரிந்து, காலப்பொருளில் வழங்கும் போது உறழ்தரத்தை மட்டுமன்றி ஒப்புத்தரத்தையும் (Positive degree) குறிக்கும்.

இனி, விடியல்காட்டி-விடியங்காட்டி என்று கொள்ளவும் இடமுண்டு. இதில், ‘காட்டி’ என்பது உறழ்தர வருபல்லாத இறந்தகால வினை யெச்சம்.

‘காட்டில்’ என்னும் உறழ்தர வருபு ‘காட்டிலும்’ என்று ‘உம்’ ஏற்கவுஞ் செய்யும். அது உலக வழக்கில் ‘காட்டியும்’ என்று திரியும்.

விடியற்கருக்கல் = (விடியும் பொழுதுள்ள இருட்டு), விடியற் காலம், விடியா முஞ்சி, விடியா வழக்கு, விடியா விளக்கு (நந்தா விளக்கு), “விடியா விளக்கென்று மேவிநின் றேனே” (திருமந். 48). விடியா வீடு, விடிவிளக்கு (விடியும்வரை எரிவது), விடிவெள்ளி, விடிவேளை என்பன பெருவழக்கான கூட்டுச்சொற்கள்.

விடி-விடிவு = 1. விடிகாலை. விடபியிதன்கண் விடிவளவு மிருவே மிருத்தும் (சேதுபு. தரும. 13). 2. துன்பம் நீங்கி யின்பம் வருகை. “நிற்பயம் பாடி விடிவுற் றேமாக்க” (பரிபா. 7:85). 3. ஒழிவு வேளை.

க. பிடவு(b).

விடி-விடிவை = விடியற்காலம். விடிவை சங்கொலிக்கும்” (திவ். திருவாய். 6:1:9).

விடியவிடிய = இராமுழுதும்.

விள்-வெள். வெள்ளெனல் = காட்டி-வெள்ளங்காட்டி = விடியற்காலையில். ஒ.நோ: விடியங்காட்டி.

வெள்ளெனல் = விடிந்தவுடன். நாளை வெள்ளெனல் வா (உ.வ.).

வெள்-வெளு, வெளுத்தல் = 1. வெற்றிலை மென்றபின் உதடு சிவந்து தோன்றுதல். 2. உண்மை வெளிப்படுதல். 3. புகழ் விளங்குதல்.

3. வெண்மைக்கருத்து

விள்-விள = வெண்டோடுடைய பழம், அப் பழமரம்.

விள-விளம் விள-விளா = விளாம்பழம், விளாமரம்.

விளா-விளவு (பிங்). விளவு-விளவம்.

விளா-விளாத்தி (மலை). விள்-வெள்-வெள்ளில் = விளா.

வெள்-வெள்ளியம் = விளா.

விளவம்-விலவம்-வில்வம் = விளாவை யொத்த கூவிளம்.

வில்வம்-வில்லம். “வடிவுடை வில்லம்” (திருமந். 1720).

வில்வ-வ. வில்வ, பில்வ.

விள்-விளர்-வியர்-வேர் = 1. நிலத்தின்கீழ் வெளுத்துள்ள மரவடியுறுப்பு. 2. திரண்ட வேரான கிழங்கு. 3. சொல்லின் அடிப்பகுதி. வேர்ச்சொல் அகரமுதலி. 4. மூலம். 5. காரணம்.

விள்-வெள் = வெண்மையான. “வெள்ளரைக் கொளிஇ” (மலைபடு. 562.) வெள்ளணி, வெண்குடை, வெண்டாமரை, வெண்ணெல்.

க. பிள்(b).

வெள்-வெள்ளம் = 1. வெண்ணிறமான அல்லது வெளிநிற புது நீர்ப்பெருக்கு. “வெள்ளந்தாழ் விரிசடையாய்” (திருவாச. 3:1). 2. கடல் (பிங்). “மகர வெள்ளத் திறுத்ததால்” (கம்பரா. கடல்காண். 2).3. கடலலை (பிங்). 4. நீர் “வெள்ளத் தனைய மலர்நீட்டம்” (குறள்.595). 5. ஈரம் (பிங்). 6. மிகுதி (சூடா.). 7. ஒரு பேரெண் (பிங்).

“ஐஅம் பல்என வருஉம் இறுதி

அல்பெயர் எண்ணினும் ஆயியல் நிலையும்.”

(தொல். புள்ளி. 98)

ம., து. வெள்ளம், **தெ.** வெள்ளி. **க.** பெள்ள(b).

வெள்ளன் = வெண்ணிறத்தான்.

வெள்ளாடு = வெண்ணிற ஆடு, அதே யினமான காராடு, செவ்வாடு.

வெள்ளாளன் = வெண்களமன், வெளிநிற பொன்னிறத்தானான உழுவித்துண்ணும் வேளாளன், உயர்வேளாளன், காராளன் என்பதற்கு எதிர்.

வெள்ளான் = வெள்ளாளன்.

வெள்-வெள்ளி = 1. வெண்மை. “வெள்ளி நோன்படை” (புறம். 41). 2. வெண்மாழை (உலோகம்). “விண்ணகு வெள்ளி வெற்பின்” (சீவக. 1646). 3. வெள்ளிக்காசு. இதன் விலை முப்பது வெள்ளி. (கீழ்நாட்டு வழக்கு) 4. உடு (நட்சத்திரம்). வெள்ளி முளைத்து விட்டது (உ.வ.). 5. விடி வெள்ளி. “இலையிலிட வெள்ளி யெழும்” (காளமுகில்) 6. வெள்ளிக்கோள்

(சுக்கிரன்). “இலங்குகதிர் வெள்ளி தென்புலம் படரினும்” (புறம். 35). 7. வெள்ளிக்கிழமை. “வெள்ளி வாரத்து” சிலப். 23:135). 8. கம்பராமாயணம் பெரியபுராணம் முதலிய பழம் பனுவல்களில் தம் சொந்தப் பாட்டுகளை இடைச்செருகிய தருமபுர மடத் தம்பிரான். இது வெள்ளி பாடல் (உ.வ.). 9. வெள்வரை. “வெறுநாய் சந்தைக்குப் போனால் வெள்ளிக் கோலால் அடிபட்டு வரும்” (பழ.). 10. விந்து. “வெள்ளி யுருகியே பொன்வழி யோடாமே” (திருமந். 834).

வெள் - வெளி - வெளில் = முதுகில் வெண்கோடுள்ள அணில்.
“வெளிலாடுங் கழைவளர் நனந்தலை” (அகம்.109).

வெளி-வெளிச்சி=வெண்ணிறக் கொண்டைமீன்.

வெளிச்சி-வெளிச்சை. “வெளிச்சை மீறும்” (அழகர்கல. 86).

வெளி-வெளிர்-வெளிறு. வெளிறுதல் = 1. வெண்மையாதல். 2.சற்றே வெளுத்தல்.

வெளிறு = வெண்மை “வெளிறுசேர் நிணம்” (கம்பரா. கரன். 155).

வெள்-வெளு. வெளுத்தல் = (செ.கு.வி.) 1. வெண்மையாதல். 2. சாயம் போதல். அந்தப் புடவை வெளுத்து விட்டது (உ.வ.). 3. விடியுமுன் கிழக்கில் வானம் இருள் நீங்குதல். கிழக்கு வெளுத்துவிட்டது (உ.வ.). 4. முகக்களை கெடுதல்.

(செ.குன்றாவி.) 1. ஆடை யொலித்துப் பெரும்பாலும் வெண்ணிற மாக்குதல். 2. ஆடையொலித்தல்போற் புடைத்தல். 3. எதிரியைத் தோற்கடித்தல் (கொ. வ.). 4. திறம்படச் சொற்பொழிவாற்றுதல் அல்லது வினைசெய்தல் (கொ.வ.).

வெளு-வெளுப்பு = 1. வெண்மை. 2. நோயால் உடல் வெளிறுகை. 3. ஆடை தப்புகை. 4. புடைக்கை.

வெளுப்பு-வெளுப்பம் = வெண்மையாகை, வெளிறுகை.

வெள்-வெளுவை = வெண்மையாகை (யாழ். அக.).

வெள்-வெளேல் - வெளேர்.

வெளேரெனல் = வெண்மையாதற் குறிப்பு.

வெள்-வெள்ளை = 1. வெண்மை. “வெள்ளை வெள்யாட்டுச் செச்சை” (புறநா. 286). 2. வெள்ளாடை. 3. வெளுப்பு, சலவை. “கோடிச் சேலைக்கு ஒரு வெள்ளை, குமரிப் பெண்ணுக்கு ஒரு பிள்ளை” (பழ.). 4. சுண்ணாம்பு. வீட்டிற்கு வெள்ளையடிக்க வேண்டும். “வேண்டாதவனிடத் திலும் வெள்ளை வாங்கலாம்” (பழ.). 5. சுண்ணாம்பு பால் மோர் என்னும் மூவெண் பண்டங்கள். 6. வெள்ளிக்காசு. “வெள்ளை வெள்ளை யென்பார்கள் மேதியோர்” (பணவிடு. 341). 7. வெள்ளீயம் (W.). 8. வயிரம். இது நல்ல வெள்ளை. 9. பச்சைக்கற் குற்றம் எட்டனுள் ஒன்று (சிலப். 14:184, உரை). 10.

சங்கு (ஈடு, 6:1:5 அரும்.). 11. வெள்ளைமாடு.” “பானிற வண்ணன்போற் பழிதீர்ந்த வெள்ளை” (கலித். 104). 12. வெள்ளையாடு. 13. வெள்ளாட்டினமான காராடு, செவ்வாடு. “துருவை வெள்ளையொடு விரைஇ” (மலைபடு. 414). 14. பலராமன். “மேழி வலனுயர்த்த வெள்ளை” (சிலப். 14:9). 15. வெண்ணெல். 16. சம்பா நெல்வகை (G. T. D. 153). 16. பனங்கள் (பிங்.). 17. விந்து. 18. வெட்டைநோய். 19. வெள்ளைக் கனிய நஞ்சு (மூ. அக). 20. வெண்முகில் “வெள்ளை மழையென்றே விளம்பு” (சினேந் 4:21). 21. வெள்ளைக்கொடி. வெள்ளை காட்டுதல் (உ.வ.). 22. வெண்புள்ளி. ஐந்துகிரிலும் வெள்ளை போட்டிருக்கிறது (உ.வ.). 23. வெளிப்படை, தெளிவு. இந்தப் பாட்டு பாட்டின் பொருள் வெள்ளை (உ.வ.).

ம., தெ. வெள்ள.

வெள்ளைக்காரன் = வெள்ளை நிறத்தான், மேனாட்டான்.

வெள்ளொக்கல் = நன்றாக வுண்டு செழிப்பாகவும் வெண்ணிறமாகவும் உள்ள உறவினர்.

வெள் - வெள்கு. வெள்குதல் = 1. முகம் வெளிறுதல், நாணமடைதல். “வெள்கிட மகுடஞ் சாய்க்கும்” (கம்பரா. வாலிவதை. 73). 2. கூச்சப்படுதல். “தான்றன் வென்றியை யுரைப்ப வெள்கி” (கம்பரா. திருவடி.9). 3. அஞ்சுதல். “வெந்தனகள் கொண்டெறிய வெள்கிம் மயிர்க் கவரிமா விரியுமே” (சீவக. 1897). 4. மனங்குலைதல் (பிங்.).

க. பெள்கு.

வெள்கு-வெட்கு. வெட்குதல் = 1. நாணுதல். 2. கூச்சப்படுதல். 3. அஞ்சுதல் (W.).

வெட்கு-வெட்கம் = 1. மானக்கேடு (சூடா.). “வெட்கத்துக் காளினி நானோ” (இராமா. யுத்த. 32). 2. கூச்சம்.

வெள் - வேள் - வேளம் - வேழம் = 1. வெண்கரும்பு. 2. பேய்க் கரும்பு 3. நாணல். 4. கொறுக்காந்தட்டை. 5. வெள்யானை, யானை.

தரய்மைக் கருத்து

இது வெண்மையினின்று தோன்றிய கிளைக்கருத்தாகும். கருமையைக் குறிக்கும் களங்கம் கரிசு கன்ற முதலிய சொற்கள் குற்றத்தை யுணர்த்துவது போன்று, கருமைக் கெதிரான வெண்மையைக் குறிக்குஞ் சொல் குற்ற மின்மையை அல்லது தூய்மையை உணர்த்திற்று.

வெள்ளம் = உண்மை. இது கள்ளமா வெள்ளமா? (W.).

வெள்ளர் = கரவற்றவர். “கள்ளரோ புகுந்தீ ரென்ன.... வெள்ளரோ மென்று நின்றார் (தேவா. 1190 :9).

வெள்ளந்தி = கள்ளங் கரவற்ற தன்மை, அத்தன்மையன்.

வெள்ளை = கள்ளங் கரவற்ற-வன்-வன்-து. “வெள்ளைக் கில்லை கள்ளச் சிந்தை” (கொ. வே. 87).

வெண்பா = பிறதளை கலவாத தூய பா.

4. விளைவின்மைக் கருத்து

முதிர்ந்து வயிரம் பாய்ந்த மரம் பொதுவாகக் கருத்தும், விளையாத மரம் வெளிறியும் இருப்பதனால், வெண்மைக் கருத்தினின்று, விளைவின்மைக் கருத்துத் தோன்றிற்று.

வெள்ளை = 1. விளையாத மரம். “வெள்ளை சொட்டை கருப்பு வயிரம்” (பழ.). 2. கருத்தாழமின்மை. “நாவினில் விளையு மாற்ற நின்றிரு வடிவினு மிகவெள்ளை யாகியது” (பாரத. உலூகன். 4). 3. அறிவில்லாதவன்.

வெளிறு = 1. இளமை. “வெளிற்றுப் பனந்துணியின்” (புறம். 35). 2. திண்மையற்றது. “வெளிறான இருளன் றிக்கே” (ஈடு, 2:1:8). 3. வயிரமின்மை. “வெளிறி னோன்காழ்” (புறம். 23). 4. வெளிற்றுமரம். வெளிற்றுமுன் வித்திப் பின்னை வச்சிரம் விளைத்த லாமோ” (சீவக. 2613). 5. அறிவின்மை.

**“அரியகற் றாசற்றார் கண்ணுந் தெரியுங்கால்
இன்மை யரிதே வெளிறு”**

(குறள். 503)

6. பயனின்மை. “வெளிற்றுரை விடுமி னென்றான்” (சீவக. 1431).
7. குற்றம். “வெளிறில் வாள்” (சீவக. 3074).

விள்' (பிளவுக் கருத்துவேர்)

பிளவுக்கருத்தினின்று பிரிவு, விரிவு, திறப்பு, வெடிப்பு, நீங்கல், செலவு, வெளிவரல், உள்ளீடின்மை, வெறுமை, வறுமை, பயனின்மை முதலிய பல கருத்துகள் கிளைக்கும்.

புல்லுதல் = துளைத்தல். புல் = உட்டுளை, உட்டுளைப் பொருள், உட்டுளையுள்ள புறக்காழ் நிலைத்திணை (தாவரம்), மூங்கில்.

அறுகம்புல், புல்லாங்குழல் முதலிய சொற்களை நோக்குக.

புல் - புள் - பொள் - பொழு - போழ்.

புள் - பிள். பிள்ளுதல் உடைதல், பிளத்தல், பிரிதல், நீங்குதல்.

பிள் - பிள. பிளத்தல் = பிடுதல், துளைத்து அல்லது வெட்டி உடைத்தல், பிரித்தல்.

பிள் - விள். வுகரம் சொன்முதல் வராமையால், 'வ' முதல் 'வெள்' வரைப்பட்ட வகரமுதற் சொற்கள், பெரும்பாலும் பகர அல்லது மகரமுதற் சொற்களின் திரிபாகவே யிருக்குமென்று, முன்னர்க் கூறியதை நினைவுறுத்துக.

விள்(ளு)தல் = (செ. கு.வி.) 1. உடைதல். அந்தக் குடம் கீழே விழுந்ததனால் விண்டு போயிற்று (உ.வ.). 2. வெடித்தல் (யாழ். அக.). 3. விரிதல், மலர்தல் (சூடா.). 4. நீங்குதல். 5. விட்டகலுதல், செல்லுதல். தெ. வெள்ளு. 6. வேறுபடுதல், மாறுபடுதல். "விள்வாரை மாறட்ட வென்றி மறவர்" (பு. வெ. 1:14)

(செ.குன்றாவி). 1. பிளத்தல். பழத்தை இரண்டாக விண்டான் (உ.வ.). 2. வாய் முதலியன திறத்தல். "வாய் விண்டு கூறும்" (பாகவத. 1, தன்மபுத்திர. 29). 3. சொல்லுதல். "தன்னிடத்து வந்து விள்ளான்" (திருவாலவா. 33:10). 4. வெளிப்படுத்துதல். "உமக்கே விண்டு பேசினல்லால்" (அஷ்டபட். திருவரங்க. 70). 5. பிதிர் முதலியன விடுத்தல். இந்தப் பிதிரை விள்ளு (உ.வ.). 6. பகைத்தல் "நறவ மார்ந்தவர்...விண்டு...மண்டினார்" (சீவக. 418). 7. நீங்குதல். "வினைகளும் விண்டனன்" (தேவா. 928:7).

விள்கை = விட்டகலுகை. "விள்கை விள்ளாமை விரும்பி" (திவ்.திருவாய்.1:6 :5).

விள்ளல் = 1. பிரிகை. "விலங்கிற்கும் விள்ள லரிது" (நாலடி. 76). 2. மலர்கை. (சூடா).

விள்ளோடன் தேங்காய் = சிரட்டையினின்று எளிதாகப் பெயருந் தேங்காய் (யாழ்ப்ப.).

விள் - விளம்பு. விளம்புதல் = 1. வாய்விட்டுச். சொல்லுதல் வெளிப்படக் கூறுதல். “உடையது விளம்பேல்” (ஆத்திசூடி.). 2. பலரறியச் சொல்லுதல். நேற்றுப் பெண்ணிற்குப் பரிசும் விளம்பினார்கள் (உ.வ.). 3. பொதுமக்கட்குத் தெரிவித்தல், பறைசாற்றுதல். 4. செய்தி பரப்புதல் (பிங்.). 5. சொல்லுதல். “உற்றது விளம்ப லுற்றேன்” (சீவக. 1694).

விளம்பு = சொல்.

ம. விளம்புக.

விளம்பு - விளம்பரம் = எல்லார்க்கும் அறிவிக்கை, பறைசாற்றுகை.

ம. விளம்பரம்.

விளம்பு - விளம்பி = 1. கள், 2. அறிவிப்போன் (announcer) சொல்விளம்பி = கள் (குழுஉக்குறி).

விள் - விழி. விழித்தல் = 1. கண் திறத்தல். “இமையெடுத்துப் பற்றுவே னென்றியான் விழிக்குங்கால்” (கலித்.144). 2. உறக்கந் தெளிதல். “உறங்கி விழிப்பது போலும் பிறப்பு” (குறள். 339). 3. நோக்குதல். “விழித்தகண் வேல்கொண் டெறிய வழித்திமைப்பின்” (குறள்.775). 4. தூங்காதிருத்தல். காவற்காரர் இராமுழுதும் விழித்திருப்பார்கள். (உ.வ.). 5. கவனித்துப் பார்த்தல். “நாட்டார்கள் விழித்திருப்ப.....நாயினுக்குத் தவிசிட்டு” (திருவாச. 5:28). 6. மருண்டு பார்த்தல். கேட்ட கேள்விக்கு விடை தெரியாமல் விழிக்கிறான் (உ.வ.).

விழிப்ப = (நி.கா.வி.எ.) பார்த்தமட்டில், தெளிவாக. “மொழிப்பொருட் காரணம் விழிப்பத் தோன்றா” (தொல். உரி. 16).

விழிப்பு = 1. கருமத்திற் கவனம், எச்சரிக்கை. எதிரிகள் வலைக்குட் சிக்காமல் எப்போதும் விழிப்பாயிரு (உ.வ.). 2. அறிவுக்கண் திறப்பு. சுந்தரம் பிள்ளை தமிழ்த்தெய்வ வணக்கத்தாலும், மறைமலையடிகள் தனித்தமிழ்த் தொண்டாலும், தமிழ்நாட்டிற் பெருவிழிப்பு ஏற்பட்டுள்ளது (உ.வ.).

விழித்துக்கொள்ளுதல் = துயிலுணர்தல், அறிவுக்கண் திறக்கப்பெறுதல்.

விழி = 1. கண் (பிங்.) “விழியிலா நகுதலை” (தேவா. 345 : 5). 2. கண்ணுருண்டை. 3. கண்பகுதி, வெள்விழி, கருவிழி. 4. ஒதி (ஞானம்). “தேறார் விழியிலா மாந்தர்” (திருமந். 177).

ஒ. நோ: விழி - L. **vide - vise** (to see), Skt. **vid** (to know.)

ஒ. நோ: நாழி - நாடி, ஒடி - ஒசி.

வ. வித் - வேத = அறிவு, அறிவுநூல், ஆரியமறை.

ழகரம் ககரமாகத் திரிவது இயல்பாதலால், E.wake, L.vigil என்னும் மேலையாரியச் சொற்களும் விழி என்னும் தென்சொல்லொடு தொடர் புடையனவா யிருக்கலாம்.

விள் - விர - விரி. விரிதல் = 1. பிளத்தல். அந்தச் சுவர் விரிந்து விட்டது (உ.வ.). 2. அவிழ்தல், “விரிந்துவீழ் கூந்தல் பாரார்” (கம்பரா. உலாவியற். 4). 3. மலர்தல், மணத்துடன் விரிந்த கைதை. (கல்லா. 2). 4. அறுவகைச் சொற்றொடர்களில் வேற்றுமையுருபு முதலியன தொகாது வெளிப்பட வருதல். 5. பரத்தல். “விரிமுக விசம்பு” (சீவக.329). 6. முற்றுதல்.

ம. விரியுக. **தெ.** விரியு. **க.** பிரி (b).

விரித்தல் = 1. குடை, மடித்த ஆடை, சுருட்டிய படம் முதலிய வற்றை விரியச் செய்தல். “கம்பளரத்தினம் இருக்க ரத்தினக்கம்பளம் விரிக்க” (பழ.). 2. மடித்த கூந்தலை அவிழ்த்து நெகிழவிடுதல். “விரித்த கருங்குழலும்” (சிலப். 20. வெண்பா 3). 3. பரப்புதல். “பல்கதிர் விரித்தே” (புறம்.8). “வான்கோழி....தானுந்தன் பொல்லாச் சிறகைவிரித் தாடினாற் போலுமே” (முதுரை, 14). 4. ஒரு சொல்லிடை ஓர் எழுத்தை மிகுத்தல். “விரிக்கும்வழி விரித்தலும்” (தொல். எச்ச. 7). 5. சுருக்கிக் கூறியதைப் பெருக்கிக் கூறுதல். “தொகுத்தல் விரித்தல்” (தொல். மரபு. 98). 6. விளக்கிச் சொல்லுதல். “நூல்விரித்துக் காட்டினும்” (நாலடி. 34).

விரி -1. விரித்தல். “தொகைவகை விரியிற் றருகென” (நன். சிறப்புப்.) . 2.விரிப்பு. 3. பொதிமாட்டின் மேலிடும். மெத்தைப்பை. 4. திரை விரியை யவிழ்த்துவிடு. 5. விரிந்த அளவு. “சார்பெழுத் துறுவிரி” (நன். 60). 6. பரப்பு.

விரிசல் = 1. பிளவு. 2. அலை. சலங்கு விரிசலில் அகப்பட்டது (W). 3.தென்னோலைத் தட்டிவகை (தஞ்.).

விரிப்பு = 1. பிளப்பு (W.). 2. விரிக்கை. 3. விரிக்கும் கம்பளம் முதலியன 4. மலர்த்துகை.

விரியல் = 1. மலர்ச்சி. “தாழை விரியல் வெண்டோட்டுக் கோதை” (சிலப். 2 : 17) . 2. பூமாலை. “விளங்குகதிர்த் தொடுத்த விரியல் சூட்டி” (சிலப். 10:133). 3. ஒளி (சூடா). 4. பரப்பு (பிங்.). 5. தென்னோலைத் தட்டி.

விரியல்-விரியலை.

விரிவு = 1. பிளவு. சுவர் விரிவு கண்டிருக்கிறது (உ.வ.). 2. பரப்பு.

விரிவுரை = 1. நூலின் விரிவான வுரை (விருத்தியுரை).2. சொற் பொழிவு (இக்கா.).

விரிவுரையாளர் = பேராசிரியர்க்குக் கீழ்ப்பட்ட ஆசிரியர் (Lecturer). (இக்கா.).

விர - விரு = நிலவெடிப்பு. விரு - விருவு.

விருப்பிளத்தல் = நிலம் வெடித்தல்.

விரி - விரல் = அகங்கை பிளந்து விரிந்தாற் போன்ற வுறுப்பு.

விர - விறு - வீறு. வீறுதல் = 1. பிளத்தல், கீறுதல். “நின் மெய்க்கடகுதிரையோ வீறியது” (கலித். 96). 2. வெட்டுதல். “தெய்வவாள் வீறப்பொன்றினன்” (கம்பரா. சம்பா. 43). 3. அடித்தல். அவனை நன்றாய் வீறினேன், (இ.வ.).

வீறு = 1. வேறு. “வீறுவீ நியங்கும்” (புறம். 173). 2. தனிமை (W.). 3. வெறுப்பு (யாழ். அக.). 4. அடி. நாலு வீறு வீறினேன் (உ.வ.).

வீறு - வீறல் = வெடிப்பு.

வீறு - வீற்று = (பெ.) 1. வேறுபடுகை (பிங்.). 2. துண்டு. “வீற்று வீற்றாகியோடி விழுதலும்” (கம்பரா. சும்பக. 187). 3. கூறு. “தந்தை தன்னைய ராயிருவீற்றும்” (இறை. 28). 4. பக்கம். “இருவீற்று முரித்தே சுட்டுங் காலை” (தொல். பொருளியல், 26). 5. தனிமை (W.).

வீற்று = (கு.வி.எ.) வேறாக, வேறுபட்ட பகைவரால். “வீற்றுக் கொளப்படா” (தொல். பொருளியல், 27).

வீற்றுப் பொருள் = சில்லறைப் பண்டம் (W.).

வீற்றும் = (கு. வி. எ.) மற்றும், வேறும். “வீற்று மாயிரம் வெங்கணையுந்தினான்” (கந்தபு. சிங்கமு. 402).

வீற்று வீற்று = வெவ்வேறாக. “வெளிற்றுப் பனந் துணியின் வீற்றுவீற்றுக் கிடப்ப” (புறம். 35).

வீற்று வீற்றாக = வெவ்வேறாக.

வீற்று-வீற்றம் = வேறுபடுகை (W.).

விறு - வெறு. வெறுத்தல் = 1. பற்றுவிடுதல். “வெறுத்தார் பிறப்பறுப்பாய் நீயே” (தேவா. 310:10). 2. பகைத்தல், அருவருத்தல். “வெறுமின் வினைதீயார் கேண்மை” (நாலடி. 172). 3. துன்ப முறுதல். “எதிரே வருமே சுரமே வெறுப்பவோ ரேந்த லோடே” (திருக்கோ. 243. உரை).

வெறுக்கை = பகைக்கை, அருவருக்கை

வெறுப்பு = பகைப்பு, அருவருப்பு.

வெறு - வேறு = 1. பிரிந்தது. 2. பறிது. 3. கூறுபாடு. “இருவேறுலகத்தியற்கை” (குறள். 374). 4. பகைமை (சீவக 755). 5. எதிரானது, நேர்மானானது. 6. தீங்கு. “அறிந்ததோ வில்லை நீவேறோர்ப்பது” (கலித்.95). 7. புதியது. “யாம்வேறியைந்த குறும்பூழ்ப் போர்கண்டேம்” (கலித். 95). 8. தனி. (சீவக.1872).

வேறு-வேற்று = (பெ.) அயலாள். விருந்து வேற்று வந்தாற் சமைக்க ஆள்வேண்டும் (உ.வ.).

வேறு - வேற்றுமை = 1. வேறுபாடு. “வேற்றுமை யின்றிக் கலந்திருவர் நடடக்கால்” (நாலடி.75). 2. மாறுபாடு. “காமம் புகர்பட வேற்றுமைக்கொண்டு பொருள்வயிற் போகுவாய்” (கலித்.12). 3. ஒப்புமையின்மை. 4. ஒரு பொருளின் வேறுபாடு காட்டற்குரிய தன்மை. 5. (இலக்.) பெயரின் இயல்பான எழுவாய்ப் பொருள் செயப்படுபொருள் முதலியனவாக வேறுபடும் நிலைமை.

“ஏற்கு மெவ்வகைப் பெயர்க்கும்வே றாய்ப்பொருள் வேற்றுமை செய்வன வெட்டே வேற்றுமை.”

(நன். 291)

6. வேற்றுமை யணி (தண்டி. 49).

வேறு-வேற்றவன் = 1. அயலான். “வேற்றவர்க் கெட்டா யோகர்” (சே துடி. தோத். 43). 2. பகைவன். “வேற்றவ ரார்த்தனர்” (கம்பரா. இராவணன் வதை. 78).

வேற்றாள் = அயலான - வன் - வள். “வேற்றா ளென்ன வொண்ணாதபடி” (ஈடு, 5 : 10 : 2)

வேற்றான் = 1. அயலான். “வேற்றார்க டிறத்திவன் றஞ்சமென் வீரவென்றான்” (கம்பரா. வாலிவ. 33). 2. பகைவன். “வேற்றாரை வேற்றார் தொழுத விளிவரவு” (பரிபா. 20:71).

வேறு-வேற்று = (கு. பெ. எ.) 1. வேறான. எ-டு: வேற்றிசை, வேற்றுத்தளை, வேற்றுநிலை மெய்ம்மயக்கம், வேற்றுப்பொருள் வைப்பு. 2. அயலான. எ-டு: வேற்றுக்குரல், வேற்றுத்தாய், வேற்றாள், வேற்றுமுகம். 3. மாறான, பகையான, எ-டு:வேற்றரசு, வேற்றுமுனை.

வேற்றுவன் = மாறுகோலங் கொண்டவர், “நூற்றுவர் முற்றி வேற்றுந ராகென” (பெருங். மகத. 1: 94).

வேற்றுநர் = அயலான். “வேற்றுவ ரில்லா நுமருர்க்கே செல்லினும்” (சீவக. 1550).

விள்-விய்-வியல் = (பெ.) 1. அகலம், விரிவு, பரப்பு. “வியலென் கிளவி யகலப் பொருட்டே” (தொல். உரி. 66). 2. பெருமை. “மூழ்த்திறுத்த வியன்றானை” (பதிற்.33:5). 3. மிகுதி (சிலப். 5:7 உரை). 4. பொன் (சங். அக.). 5. மரத்தட்டு (அக. நி.). 6. காடு (பிங்.). 7. பலதிறப்படுகை. “வியன்கல விருக்கையும்” (சிலப். 5:7).

வியல் = (கு. பெ. எ.) அகன்ற, பரந்த. “விழவு வீற் றிருந்த வியலு ளாங்கண்” (பதிற் 53:1). “இருநீர் வியனலகம் வன்சொலா லென்றும் மகிழாதே” (நன்னெறி, 18).

வியல்-வியலிகை = பெருமை (யாழ். அக.).

வியல்-வியலம்-வியாமுழம் = 1. ஒரு பெருங்கோள். “முந்நீர்த்திரை யிடை வியாமுழந் தோன்ற” (சீவக. 2467) 2. வியாமுக்கிழமை. “திருத்தகு

வியாழத்தின் மிக்க சம்பத்தினொடு சிறுவரைப் பெற்றெடுப்பான்” (அறப். சத. 69).

வியாழம்-வியாழன்.

கோள்களுள் வியாழன் பெரிதாயிருப்பதும், வடமொழியில் அது பிருகஸ்பதி என்று பெயர் பெற்றிருப்பதும், கவனிக்கத் தக்கன.

பொன் என்பது வியாழனுக்கொரு பெயராதலால், வியல் என்னுஞ் சொல்விற்குப் பொன்னென்னும் பொருளும் தோன்றிற்றுப் போலும்!

வியல்-வியன் = 1. அகலம் (W.) 2.பெருமை (திவா.). 3. சிறப்பு. (ஈடு, 8 : 10 : 1) 4. வியப்பு (ஈடு, 8 : 10).

வியன் = (கு. பெ. எ.) அகன்ற, பரந்த

வியனிடை = பரந்த வெளி, விசம்பு, வானம். “வியனிடை முழுவதுகெட” (தேவா.833:7).

வியலகம், வியலிடம் என்பன பரந்த ஞாலத்தைக் குறித்தாற் போன்று, வியனிடை என்பது பரந்த வெளியாகிய வானத்தைக் குறித்தது இடைவெளி.

விடுதல் = (செ.கு.வி). 1. பிளத்தல். வெடியதிர்ச்சியில் சுவர் விட்டுப்போயிற்று (உ.வ.) 2. விள்ளுதல், திறத்தல் (இலக். அக.). 3. கட்டவிழ்தல் “தளைவிட்ட தாமரை” (கலித். 77). 4. மலர்தல். “தாதுபொதி போதுவிட” (தேவா. 1157: 6). 5. பிரிதல், குலைதல், தளர்தல். கட்டு விட்டு விட்டது. (உ.வ.) 6. நீங்குதல், சட்டி சுட்டது; கைவிட்டது. “விட்டது ஆசை விளாம்பழத் தோட்டோடே” (பழ.). 7. தவிர்தல். மழைவிட்டும் தூவானம் விடவில்லை (உ.வ.). “அந்திமழை அமுதாலும் விடாது” (பழ.). 10. விலகுதல். மூட்டு விட்டுப்போயிற்று. (உ.வ.) 11. தங்குதல். “காவினு ணயந்து விட்டார்களே” (சீவக. 1905). 12. வெளிவருதல். ஓர் இலக்கு விட்டிருக்கிறது (உ.வ.).

(செ. குன்றாவி.) 1. பிதிர் விள்ளுதல். ஒரு விடுகதை போடு. 2. வெளிப்படுத்துதல். மனத்திலிருக்கிறதை விட்டுச் சொல். 3. சொல்லுதல். “வேலை கடப்பன் மீள மிடுக்கின்றென விட்டான்” (கம்பரா. மகேந்திர. 4). 4. பிடி நெகிழ்ச் செய்தல். பண்ப்பையை எங்கேயோ விட்டுவிட்டான் (உ.வ.). 5. இடத்தினின்று நீங்குதல். ஊரை விட்டுவிட்டான் (விரும்பி நீங்குதல்). கோட்டையை விட்டுவிட்டான் (அஞ்சி நீங்குதல்), பெட்டியை விடுதியில் விட்டுவிட்டான் (ஒன்றை மறந்து நீங்குதல்). 6. விலகுதல். அவன் சென்ற ஆண்டே பள்ளியை விட்டுவிட்டான் (உ.வ.). 7. நீக்குதல் சம்பளம் போதாதென்று. வேலையை விட்டுவிட்டான். 8. கைவிடுதல். அவன் புது மணஞ் செய்தவுடன் பழைய மனைவியை விட்டுவிட்டான். 9. நிறுத்துதல். வண்டியை விட்ட இடத்திலிருந்து ஓட்டிவந்தான். 10. விடுதலை செய்தல்.

அரசரின் முடிசூட்டு விழாவன்று சிறை யாளியரை யெல்லாம் விட்டுவிட்டனர். 11. விடுமுறையளித்தல். வேனிற்காலத்திற் கல்வி நிலையங்கட்கெல்லாம் விடுமுறை விடப்படும். 12. இசைதல். காசு கொடுத்தபின் ஏவலன் உள்ளே போகவிட்டான். 13. பிறருக்காக இழத்தல். பொதுநலத்திற்காகத் தன்னலத்தைவிட்டுக்கொடுத்தல் வேண்டும். 14. அனுப்புதல். “தவமுது மகளை விட்டு” (குறள். 501, உரை). 15. ஏவுதல். நாயைவிட்டுக் கடிக்கச் செய்தான். 16. செலுத்துதல். எய்தல் “எம்மம்பு கடிவிடுதும்” (புறம்.9). 17. அடித்தல். கன்னத்தில் விட்டான் இரண்டு. 18. வினைக் கமர்த்தல். தண்ணீருக்கென்று நாலாளை விட்டிருக்கிறார்கள். “காடுகெட ஆடுவிடு” (பழ.). 19. அமைத்தல். வீட்டிற்கு நாற்புறமும் வாசல் விட்டுக் கட்டியிருக்கின்றனர். 20. ஒளி வீசுதல். பட்டைதீர்ந்த கல் நன்றாய் ஒளிவிடும். 21. புகுத்துதல். பாம்புப்புற்றிற்குள் கையை விட்டான். 22. இடையில் ஏடு தள்ளுதல். கள்ளேடு விட்டுப் படிக்கிறான். 23. இடையில் இடம்விடுதல். ஒற்றை யிடைவிட்டுத் தட்டச்சடித்தல் வேண்டும். 24. பொறுத்தல். கீரையை வளரவிட்டு அறுத்தல் வேண்டும். கொதிக்கின்ற நீரை ஆறவிட்டுக் குடித்தல் வேண்டும். 25. ஒழித்தல். குடியை விட்டுவிடு. 26. ஒதுக்குதல். புதிய நகரமைப்பிற் கல்விச்சாலைக்குப் போதிய நிலம் விடப்பட்டிருக்கிறது. 27. இடுதல். பாலிற் கொஞ்சம் தண்ணீர் விட்டுக் கொடுத்தான். 28. கொடுத்தல். விடுத்தீடு = தானப் பட்டயம்.

வினை முடிவுணர்த்தும் துணைவினை: எழுதிவிட்டான்.

க. பிடு(b), **வ.** பித் (bhid).

விடுத்தல் = (செ. குன்றாவி.) 1. நெகிழ்த்தல். 2. பிரித்தல். “புரைவிடுத்துரைமோ” (சீவக. 1732).

“உன்னல் காலே ஊன்றல் அரையே முறுக்கல் முக்கால் விடுத்த லோன்றே.”

3. பிரிதிர் விள்ளுதல். 4. வெளிவிடுதல். “பெருங்காற்று விடுத்த” (கல்லா. கணபதி.). 5. சொல்லுதல். “செல்கென விடுத்தன்று” (பு. வெ. 12:19). 6. விடைதருதல். “வினாயவை விடுத்தல்” (நன்.40.) 7. பற்று விடுவித்தல். “பூவலர் கொடியனாரை விடுக்கிய கோயில் பக்கான்” (சீவக. 2917) 8. அனுப்புதல். “போக்கற் கண்ணும் விடுத்தற் கண்ணும்” (தொல். அகத். 39). 7. எய்தல். “ஓருட லிரண்டு கூறுபட விடுத்த....வேலோய்” (கல்லா. முருகன்றுதி.) 10. போகவிடுதல். “உயிர் விடுத்தலின்” (கல்லா. கணபதி).

(செ. கு. வி.) 1. விட்டுச் செல்லுதல். “விடுத்தேன் வாழிய குருசில்” (புறம். 210). 2. தங்குதல். “விடுத்தான் விடுத்தற் கிடங்கூறி” (திருவாலவா. 54:5).

விடு-விடர் = 1. நிலப்பிளப்பு. “கூரெரி விடர்முகை யடுக்கம் பாய்தலின்” (அகம். 47:6). 2. மலைப்பிளப்பு. “நெடுவரை யருவிடர்”

(புறம்.135). 3. மலைக்குகை. “பெருமலை விடரகத்து” (புறம். 37). 4. முனிவரிருப்பிடம் (சூடா).

விடர்-விடர்வு = நிலப்பிளப்பு.

விடர்-விடரகம் = 1. மலைக்குகை. “விடரக முகந்து” (மதுரைக். 308). 2. மலை. “விடரக நீயொன்று பாடித்தை” (கலித். 40). 3. பூனை (பகலிற் கண்பிளவுள்ளது).

விடர்-விடரவன் = (பகலிற் கண்பிளவுள்ள) பூனை (யாழ். அக.)

விடர்-விடரளை = மலைப் பிளப்பிடம். “நறும்பழ மிருங்கல் விடரளை வீழ்ந்தென்” (ஐங். 214).

விடரகம்-விடருகம் (நாமதீப.) பூனை.

விடருகம்-விடரூகம்.

விடரகம்-விடாரகம் (பூனை)-வ. விடாரக.

விடாரகம் - விடாலகம் = பூனை (சூடா).

விடாலகம்-விடாலம் = பூனை (சங். அக.).

விடாலம்-வ. வைடால = பூனை.

விடாலம்-விடாரம் = பூனை. விடாரம்-வ. வைடூர்ய = பூனைக்கண் போன்ற ஒளிக்கல், பூனைக்கண்; cat's eye. an opalescent gem.

மாக்கசு முல்லர் (Max Muller) எழுதிய `India, What can it teach us?' என்னும் பொத்தகத்தின் இறுதியிலுள்ள `On the name of the cat and the cat 's eye' என்னும் குறிப்புரையைப் பார்க்க. (பக். 261-270)

விடு-விடுத்தம் = தடவை. “எங்களுரையும் இரண்டு விடுத்தமாக அழித்து ஆளும்படி வெட்டி” (புதுக். கல். 799).

விடுத்து விடுத்து = அடிக்கடி (W.).

விடு-விடுதி = தங்குமிடம். “விடுதியே நடக்கவென்று நவிலுவீர்” (பாரத. சூது. 165). 2. விடுநிலம். பொதுமக்கள் பயன்பாட்டிற்கு விடப்பட்ட நிலம். 3. தனித்த - வன்-வன்-து. விடுதியாள், விடுதிமாடு, விடுதிப்பூ. 4. உத்தரவு. எனக்கு விடுதி தரவேண்டும்.

ம. விடுதி, தெ. விட்டி (viddi), க. பிடதி (b).

விடு-விடுப்பு = 1. நீக்கம். “விடுப்பில் குணகுணி” (வேதா.சூ.127). 2. துருவியறியுந் தன்மை (W.). 3. வேடிக்கையானது (W.). அவன் விடுப்புக் காட்டுகிறான். 4. விருப்பம் (யாழ். அக.). 5. விடுமுறை.

விடு-விடை = 1. விடுத்தல், அனுப்புதல். 2. வெளிப்படுத்துதல். 3. வேறுபடுத்துதல். “விடைப்பருந் தானை வேந்தன்” (சீவக. 555). 4. துமுக்கிக் குண்டு (தோட்டா) (புதுவை). 5. மறுமொழி, உத்தரம். 6. இசைவு, இசைமதி

(அனுமதி). “கானமின்றே போகின்றேன் விடையுங் கொண்டேன்” (கம்பரா. கைகேசி. 110).

விடையிலதிகாரி = அரசன் கட்டளையை உரியவர்க்கு விடுக்கும் அதிகாரி. “விடையிலதிகாரிகள் உய்யக் கொண்டானும்” (S.I.I.III, 36).

விடு-வீடு = 1. விடுகை. “நட்டபின் வீடில்லை” (குறள். 791). 2. விடுதலை “நெடுங்கை விலங்கின் வீடுபெறல் யாதென” (பெருங். நரவாண. 3:107). 3. வினைநீக்கம். “வீடெ னப்படும் வினைவிடுதல்” (சீவக. 2846). 4. வீடு பேறு. வீட்டுலகம் “வீடுடை யானிடை” (திவ். திருவாய். 1: 2: 1). 5. முடிவு (பிங்.). 6. அழிவு. “நுகர்ச்சி யறுமோ மூவுலகின் வீடுபேறு” (திவ். திருவாய். 8:10:6). 7. தங்கும் இடம், மனை. “வீடறக் கவர்ந்த” (பு.வெ. 3 : 15, கொளு). 8. ஓரையிடம். 9. சூதரங்கிற் காயிருக்கு மிடம்.

பீதிர் வீள்கை அல்லது மறை வெளிப்படுகை

விடு-விடுக்கை, விடுப்பு = விடுகதை யழிப்பு.

விடுகதை = விடுக்குங் கதை.

விடு-விடுவி. விடுவித்தல் = விடுகதை யழித்தல்.

விள்-விடு-விடுச்சி-விடிச்சி-விரிச்சி = தெய்வக்குறி (oracle). “படையியங் கரவம் பாக்கத்து விரிச்சி” (தொல். புறத். 3). 2. வாய்ப்புள், தன்னோர்ச்சியான நற்சொல்.

விரிச்சி நிறறல் = நற்சொல் கேட்க விரும்பி நிறறல். “பெருமுது பெண்டிர் விரிச்சி நிற்ப” (முல்லைப். 11) விரிச்சியோர்த்தல் = நற்சொல் கேட்டு நிறறல். “நென்னீ ரெறிந்து விரிச்சி யோர்க்கும்” (புறம். 280).

விரிச்சி-விரிச்சிகன் = குறிகூறுவோன். “விசும்பிவர் கடவுளொப் பான் விரிச்சிக னறிந்து கூற” (சீவக. 621).

போருக்குச் செல்லுமுன் தெய்வக் குறி கேட்பது பண்டைப் படைமறவர் வழக்கம்.

விரிச்சி என்னும் தென்சொல்லிற்கும் வினாவைக் குறிக்கும் ப்ரச் என்னும் வடசொல்லிற்கும், யாதொரு தொடர்புமில்லை. தெய்வக்குறி அல்லது வாய்ப்புள், மறைவெளிப்பாடாதலால் விரிச்சியெனப்பட்டது.

வெடித்தல்

விள்-விடு-வெடி, வெடித்தல் = 1. பிளத்தல். நிலம் வெடித்திருக்கிறது. “வெடிக்கின்ற யிப்பியு ணித்திலம்” (தஞ்சைவா. 232.) 2. ஓசையெழும்பிளத்தல். 3. அதிர்வேட்டு முதலியன எழுதல். 4. வெடியோசை யுண்டாதல். “வெடித்த வேலை” (கம்பரா. இலங்கையெரி. 10.). 5. காய்பிளந்து பஞ்சு அல்லது கொட்டை வெளிப்படுதல். பருத்தி நன்றாய் வெடித்திருக்கிறது. ஆமணக்கு முத்தெல்லாம் வெடித்துவிட்டன. 6. மலர்தல், “வெடித்தபோ

தெல்லாம்...கொய்தான்” (செவ்வந்திப்பு. உறையூரழி. 47). 7. வெளிக்கிளம்புதல். இந்தச் செடியில் மூன்றிலை வெடித்திருக்கின்றன. 8. விறைத்து மேலே கிளம்புதல். “வெடித்தவாற் சிறுகன்று” (அரிச். பு. விவாக. 267.). 9. பொறாமையால் துடித்தல். (ஐந். ஐம். 36).

வெடி = 1. பிளவு. “வெடியோடும் வெங்கானம்” 2. வேட்டு. 3. இடி (சூடா.) 4. வெடிவாணம். 5. துமுக்கி (துப்பாக்கி). 6. பேரோசை. “மடிவிடு வீளையர் வெடிபடுத் தெதிர” (குறிஞ்சிப், 161) 7. பகை கிளர்கை. “வெடிபடு போர்த்தொழில் காண்” (சீவக. 776.) 8. கேடு. “வெடிப்படக் கடந்து” (மதுரைக். 233.). 9. அச்சம் (பிங்.) 10. வெடியுப்பு (சங். அக.). 11. நிமிர்ந்த தெழுமை. “வெடிவேய் கொள்வது போல” (புறம். 302). 12. தாவுகை, குதிக்கை. “வெடிபோன பருவ வாளை” (அரிச். பு. விவாக. 218). 13. திடுமென்றெழும் புகை அல்லது மணம். 14. தீய நாற்றம். “வெடிதரு தலையினா” (தேவா. 912:6). 15. திடும் பொய் (நாஞ்.).

விள்-வெள்-வேள்-வேட்டு = வெடி. “தப்பட்டை யொலிவல் வேட்டு” (அறப்.சத. 63).

வெள்-வெளி-வெளிச்சி = காதிற்குள் வெடிக்குங் கட்டி.

வெளிச்சி-விழிச்சி. (M.L.)

வெடி-வெடில் = 1. வேட்டு. 2. தீயநாற்றம். வெடிவெடிப்பு = வெடியுப்பு.

வெட்டுதல்

விள்-வெள்-வெட்டு. வெட்டுதல் = 1. ஓசைபட ஒரே அறையில் வாளால் அல்லது கத்தியாற் பிளத்தல். “அரியன்றலை வெட்டி வட்டாடினார்” (369:2). 2. எழுத்து, சின்னம் முதலியன பொறித்தல். கல் வெட்டு, கலத்திற் பெயர்வெட்ட வேண்டும். 3. தோண்டுதல். “கிணறு வெட்டப் பூதம் புறப்பட்டது.” (பழ.) 4. துணி முதலியன துண்டித்தல். தையற்காரன் துணியை வெட்டித் தைப்பான். 5. தலைமயிரைக் கத்தரித்தல், முடிவெட்டகம், 6. கூல அளவில் தலைவழித்தல். தலைவெட்டி அள. 7. புழுவரித்தல். “இருப்பது இருமயிர்; அதில் ஒன்று புழுவெட்டு” (பழ.). 8. சூதாட்டத்தில் எதிரியை வென்று ஆட்டக்காயை அல்லது சீட்டை நீக்குதல். வெட்டாட்டம் ஆடவேண்டும். 9. மறுத்துரைத்தல். ஒட்டிப் பேச வேண்டுமா, வெட்டிப்பேச வேண்டுமா? 10. கடுமையாகப் பேசுதல். “வெட்டிய மொழியினன்” (கம்பரா. குகப்.9.) 11. உறுப்பை நீக்குதல். தலைவெட்டிக் கருவாடு. 12. அழித்தல்.

வெட்டுவான் = பாக்கு வெட்டி.

வெட்டு-வெட்டி = வெட்டுபவன்-பவள் - வது. காடுவெட்டி, விறகு வெட்டி, மண் வெட்டி.

வெட்டறுவான் = வெட்டுக்கத்தி.

வெட்டுக்கிளி = செடி கொடிகளின் இலை காய்களை வெட்டும் பெரு விட்டி. வெட்டி-விட்டி = சிறுவிட்டி.

விட்டி-விட்டில் = மிகச் சிறுவிட்டி. 'இல்' ஒரு சிறுமைப் பொருட் பின்னொட்டு.

விட்டி-விட்டிகை = "தீப்பட்ட விட்டிகை போல்." (திருவிசைப்.).

வெட்டெனல் = கடுமையாதல். "வெட்டெனப் பேசேல்"
"வெட்டெனவு மெத்தெனவை வெல்லாவாம்" (மூதுரை, 33).

வெளியாதல்

ஒரு பொருள் பிளந்தவுடன் இடையில் வெளியுண்டாகின்றது.

விள்-வெள்- வெளி = திறந்த இடம், புறம், விசும்பு, வானம்.

வெளித்தல் = 1. மறை வெளிப்படுத்தல் குட்டு வெளியாதல். 2. எல்லாரும் பார்க்கும்படி வெளிப்படையாதல். "வெளித்து வைகுவ தரிதென வவருரு மேவி ஒளித்து வாழ்கின்ற தரும மன்னான் (கம்பரா. ஊர்தேடு. 136). 3. வெறிதாதல் (யாழ். அக.). 4. பயனிலதாதல் (இலக். அக.).

இடைவெளி = இரு சொல்லிற்கு அல்லது பொருளிற்கு இடைப்பட்ட வெற்றிடம்.

செண்டு வெளி = போர்க் குதிரைகளைப் பயிற்றும் வட்ட வெளி.

திறந்த வெளி = கட்டட மில்லாத இடம்.

பரந்த வெளி = இடமகன்ற வெளி.

பரவெளி = பேருலக வெளி, பரமன் உறையும் நுண்ணியல் வெளி.

புல்வெளி = புல் நிறைந்த வெளி நிலம்.

மந்தை வெளி = கால்நடை அமரும் வெற்றிடம்.

வானவெளி = விசும்பு. திறந்தவெளியா யிருக்கும் வீட்டின் உள் முற்றம்.

வெட்ட வெளி = பார்க்குமிட மெங்கும் திறந்த வெளியாயிருக்கும் இடம். "வெட்ட வெளியாக விளங்கும் பராபரமே" (தாயு. பராபர. 362).

வெள்-வெட்ட = வெளியான. ஒ.நோ; நள்-நட்ட (நட்புச் செய்த).

வெளியாதல்=வெளிப்படுத்தல். "வெளிநின்ற மாற்றம் வெளியான பின்" (பாரத. வெளிப்பாட்டு.17).

வெளிவருதல் = அச்சிட்ட செய்தி பலருக்குங் கிடைத்தல்.

வெளிப்படு-வெளிப்படை. "வெளிப்படு சொல்லே கிளத்தல் வேண்டா" (தொல். உரி.2).

வெளி-வெளிவு = வெளிப்படை.

வெளிப்படு-வெளிப்பாடு = வெளிப்படுகை. வெளிப்பாட்டுச் சருக்கம் (பாரத.).

வெளியிடுதல் = நூலை அச்சிட்டு வழங்குதல்.

வெளியிடு-வெளியீடு = வெளியிடப்பட்ட சுவடி அல்லது நூல். இற்றைத் தமிழ் நூல்களுட் பெரும்பாலான சைவசித்தாந்த நூற்பதிப்புக் கழக வெளியீடு.

வெளிவிடுதல் = வாய்விட்டுச் சொல்லுதல்.

வெளி வாங்குதல் = மழைபெய்து அல்லது முகில் கலைந்து வானந் திறத்தல்.

வெளி-வெளிப்பு = 1. வெளிப்புறம். 2. வெளியிடம்.

வெளியேறுதல் = 1. வீட்டுக்காரன் சொற்படி வீட்டை விட்டு வேறு வீடு செல்லுதல். 2. வெளியூருக்குக் குடிபோதல்.

வெளிக்குப் பேசுதல் = 1. தனக்குத் திறமையிருப்பது போல் பகட்டாகப் பேசுதல். 2. பகையை மறைத்து நல்லவர் போற் பேசுதல்.

வெளிக்குப்போதல் = மலங்கழிதல், மலங்கழிக்கச் செல்லுதல்.

வெளிக்கிருத்தல் = மலங்கழித்தல்.

வெளிக்கு வருதல் = மலங்கழிவுணர்ச்சி யுண்டாதல்.

புறம்பு (வெளிப்புறம்)

வெளியென்பது உள் என்பதற்கு எதிர். ஒரு பொருளிற் பிளவுண்டானபின், அப் பிளவிடம் அப் பொருட்கு உள்ளாயிராது வெளியாயிருத்தல் காண்க. ஒரு பொருட்குப் புறம்பானது அதற்கு அயலாதலால், பிறிதின் கிழமைப் புறம்புக் கருத்தில் அயன்மைக் கருத்துத் தோன்றும்.

ஒரு வீட்டின் உள்வாசலும் வெளிவாசலும் போல அகம் புறம் (உள் வெளி) இரண்டும் தற்கிழமையாயிருப்பின், புறம்புக் கருத்தில் வேற்றுமைக் கருத்தன்றி அயன்மைக் கருத்துத் தோன்றாது; உள்ளூர் வெளியூர் என்பனபோல இருவேறு பொருளாயின், தோன்றும்.

எ-டு: உள்நாடு x வெளிநாடு, உள்ளூலகம் x வெளியூலகம்.

உள்ளாள் x வெளியாள்.

இனி, எல்லாப் பொருள்களும் உள்ளும் புறம்பும் ஒத்திராமையால், புறம்புக் கருத்தில் ஏமாற்று அல்லது மாயக் கருத்துந் தோன்றும்.

வெளித்தோற்றம் = 1. புறத்தோற்றம். 2. வெளிப்பகட்டு, உள் தோற்றத்திற்கு மாறானது.

உருவெளித் தோற்றம் = மாயவுருவம், பொய்க்காட்சி.

வெறுமை

வெளி அல்லது திறந்தவெளி என்பது ஒன்றுமில்லாத வெற்றிடத்தையுங் குறிக்குமாதலால், வெளிமைக் கருத்தில் வெறுமை அல்லது உள்ளீடினமைக் கருத்துந் தோன்றும்.

வெள்ளிடை=ஒன்றுமில்லாத திறந்த வெளி.

வெள்ளிடை மலை = திறந்த வெளியிலுள்ள மலைபோல மிக விளக்கமாய் தோன்றும் உண்மை.

வெள்ளிலை = பூ காய் கனியில்லாத வெறுங்கொடியின் இலை.

வெள்ளிலை-வெற்றிலை.

வெள்ளுழவு = ஒன்றும் விதைக்காது வெறுமையாக உழும் உழவு.

வெள்ளோட்டம் = விழாவல்லாத ஒத்திகைத் தேரோட்டம்.

வெள்-வேள்-வேளம்-வேழம் = காய்களை உள்ளீடில்லாதவாறு செய்யும் ஒருவகை நோய் அல்லது பூச்சி.

வேழமுண்ட விளங்கனி = வேழ (வெறுமை) நோய்ப்பட்ட விளங்கனி. நோய்ப்பட்டவனை நோயுண்டவன் என்னும் வழக்குப்பற்றி, வேழமுண்ட விளங்கனியென விளம்பழத் தோட்டைச் சிதைக்காமல் அதன் உள்ளீட்டை மட்டும் யானை வண்ணும் என்பது, அறியாதார் கூற்று. அஃது உத்திக்குப் பொருந்துவதுமன்று, முதற்காலத்தில் வெள்ளை யானையைமட்டும் குறித்த வேழம் என்னும் சொல்லை யானைப் பொதுப் பெயராகக் கொண்டதோடு, அதனை விளங்கனி நோயைக் குறிக்கும் வேழம் என்னுஞ் சொல்லொடு மயக்கினதினால் விளைந்த விளைவு அது.

வெண்ணிலம்=வெறுநிலம். வெண்பு = வெறுநிலம்.

வெண்கடன், வெண்ணிலை (வெள்+நிலை)க் கடன் = எழுத்துச் சான்றின்றிக் கைமாற் றாகக் கொடுக்குங் கடன்.

வெண்ணோவு = பிள்ளைப்பேற்றிக்கு முன்னுண்டாகும் வெறு நோவு.

வெண்பாட்டம் = முன்பணமின்றி விடுங் குத்தகை.

வெள்-வெறு. வெறுங்கழுத்து, வெறுங்காது, வெறுங்காவல், வெறுங்கை, வெறுங்சோறு, வெறுந்தலை, வெறுநாள், வெறுநெற்றி, வெறும் பந்தயம், வெறும்புறம், வெறும்பானை, வெறும் பெரியவன், வெறும்பேச்சு, வெறும்பை, வெறும்பொய், வெறுவயிறு, வெறுவாய் முதலிய சொற்கள் பல்வேறு வகைப்பட்ட வெறுமையை யுணர்த்துவன.

வெறுமொன்று = தனியொன்று.

வெறிது = ஒன்றுமின்மை.

வெறு-வெற்று. வெற்றாள், வெற்றுரை, வெற்றுறை, வெற்றோலை, வெற்றுக்கட்டை, வெற்றுத்தாள், வெற்றுவண்டி, வெற்றுவேட்டு என்பன. வெவ்வேறு வகையில் வெறுமையை அல்லது உள்ளீடின்மையை உணர்த்தும்.

வெற்றெனல் = வெறுமையாதற் குறிப்பு.

வேற்றெனத் தொடுத்தல் = சிறந்த பொருளின்றி வெறுஞ் சொற்களை நிறைத்துச் செய்யுளியற்றுதல்.

வெறு-வெறி. வெறித்தல் = 1. ஆள்களின்றி வெறுமையாதல். அரசனில்லாத அரண்மனை வெறித்துப் போயிற்று. 2. மழை நின்று வானம் வெறுமையாதல், மழைநின்று வெறித்துவிட்டது.

வெறிது-வெறிசு-வெறிச்சு.

வெறிச்செனல் = ஆள்களின்றி வெறுமையாயிருத்தற் குறிப்பு, திருவிழா முடிந்தபின் ஊரே வெறிச்சென்றிருக்கிறது. “வெறிச்சான திருமாளிகை” (குருபரம். 536).

வெறு-வறு. வறுநகை, வறுநிலம், வறும்புனம் என்பவை வெறுமையை யுணர்த்துவன.

வறுமை

பொருளில்லா வெறுமையே வறுமை.

வெள்-வெண்கு-வெங்கு-வெங்கம் = மிக்க வறுமை. வெங்கம் பரந்த அம்மையார்க்கு விளக் கெண்ணெய் அமுதுபடி.

வெங்கம்-வெங்கன் = வறியவன்.

வெறுங்கை = வறுமை. “வெறுங்கையா ரென்னும் பேரின் மென்மையை வன்மை செய்யும்” (சேதுபு. இலக்குமி. 31).

வெறுமை = வறுமை. “வெறுமை யிடத்தும் விழுப்பிணிப் போழ்தும் மறுமை மனத்தரே யாகி” (நாலடி.329.)

வெறும்பயல் = ஒன்றுமில்லாதவன், வறியன்.

வெறு = வறு = வறுமை.

வறு-வறியன்-வறிஞன்.

பயனின்மை

வெறுமையும் வறுமையும் பயன்படாமைக் கேதுவாம்.

விள்-வீள்-வீண் = 1. பயனின்மை, (சூடா.) 2. பயனற்றது. 3. தேவையில்லாதது. “வீண்பேசி மடவார்கை வெள்வளைகள் கொண்டால்” (தேவா. 677:3).

வீண்-வீணன் = 1. பயனற்றவன். “வீணர்க்குள் வீணன்” (அரிச். பு. சூழ்வினை. 19.) 2. சோம்பேறி (W) 3. தீயவன் (இ.வ.).

வீண்-வீண்பு-வீம்பு = 1. வீண் புகழ்ச்சி. “வீம்பு நாரியர்” (திருப்பு. 772). 2. செருக்கு. 3. ஓட்டாரம்.

வீம்பு-வீம்பன் = 1. வீண்பெருமைக்காரன். 2. செருக்கன். 3. ஓட்டாரம் பிடித்தவன்.

விள்-விழல் = 1. பயனின்மை. “அழல தோம்பு மருமறை யோர் திறம் விழல தென்று மருகர்” (தேவா. 866:7). 2. பயனற்ற கோரைவகை.

விழல்-விழலன் = ஒன்றுக்கும் உதவாதவன். “விழல னெனையாள நினைவாய்” (திருவேங். சத. 86).

விழலன்-விழலி = ஒன்றுக்கும் உதவாதவன். “வீணிகள் விழலிகள்” (திருப்பு. 890).

விழல்-விழலாண்டி = சோம்பித்திரியும் வீணன் (W).

விழலுக்கிறைத்தல் = வீண் பாடுபடுதல்.

விள்-வெள்-வெட்டி = பயனின்மை. “என்னை வெட்டிக்குப் பெற்று வேலிக்காலிற் போட்டிருக்கிறதா?”

ம.வெட்டி, **தெ.** வட்டி, **ப.க.** பிட்டி (b).

வெட்டிப்பயல் = பயனற்றவன் (W), வேலை செய்யாதிருப்பவன்.

வெட்டிவேலை = பயனற்ற வேலை, சம்பளமில்லா வேலை.

வெறும்பிலுக்கு = வீண்பகட்டு. வெறும் பிலுக்கு வண்ணான் மாற்று.

வெறுமன் = வீண். “அப்பச்சை வெறுமனாகாமே” (ஈடு, 4: 10 : 7).

வெறுமனே = 1. வீணாக. 2. வேலையின்றி. “வெறுமனே தாளத்திற்கு இசைவிடும் எழிற்கையினை” (பதிற். 61, உரை).

வெறு-வெறிது = பயனின்மை. “வெறிதுநின் புகழ்க்களை வேண்டாரி லெடுத்தேத்தும்” (கலித்.72).

வெறிது-வறிது = பயனின்மை(பிங்.).

பின்னிணைப்பு 'அல்' (கருமைக் கருத்துவேர்)

அல்லுதல் = பொருந்துதல், கலத்தல், மயங்குதல்

அல்லுதல் = 1. முடைதல், குருவி கூட்டை அல்லுகிறது என்பது உலக வழக்கு. "ஒரு கூண்டை அல்லுகிறவன் ஒன்பது கூண்டை அல்லுவான்" என்பது பழமொழி.

2. பின்னுதல். மரங்கள் ஒன்றோடொன்று பின்னிக் கொள்ளுதலை, அல்லிக் கொண்டன என்பர்.

அல் = மயக்கம் (ஒழிவிலொடுக்கம். பொது. கவி. 6)

அல் - அலவு = மனத்தடுமாற்றம்.

"ஆதுல மாக்களும் அலவுற்று" (மணிமேகலை 4 : 42)

கலத்தற் கருத்தில் மயக்கக் கருத்தும், மயக்கக்கருத்தில் கருமை அல்லது இருட்கருத்தும் தோன்றும்.

"அல்லார்ந்த மேனியொடு..... அந்தகா"

(தாயுமானவர் பாடல்)

ஒ.நோ: முயங்கு - மயங்கு - மயக்கம்.

முயல் - மயல் - மால் - மயக்கம், கருமை.

கள்ளுதல் = பொருந்துதல், கலத்தல். கள் - கர் - கரு - கருமை.

கள் - காள் - காளம் = கருமை. காள் - காளி = கரியவள்.

காள் - காழ் = கருமை.

அல் = 1. பகலும் இரவும் கலக்கும் அந்திவேளை (மதுரைக்காஞ்சி, 544)

2. இருள் (பிங்.) 3. இரா (பிங்.) M.al.

ஒ.நோ: மால் - மாலை.

அல் - அல்லி - இரவில் மலரும் ஆம்பல், கரியமலருள்ள காயா.

K. alamar, Tu. alimar.

அல் - அலவன் = இரவில் விளங்கும் திங்கள், இரவில் நன்றாய்க் கண்டதெரியும் பூனை.

அல் - அல்லோன் = திங்கள் (பிங்.)

அல் - இல் - இர் - இரா - இர - இரவு

இர் - இரு - இருள் - இருளன்.

இருள் - இருட்டு = இருள், அறியாமை.

K., M. irul, Tu. irlu, T. irulu.

இரு = கரிய “இருமலர்க்குவளை” (சீவக. 1171)

இருமை = கருமை. (சீவக. 1171)

இரவு - இரவன் = திங்கள். இரவன் - இரவோன் - இராவோன். “இரவன் பகலோனும்” (தேவா. 571, 4)

இரவு - இரவம் = இருள்மரம் (புறம் 281)

இரா - இராகு = கருங்கோள். S. rahu.

இராப்பு = ஆம்பல் முதலியன (சிலப். 2 : 14, உரை).

இரா - இராத்திரம் - இராத்திரி - ratri (S.)

இருண்மலம் = ஆணவமலம். “இருண்மலத்தி னமுந்தி” (சுவப்பிர. 2, 1)

இருணிலம் = நரகம் (திவா.)

இரு - இருந்து - இருந்தை = கரி.

“வலிதாம் பக்கம் இருந்தைக் கிருந்தன்று” (நாலடி. 258)

இருந்து - இருந்தில் = இருந்தை. (திங். பெரியதி, 2, 10, 3)

K. iddal M. irunnal.

இரு - இரும் - இரும்பு = கரிய கனியம் (உலோகம்)

M. irumbu, T. irunu.

O.E. iren, E. iron.

O.E. Iserr, isen, OS, OHG, ON isarn,

Goth. eisarn, S. ayas.

இரு - இறு - இறுடி = கருந்தினை (திவா.)

இறு - இறுங்கு = காக்காய்ச் சோளம்.

இல் - எல் = இரவு.

“எல்லிற் கருங்கொண்மு வாய்திறந்த மின்னுப்போல்” (நாலடி, 8)

எல்லிருள் = இராவிருள்.

எல் - எல்லி = 1. இரவு. "எல்லியிது காலையிது" (சீவக. 1877)

2. இருள். "நீரரை யெல்லியியங்கன்மினே"

(இறை. 20, எடுத்துக்காட்டுச் செய்யுள் 217)

எல்லிநாயகன் = திங்கள். எல்லிப்பகை = கதிரவன்.

எல் - என் - ஏன் = கரியவிலங்கான பன்றி.

"ஏனொருவனா யெயிற்றில் தாங்கியதும்" (திவ். இயற். நான். 70)

ஏன் - ஏனம் = பன்றி

"இருள்நிறப் பன்றியை ஏனம் என்றலும்" (தொல். பொ. 623.)

ஏன் - ஏனல் = கருந்தினை (சூடா).

ஏன் - ஏனை - யானை - ஆனை.

இன்றும் யானையை ஏனை என்னும் வழக்கு நெல்லை நாட்டில் உள்ளது.

T. enuga, M.ana, K., Tu. ane.

இரு - எரு - எருமை = கரியமாடு. "குவிமுலை படர்மருப் பெருமை" (சீவக. 2102).

M. eruma, Tu. erme, T.enum, K. emme. S. heramba.

எருமை மறம் = மறவனொருவன் தன் படை முதுகிடவும் பகைவர் படையைத்தான் அஞ்சாது எதிர்த்து நிற்கும் புறத்துறை (பு.வெ. 7, 13)

"ஒருவ னொருவனை யுடைபடை புக்குக்

கூழை தாங்கிய எருமையும்" (தொல். பொ. 72)

தாய்மொழிப்பற்றே தலையாயப்பற்று

தாய்மொழிப் பற்றில்லாத் தன்னாட்டுப் பற்றே
தன்னினங் கொல்லவே தான்கொண்ட புற்றே

மொழியொன் றில்லாமலே இனமொன்று **மில்லை**
இனமொன்றில் லாமலே நாடொன்று **மில்லை!**

மதியுணர் வின்றியே மடிவெணுந் தூக்கம்
மயங்கிக் கிடக்கின்றாய் மறுத்தெழு **தமிழா!**

கரந்தும் அண்டைவீட்டுள் கால்வைத்த வின்றிக்
கண்மூடித் தூங்குவாய் கடித்தெழு **தமிழா!**

வருமானங் குன்றியே வறியவ னானாய்
வாழ்நாள் வீணாகாமல் வல்லெழு **தமிழா!**

அருகவை யுண்டியே ஆக்கிடின உன்னை
அருந்த மறுக்கின்றார் ஆய்ந்தெழு **தமிழா!**

ஓலியொடு வரியும்பின் ஒழியவே அண்மை
உறும் தேவ நாகரி உணர்ந்தெழு **தமிழா!**

பார்முதல் பண்பாடு பயின்றவன் **தமிழன்**
பலரையும் உறவெனப் பகர்ந்தவன் **தமிழன்.**

பிறப்பாலே சிறப்பில்லை **தமிழா** - இதைப்
பெருநாவ லன்சொன்னான் **தமிழா!**

மறத்தாலும் திறத்தாலும் **தமிழா** - மேன்மை
மதியறி வொழுக்கத்தால் **தமிழா!**

தமிழினுக் குலகினில் தகுவதே தலைமை
தமிழரும் அடையவே தாழ்விலா நிலைமை

இமிழ்தரு மொழியியல் எய்துக நலமே
எமதுமெய் வரலாறே எழுகவே வலமே.

